



کائنات سے خالق کائنات تک



ابو عبدالله

انتساب!

خود تکالیف اٹھا کر نسل انسانی کے فائدے اور اس کی ہدایت و رہنمائی کے لیے آنے والے اللہ عزوجل کے برگزیدہ بندوں انبیاء و رسل (ﷺ)

اور

اللہ کے محبوب نبی سید الاولین والآخرین جناب حضرت محمد مصطفیٰ (ﷺ) کے نام جو سراپا ہدایت و رحمت ہیں، جو اہل زمین کے لیے اللہ تعالیٰ کی طرف سے برہان ہیں، جنہوں نے قرآن مجید جیسا زندہ و جاوید تا قیامت ابدی معجزہ دیا۔

فہرست مضامین

- 10..... تحریر کا مقصد *
 11..... حقیقت سے ناآشارہنے کی بنیادی وجہ *
 12..... اللہ کی نشانیاں واضح ہو گئیں *
 12..... کم از کم ایک دفعہ ضرور پڑھیں!

باب ۱

انسان کا وجود خالق کی بہت بڑی نشانی

- 14..... خالق کا وجود کائنات کی سب سے بڑی حقیقت *
 14..... ذرا سوچیں! *
 16..... انسان کی تخلیق *
 16..... تاریخی پس منظر *
 19..... تخلیق انسان کے مراحل *
 21..... ہم کیا تھے؟ *
 22..... اپنے آپ پر غور و فکر *
 22..... دماغ (Brain) *
 23..... غور فرمائیں *
 24..... دل (Heart) *
 25..... بال (Hairs) *
 25..... دانت (Teeth) *

- 26..... زبان (Tongue) ❀
- 27..... سانس لینا (Breathing) ❀
- 28..... پھیپھڑے (Lungs) ❀
- 29..... آواز (Sound) ❀
- 29..... سننا (Hearing) ❀
- 29..... چہرے کی تصویر کشی ❀
- 31..... آنکھیں (Eyes) ❀
- 31..... عینک ایک واضح نشانی! ❀
- 32..... ہڈیوں کا ڈھانچا (Skelton) ❀
- 33..... ہمارے ہاتھ ❀
- 34..... پاؤں (Foot) ❀
- 35..... کیا ہماری پیدائش محض اتفاقاً ممکن ہے؟ ❀
- 39..... خالق کائنات کا انسانی تخلیق کو حق کی دلیل بنانا ❀

باب ۲

انبیائے کرام علیہم السلام اللہ کی بہت بڑی نشانی

باب ۳

کتاب الہی اور جدید سائنس سے دلائل قطعیہ کا بیان

- 47..... دلیل نمبر ۱ انسانی تخلیق کے مراحل ❀
- 49..... دلیل نمبر ۲ تین اندھیری پرتوں میں انسان کی تخلیق ❀
- 50..... دلیل نمبر ۳ ہر چیز جوڑوں میں بہت بڑی دلیل ❀
- 52..... کیا یہ ممکن ہے؟ ❀

- 52..... آپ کو مبارک ہو! ❀
- 53..... دلیل نمبر ۴ نظام شمسی ساکن نہیں ❀
- 55..... دلیل نمبر ۵ کائنات کی تخلیق کی ابتداء ❀
- 56..... دلیل نمبر ۶ پھیلتی ہوئی کائنات ❀
- 57..... دلیل نمبر ۷ شہد کی مکھی، اللہ کی نشانی ❀

باب ۴

قرآن مجید کی حیرت انگیز پیشین گوئیاں

- 61..... کتاب الہی کا محفوظ ہونا ❀
- 62..... پیغمبر اسلام ﷺ اور ان کے ساتھیوں کی مدد و غلبہ اور کفار کا مغلوب ہونا ❀
- 66..... چند مزید آیات ❀
- 67..... کفار کے بارے میں پیشین گوئیاں ❀
- 69..... بالآخر پیغمبر اسلام ﷺ کی شان دار کامیابی ❀
- 70..... ایک اور ایمان افروز حقیقت ❀
- 70..... اہل روم کا مغلوب ہونے کے بعد دوبارہ ایرانیوں پر غالب آنا ❀
- 72..... اب تو انکار کی کوئی صورت باقی نہ رہی! ❀
- 73..... فیصلہ کریں! ❀

باب ۵

اللہ کی نشانیاں آفاقِ عالم میں

- 76..... کائنات کا تعارف ❀
- 76..... کائنات کی ابتداء ❀
- 78..... کائنات کی وسعت (Size of Universe) ❀

- 81 ساری کائنات کو یقیناً خالق نے ہی تھا ماہو ہے ❀
- 82 پروفیسر جیمز جینز ورطہ حیرت میں مبتلا! ❀
- 84 ہماری زمین ❀
- 87 کیا یہ حقیقت نہیں؟ ❀
- 88 انتہائی چھوٹی دنیا سیں، اللہ کی عظیم نشانی ❀
- 88 باعث حیرت ❀
- 88 پودے، اللہ تعالیٰ کی بہت بڑی نشانی ❀
- 94 دودھ میں ہمارے لیے درسِ عبرت ❀
- 96 انڈا اللہ تعالیٰ کی واضح نشانی ❀
- 96 انڈے سے چوزے کا پیدا ہونا ❀
- 97 ماحول کے مطابق صلاحیتیں ❀
- 100 ہوائیں اور بارشیں، ہمارے رب کی عطا ❀
- 101 پرندوں کا اڑناش دکی نشانی ❀
- 102 شرک کے ارتکاب کی بنیادی وجہ ❀

باب ۶

ما فوق امور، اللہ تعالیٰ کا تعارف اور نشانی

- 107 غار والوں کا قصہ ❀
- 108 حضرت یوسف علیہ السلام کی حفاظت ❀
- 110 نافرمان اقوام کی ہلاکت ❀

باب ۷

خدا اور مذہب کا انکار

- 114 رچرڈ ڈاؤکنز کے دلائل کا تجزیہ *
 115 جواب دلیل نمبر ۱ *
 121 خالق کے وجود کی ناقابل تردید دلیل *
 122 اللہ کا انکار ممکن نہیں! *
 123 جواب دلیل نمبر ۲ *
 125 جواب دلیل نمبر ۳ *
 126 دیگر شبہات *
 130 ضابطہ ناکارگی (Law of Entropy) *
 137 آخری گزارش! *

باب ۸

ہمیں کس لیے پیدا کیا گیا

- 142 کیا واقعی ایسا ہے؟ *
 142 یہ وقت گزر جائے گا! *
 144 ہمیں کیا کرنا ہے!! *
 148 عبادات *
 151 دنیا کی محبت انسان کا اصل حجاب! *
 153 اللہ کے انصاف کا تقاضا *
 154 معافی کا دروازہ ہر وقت کھلا ہے! *
 154 مسلمانوں کو نہیں، اسلام کو دیکھیں *

155 انسان کی بے بسی * * *

باب ۹

حقیقت سے دور رہنے کی بنیادی وجہ

160 اندھی پیروی کا منطقی انجام * * *

162 کیا یہ اللہ کا تصور ہے؟ * * *

163 ہمیں کیا کرنا چاہیے؟ * * *

164 صرف پڑھنے تک محدود نہ رہیں * * *

166 اپینڈکس (Appendix) * * *

166 انسانی تخلیق کے قرآنی بیان پر اعتراضات کا جائزہ * * *

166 یونانی دور (The Greek Age) * * *

167 درمیانی دور (The Middle Age) * * *

167 نشاۃ ثانیہ (Renaissance) * * *

167 جدید دور (The Modern Age) * * *

168 پہلا اعتراض * * *

175 آپ کے لیے ہماری اہم تحریر * * *

176 ہماری دعوت! * * *

176 سچائی کی پیروی * * *



تحریر کا مقصد

انسان کو بہت عظیم مقصد کے تحت پیدا کیا گیا ہے۔ کائنات میں درج ذیل چیزوں کو بنیادی اہمیت حاصل ہے یعنی: 'خالق'، 'روح'، 'ماڈہ'، 'دنیا' اور 'آخرت'۔ دنیا انسان کے لیے امتحان گاہ ہے جس میں اسے کچھ وقت گزارنے کے لیے بھیجا گیا ہے، تاکہ آخرت کی ہمیشہ کی زندگی کے لیے اس کی پرکھ ہو جائے۔ اس عظیم مقصد کی ناکامی کا باعث بننے والی سب سے بڑی چیز دنیا پرستی ہے، جس کا شکار ہو کر انسان کائنات کو خالق پر، ماڈے کو روح پر اور دنیا کو آخرت پر ترجیح دیتا ہے۔

انسان کو چونکہ بے پناہ صلاحیتوں سے نوازا گیا ہے، اسی طرح ماڈے میں بھی بڑی منفعتیں اور کوششے رکھے گئے ہیں اس لیے ہمیشہ سے ہی ماڈہ انسان کی توجہ کا مرکز رہا ہے۔ اور موجودہ دور جو سائنسی ترقی کا نقطہ عروج ہے اس میں انسان نے ذرہ فانی میں نئی دنیا میں تلاش کر لی ہیں۔ اگرچہ ذرہ فانی اللہ اور آخرت کے مقابلے میں انتہائی حقیر اور بے وقعت ہے، لیکن نگاہیں اسی پر مرکوز ہونے کی وجہ سے اسی میں اتھاہ گہرائیاں نظر آنے لگی ہیں۔ جب تک خالق پر پختہ یقین حاصل نہ ہوگا اس وقت تک ماڈہ پرستی سے نجات ممکن نہیں۔

یہ بات مشاہدہ میں آئی ہے کہ لوگوں کی اکثریت بشمول مسلم وغیر مسلم پیدائشی طور پر اپنے گھر اور ماحول سے اللہ تعالیٰ کے نام کا تعارف تو حاصل کر لیتے ہیں، لیکن اس کی ذات کے ہونے (Existance) کے یقین سے محروم رہتے ہیں اور اس بے یقینی کی سی صورت حال میں اس فانی زندگی کے شب و روز گزار کر اس جہان سے رخصت ہو جاتے ہیں۔

اس موضوع پر بہت سے لوگوں نے کام کیا ہے جن میں چند اہم نام جو ہماری نظر سے گزرے جیسے: امام محمد غزالی، ترکی کے سکا لربارون بیگی، شیخ احمد دیدات، انڈین سکالر ڈاکٹر ذاکر نانیک، علامہ وحید الدین خان، کینیڈا سے اناٹومی کے ماہر ڈاکٹر کیتھ مور، یمن سے ڈاکٹر عبدالجید عزیدانی اور ان کے ساتھی، پاکستان سے پروفیسر احمد رفیق اختر اور سلطان بشیر الدین محمود وغیرہ۔

ہمارا مقصد اللہ تعالیٰ کی ذات پر یقین کے حوالے سے ایسے دلائل اور شواہد کو آسان اور عام فہم انداز اپناتے ہوئے اختصار سے بیان کرنا ہے تاکہ عام لوگ بھی اس سے استفادہ کر سکیں اور جس کے

مطالعے سے اللہ تعالیٰ کی ذات پر یقین کامل ہو جائے اور شک کی گنجائش نہ رہے۔ یہ کتاب مسلم اور غیر مسلم سب کے لیے یکساں مفید ہے۔ بعض لوگ یہ سوال کرتے ہیں کہ مسلمانوں کو ایسی تحریروں کی کیا ضرورت ہے؟ وہ تو پہلے ہی اللہ پر ایمان رکھتے ہیں۔ عرض ہے کہ اللہ پر یقین کی ہر ایک کو حاجت ہے، اسی لیے اللہ نے قرآن مجید میں اس کے بہت سے دلائل بیان فرمائے اور سب کو ان پر تفکر کی دعوت دی۔ عوام تو درکنار، انبیائے کرام نے ایسے دلائل و براہین کی خواہش کی۔ چنانچہ جد الانبیاء سیدنا ابراہیم علیہ السلام نے رب سے عرض کی:

﴿وَإِذْ قَالَ إِبْرَاهِيمُ رَبِّ ارْنِي كَيْفَ تُنحِي السَّمُوتِ ط قَالَ أَوْ لَعْنَةُ مَنْ ط قَالَ بَلَىٰ وَلَٰكِنَّ لِيُطَبِّعَنَّ قَلْبِي ط﴾ (سورة البقرة: 2، آیت: 260)

”اور جب ابراہیم (علیہ السلام) نے عرض کی: اے میرے رب! مجھے دکھا تو مُردوں کو کس طرح زندہ کر دے گا؟ (اللہ تعالیٰ نے) فرمایا: کیا تمہیں یقین نہیں؟ جواب دیا کیوں نہیں، لیکن میرے دل کی تسکین ہو جائے گی۔“

اس کے بعد چار مردہ پرندوں کے ٹکڑوں کو زندہ کرنے کا معجزہ اللہ تعالیٰ نے حضرت ابراہیم علیہ السلام کے لیے ظاہر فرمایا۔ آج اگر مسلمانوں کو اللہ پر یقین ہوتا تو اللہ کی نافرمانیاں نہ کرتے، ان کی زندگی صحیح رخ پر متعین ہوتی، کامیابیاں ان کا مقدر ہوتیں اور دنیا میں ان کا وقار مجروح نہ ہوتا۔

حقیقت سے ناآشنا رہنے کی بنیادی وجہ

روزمرہ افعال و اعمال کا دار و مدار تین چیزوں پر ہے: (۱) علم (۲) مشاہدہ (۳) یقین

مثال کے طور پر: اگر آپ آگ سے بچتے ہیں اور سانپ سے ڈرتے ہیں تو اس کی وجہ یہ ہے کہ آپ کے علم میں یہ بات آچکی ہے کہ آگ جلاتی ہے اور سانپ ڈستا ہے، اس بات کا آپ کو مشاہدہ ہو چکا ہے۔ کئی لوگ آپ نے دیکھے یا سنے ہوں گے جن کو ان دو چیزوں سے نقصان پہنچا۔ یوں آپ کو اس بات کا کامل یقین ہو چکا ہے کہ یہ خطرناک چیزیں ہیں اس لیے آپ ان سے بچتے ہیں۔ اگر کسی کے علم میں یہ بات نہیں تو وہ نہیں ڈرے گا، جیسے بچے وغیرہ۔ بالکل اسی طرح اللہ تعالیٰ کے ساتھ اکثریت کا تعلق اس کے نام سے واقفیت کی حد تک ہے۔ ہمیں اس کا یقین حاصل نہیں، اسی لیے ہم اس کے سامنے سر تسلیم خم نہیں کرتے، اس کی منشا کے مطابق زندگی بسر نہیں کرتے، اسے اپنی ترجیح اول (Top Priority) نہیں بناتے۔

اللہ کی نشانیاں واضح ہو گئیں

اللہ تعالیٰ نے نسلی انسانی کی رہنمائی کے لیے انبیاء و رسل بھیجے۔ ہمارے پیارے آخری نبی حضرت محمد مصطفیٰ ﷺ کے بعد چونکہ کسی نبی نے نہیں آنا تھا اس لیے ان پر نازل ہونے والی کتاب کو تاقیامت محفوظ رکھا گیا۔ اس کتاب میں اللہ ﷻ نے تاقیامت آنے والے لوگوں کی ہدایت کے لیے صداقت پر مبنی ایسی نشانیاں رکھیں جو وقت کے ساتھ منکشف ہو رہی ہیں اور یہ کتاب جدید سے جدید دور کی دریافتوں کے حقائق کو اپنے اندر سموئے ہوئے ہے۔ آج کے جدید سائنسی ترقی کے عروج کے دور میں ہونے والی بہت سی سائنسی دریافتوں سے قرآن مجید میں موجود صدائیں واضح ہونے سے حق کی پہچان بہت آسان ہو گئی ہے اور اہل علم چنچ اٹھے ہیں کہ یہ کتاب حق ہے۔ اللہ تعالیٰ نے آفاق عالم میں اپنی نشانیوں کے ظہور کے متعلق فرمایا:

﴿سَنُرِيهِمْ آيَاتِنَا فِي الْأَفَاقِ وَفِي أَنفُسِهِمْ حَتَّىٰ يَتَّبِعِنَ لَهُمْ أَنَّهُ الْحَقُّ ط أَوْ لَمْ

يَكْفُ بِرَبِّكَ أَنَّهُ عَلَىٰ كُلِّ شَيْءٍ شَهِيدٌ ﴿٥٣﴾ (سورۃ حم السجده: 41، آیت: 53)

”عنقریب ہم انہیں اپنی نشانیاں آفاق عالم (آسمان اور زمین کی تمام چیزوں) میں بھی اور خود ان کی اپنی ذات میں بھی دکھائیں گے، یہاں تک کہ ان پر یہ حقیقت کھل جائے کہ حق (اللہ ہی) ہے۔ کیا آپ کے رب کا ہر چیز سے واقف و آگاہ ہونا کافی نہیں؟“

کم از کم ایک دفعہ ضرور پڑھیں!

تمام نسل انسانی کو پر زور دعوت ہے کہ کم از کم ایک دفعہ اس تحریر کو ضرور پڑھیے، بہت بڑا خزانہ اور سعادت آپ کے ہاتھ آئے گا۔ آپ یقیناً شکر کریں گے کہ موت سے پہلے آپ کے ہاتھ یہ تحریر لگ گئی۔ سچائی کو واضح طور پر بیان کرنے کی خاطر یہ تحریر قدرے طویل ہو گئی ہے۔ پھر بھی اسے مکمل پڑھنے کے لیے آپ کی زندگی کے بیش بہا وقت میں سے تقریباً چھ گھنٹے استعمال ہوں گے۔ یہ تحریر آپ کو ان شاء اللہ یقین کامل کی منزل پر گامزن کرے گی۔ اللہ تعالیٰ ہم سب کی رہنمائی فرمائے۔ (آمین!)

آئیں آفاق عالم میں موجود اللہ ﷻ کی عظیم نشانیوں میں سے کچھ نشانوں کو اس کتاب میں ملاحظہ کریں تاکہ ہم پر حق و صداقت کی راہ کھل جائے۔

باب:

بِسْمِ اللّٰهِ الرَّحْمٰنِ الرَّحِیْمِ
الحمد لله رب العالمين والصلاة والسلام على سيد الانبياء
والمرسلين و على آله وصحبه اجمعين اما بعد!

انسان کا وجود خالق کی بہت بڑی نشانی

حضرت انسان جو اپنے بنانے والے اور خود اپنی ذات سے اکثر و بیشتر غافل ہی رہتا ہے۔ یہ خود اللہ تعالیٰ کی بہت بڑی نشانی ہے۔ قرآن مجید میں اللہ تعالیٰ نے انسان کی تخلیق کو اپنی نشانی قرار دیا ہے اور دعوت دی ہے کہ وہ اپنے بارے میں سوچے، تاکہ اپنی ذات کے اندر بہت سی اللہ تعالیٰ کی نشانیوں کو دیکھ کر اپنی ذات کی پہچان سے اپنے خالق کو پہچاننے والا بن جائے۔ اللہ تعالیٰ نے فرمایا:

﴿ وَفِي الْأَرْضِ آيَاتٌ لِّلْمُؤْمِنِينَ ۝ وَفِي أَنفُسِكُمْ ۝ أَفَلَا تُبْصِرُونَ ۝ ﴾

(سورة الذاريات: 51، آیت: 20، 21)

”اور یقین والوں کے لیے تو زمین میں بہت سی نشانیاں ہیں اور خود تمہاری ذات میں بھی، تو کیا تم دیکھتے نہیں؟“

ایک اور جگہ فرمایا:

﴿ إِنَّ فِي السَّمٰوٰتِ وَالْاَرْضِ لٰآيٰتٍ لِّلْمُؤْمِنِيْنَ ۝ وَفِيْ خَلْقِكُمْ ۝ وَمَا يَبْتٰغِيْ مِنْ دَابَّآةٍ ۝ اٰیٰتٍ لِّقَوْمٍ يُوقِنُوْنَ ۝ ﴾ (سورة الجاثية: 45، آیت: 3، 4)

”آسمانوں اور زمین میں ایمان والوں کے لیے یقیناً بہت سی نشانیاں ہیں اور خود تمہاری پیدائش میں اور جانداروں کی پیدائش میں، جنہیں وہ پھیلاتا ہے، یقین رکھنے والے لوگوں کے لیے بہت سی نشانیاں ہیں۔“

آئیں اللہ تعالیٰ کی اس دعوت پر لبیک کہتے ہوئے اپنی ذات پر غور و فکر کریں اور اللہ ﷻ کی نشانیوں کو اپنے اندر ڈھونڈیں تاکہ عظیم خالق کی پہچان ہو سکے اور ہم اس کی منشا کے راستے پر چل سکیں۔ مشہور قول ہے کہ ﴿مَنْ عَرَفَ نَفْسَهُ فَقَدْ عَرَفَ رَبَّهُ﴾ ”جس نے اپنے آپ کو پہچانا اس نے اپنے رب کو پہچانا۔“ چنانچہ ہم سب اپنے آپ پر سوچتے ہیں اور چند پہلوؤں پر غور و فکر کرتے ہوئے دیکھتے ہیں کہ ہم کس طرح اللہ ﷻ کی نشانی ہیں۔

خالق کا وجود کائنات کی سب سے بڑی حقیقت

شعور حاصل ہونے کے بعد ایک عقل مند انسان کے ذہن میں پہلا بنیادی سوال یہی اٹھتا ہے کہ میرا اپنا وجود کہاں سے آیا ہے؟ انسان سادہ سے لے کر پیچیدہ ترین چیزیں بنا رہا ہے جن میں کسی حقیر سی شے کا غد کے پرزے تک کے خود بخود بننے کو کوئی بھی عقل مند شخص تسلیم کرنے کو تیار نہیں۔ لیکن جب ہم اپنے جسم کو دیکھتے ہیں تو ہم دھوکا کھا جاتے ہیں کہ اسے بننے کے لیے کسی خالق کی ضرورت نہیں تھی؟ یہ فرض بھی کر لیا جائے کہ جس مادے سے ہمارا جسم بنا وہ پہلے سے ماں کے پیٹ میں موجود تھا اور وہ بغیر کسی عمل دخل اور ڈیزائن کے خود بخود بازوؤں، ہاتھوں، انگلیوں، گردن، ہڈیوں، آنکھوں..... پاؤں، ٹانگوں، جہڑوں وغیرہ میں تبدیل ہو کر انسان کی مطلوبہ شکل میں ظاہر ہو گیا ہے۔ کیا ایسا ممکن ہے.....؟ کوئی عقل مند انسان اس بات کو تسلیم کر سکتا ہے.....؟ فرض کریں کسی ایک ماں کے پیٹ میں مادے نے اپنے آپ کو ہمارے جسم میں تبدیل کر لیا (جو ناممکن ہے) تو باقی کروڑوں انسان جو دنیا میں آئے اور مسلسل آرہے ہیں ان سب کے خود بخود انسان بن کر دنیا میں آنے کی توجیہ کس قانون اور قاعدے سے کی جاسکتی ہے.....؟

ذرا سوچیں!

کسی گاڑی، موٹر سائیکل یا جہاز کے انجن وغیرہ پر غور کریں کہ اسے ڈیزائن کرنے والے نے تمام بنیادی و ضروری چیزوں کا کس طرح خیال رکھا ہے۔ کس قدر پیچیدہ یا پتوں کا نظام بنایا ہے۔ آئل ڈالنے کا راستہ اور انجن تک پہنچنے کا نظام، جہاں جہاں جس چیز کے پہنچنے کی ضرورت ہے

اس کی ترسیل کے راستے اور نظام، پھر فالٹو اور استعمال شدہ اشیاء کے اخراج کے نظام..... وغیرہ۔ اب کوئی یہ کہے کہ یہ سارے نظام بغیر کسی کے ڈیزائن کیے اور بنائے خود بخود بن گئے ہیں تو کوئی عقل مند اسے تسلیم کرے گا.....؟

تو پھر ذرا سوچیے اپنے وجود پر کہ: غذا چبانے اور معدے تک لے جانے کے پائپ اور نظام، معدے سے ضروری اجزاء کے خون میں شامل ہونے کا انتہائی پیچیدہ نظام، پاخانے کی صورت میں استعمال شدہ فالٹو غذا کے اخراج کا نظام، خون سے زہریلے مادے علیحدہ کرنے کا گردوں کا نظام، پھر ان زہریلے مادوں کو پیشاب کی صورت میں اخراج کے پائپ اور نظام، تیز رفتاری اور دباؤ کے ساتھ صاف خون کی دل سے پورے جسم کو ترسیل کا انتہائی پیچیدہ نالیوں کا سسٹم، پھر گندے خون کی واپسی کا نظام، دماغ سے پیغامات ہر عضو تک پہنچانے کا برقی نظام..... کیا یہ سب کچھ کرنے کے لیے کسی ڈیزائن کی ضرورت نہ تھی.....؟ کیا یہ سب کچھ خود بخود بن گیا ہے.....؟ کیا انسان کے یہ نظام گاڑی کے انجن سے بھی گھٹیا ہیں کہ اس کے لیے کسی ڈیزائن کی ضرورت نہیں.....؟ اگر کہا جائے کہ ضرورت نہیں تو اس سے بڑا کائنات کا جھوٹ کوئی نہ ہوگا۔

ان حقائق سے چشم پوشی تو کی جاسکتی ہے لیکن ایک ذی شعور صاحب عقل انسان کے لیے ایک لامحدود طاقت کے حامل خالق کا انکار نہیں کیا جاسکتا۔ اللہ کے انکار سے پہلے اپنے وجود کی بھی نفی کر دینی چاہیے۔ حیرت ہے انسان اپنے وجود کو تو تسلیم کرتا ہے لیکن اپنے وجود کے خالق کو نہیں مانتا۔ اللہ پر کامل یقین لانے کے لیے مذکورہ وضاحت کافی ہے۔ لیکن مذکورہ سوال کی کچھ تفصیل پیش کرتے ہیں تاکہ حقیقت کھل کر سامنے آجائے۔

نوٹ:..... (۱) اپنے بارے میں غور و فکر کرتے ہوئے ہم صرف چند بنیادی پہلوؤں کا انتہائی اختصار کے ساتھ صرف سطحی نوعیت کا مطالعہ کریں گے، کیونکہ انسان کی تخلیق اتنی پیچیدہ (Complex) ہے کہ اگر کسی ایک چیز کی گہرائی میں جانا شروع کیا جائے اور اس کی گہرائی کھولنا شروع کر دی جائیں تو یہ گہرائی مزید بڑھتی جاتی ہے، اتنی راہیں کھلتی ہیں جن کا احاطہ کرنا اور انہیں

سمجھنا مشکل ہو جاتا ہے۔ (۲) وہ لوگ جو سائنس سے واقفیت نہیں رکھتے اگر کوئی چیز سمجھ میں نہ آئے تو اُسے چھوڑ کر آگے گزر جائیں اور پڑھیں ضرور، ان شاء اللہ ان کے لیے بہت سی ایسی اور چیزیں آئیں گی جو انہیں حقیقت اور یقین کی منزل تک لے جائیں گی۔

انسان کی تخلیق

تاریخی پس منظر:


اٹھارویں صدی تک زندہ اشیاء کی تخلیق کے متعلق چارلس ڈارون کے نظریہ ارتقاء پر یقین رکھا جاتا تھا۔ ڈارون نے اپنی کتاب (Origin of Species) میں نظریہ ارتقاء پیش کیا جس کے مطابق ابتداء میں زندگی کی ابتداء خود بخود ہوئی، بعد ازاں ارتقائی عمل کے تحت ضرورت کے مطابق تبدیلیوں سے گزر کر مختلف انواع وجود میں آئیں۔ انیسویں صدی کی جدید ایجادات سے سائنس دانوں کا ان نظریات سے یقین اٹھ گیا۔ ۱۸۷۸ء میں کروموسومز کی دریافت، ۱۹۵۵ء میں DNA، جینز وغیرہ کی حیرت انگیز دریافتوں نے یہ سوچنے پر مجبور کر دیا کہ جانداروں سمیت انسان کی تخلیق سادہ نہیں بلکہ بہت پیچیدہ ہے۔ ان جینز پر انسان کی ساری تفصیلات، اس کی آنکھوں کا رنگ، سائز، انسان کی عمر، قد، رنگت سمیت تمام اعضاء کی تفصیلی معلومات لکھی ہوتی ہیں۔ یہ معلومات اتنی زیادہ ہیں کہ دنیا جہاں میں لکھی جانے والی تمام کتابوں کے اوراق بھر جائیں۔ چنانچہ امریکہ میں ایک تحریک (Intellegent Design Movement) چلی جس کے نتیجے میں (Fact of Creation) کا نظریہ آیا جس کی بنا پر سائنس دان یہ ماننے پر مجبور ہو گئے کہ جانداروں کی تخلیق انتہائی پیچیدہ ہے جن کے خود بخود تخلیق ہونے کے بارے میں گمان بھی نہیں کیا جاسکتا۔ یوں ڈارون کا موقف مزید کمزور ہو گیا۔

اب ہم اپنی تخلیق کے چند اہم پہلوؤں پر غور کرتے ہیں۔

ہم سب انسان ایک بیج سے اُگے ہیں۔ یہ بیج تراور مادہ کے ملاپ سے مکمل ہوتا ہے۔ اس بیج میں مرد کی طرف سے سپرم (Sperm) اور عورت کی طرف سے انڈہ (Ovum) آپس میں رحم

مادر کی نالی میں ضم ہوتے ہیں۔ سپرم اور انڈے کے ملاپ سے بار آورى (Fertilization) کے عمل کے تحت جو بیج مکمل ہوتا ہے اُس کا سائنسی نام زائیکوٹ (Zygote) ہے۔

انسانی بیج کی ساخت: مرد کے مادے میں کثیر تعداد میں بیج (سپرم) ہوتے ہیں، ان میں سے کچھ کی حرکت تیز ہوتی ہے جنہیں (Active Sperm) کہتے ہیں، کچھ کی حرکت سست (Sluggish)، اور کچھ مردہ (Dead) ہوتے ہیں۔ قابل غور بات یہ ہے کہ اس رطوبت کے ایک ملی لیٹر یعنی ایک چھوٹے سے قطرے میں قریباً ایک کروڑ تیز رفتار (Active) بیج ہوتے ہیں۔ یہ سپرم (بیج) بنیادی طور پر تین حصوں: سر، گردن اور دم پر مشتمل ہوتا ہے، جیسا کہ درج ذیل شکل میں سپرم اور مادہ میں پایا جانے والا بیج یعنی انڈہ (اووم) دکھایا گیا ہے۔



اس کے گردن والے حصے میں ایک طاقت ور انجن ہوتا ہے جو اس کی دم کو تیزی سے ہلاتا ہے جس کی وجہ سے یہ حرکت کرتا ہوا رحم مادر میں پہنچتا ہے۔ اس کے سر میں 23 دھاگہ نما ساختیں (کروموسومز) ہوتے ہیں جن پر نئے بننے والے انسان کی خصوصیات کی تفصیل لکھی ہوتی ہے۔ جس طرح آج کل کمپیوٹر CD پر معلومات لکھی ہوتی ہیں۔ یہ سپرم جب مادہ کے انڈے کو تلاش کر لیتا ہے تو اس کے سر سے خول اترتا ہے جس کے اندر سے فوراً مشین کے ورے (Drill Machine) کی طرح کی ساختیں نکل کر مادہ کے انڈے میں سوراخ کرتی ہیں اور سپرم کا ضروری حصہ انڈے میں داخل ہو جاتا ہے۔ دم کٹ کر علیحدہ ہو جاتی ہے۔ مادہ کے انڈے میں 23 کروموسومز پہلے

سے موجود ہوتے ہیں۔

یوں سپرم اور انڈے کے ملاپ سے 46 کروموسومز بن جاتے ہیں۔ اس طرح انسان کا بیج نمو کے قابل ہو جاتا ہے۔ اس عمل کو بار آورہ کہتے ہیں۔ اس بیج میں مرد کے کروموسومز (xy) جبکہ عورت کے (xx) ہوتے ہیں۔ ملاپ کے دوران میں اگر مرد کا 'x' اور عورت کا 'x' آپس میں ملیں تو (xx) لڑکی (مادہ) پیدا ہوتی ہے۔ اس کے برعکس مرد کا 'y' اور عورت کا 'x' ملیں تو (xy) لڑکا (نر) پیدا ہوگا۔ قرآن مجید میں اس بیج کو ”نطفہ کے آمیزے“ سے تعبیر کیا گیا ہے۔ ابتداء میں یہ بیج اتنا چھوٹا ہوتا ہے کہ انسانی آنکھ کو چھوٹے سے نقطے کی طرح نظر آتا ہے، جبکہ اس میں مکمل انسان کی تفصیلی معلومات (Fine Details) موجود ہوتی ہیں۔ انسان سے خارج ہونے والے کروڑوں سپرمز میں سے صرف ایک سپرم سے انسان بنتا ہے۔

قابل توجہ! ہمارے لیے سوچنے کی بات یہ ہے کہ: کیا یہ سپرم خود بخود بن گیا ہے؟ کیا مرد اور عورت دونوں میں تیس تیس کروموسومز کا موجود ہونا محض اتفاق سے ممکن ہو گیا ہے؟ افسوس کہ ہم اتنی واضح نشانیوں سے بھی منہ پھیر لیتے ہیں۔ کیا اتنی بامقصد اور پیچیدہ تشکیل خود بخود ہو سکتی ہے؟ کیا سپرم کا خول خود بخود پھٹ پڑتا ہے اور اُس میں سوراخ کرنے والی ساختیں خود بخود بن گئی ہیں؟ کیا مادہ خود بخود اپنے آپ کو اتنی بامقصد (Well Designed) صورت میں تبدیل کر لیتا ہے؟

اگر آپ کا جواب ہاں (Yes) میں ہے تو پھر یہ چیلنج (Challenge) دیا جاتا ہے کہ تمام مخلوقات مل کر کسی فیکٹری یا مشین میں ایک سپرم بنائیں۔ کیونکہ وہ چیز جو خود بخود بن گئی ہے وہ اتنی آسان ہوگی کہ اگر لوگ اُسے بنانا چاہیں تو آسانی سے بن جاتی ہوگی؟

اگر ہم ایسا نہ کر سکیں، جو یقیناً نہیں کر سکتے، تو پھر ہمیں ضرور تسلیم کر لینا چاہیے کہ یہ کام کسی لامحدود طاقت والے نے کیا ہے، جس کا نام اللہ رب العالمین ہے۔ اُس نے قرآن مجید میں فرمایا ہے کہ

﴿هَلْ آتَىٰ عَلَى الْإِنْسَانِ حِينٌ مِّنَ الدَّهْرِ لَمْ يَكُنْ شَيْئًا مَّذْكُورًا ۝ إِنَّا خَلَقْنَا

﴿الْإِنْسَانَ مِنْ نُطْفَةٍ أَمْشَاجٍ﴾ (سورة الدهر: 76، آیت: 1-2)

”بے شک انسان پر ایک ایسا زمانہ گزر چکا ہے جب وہ کوئی قابل ذکر چیز نہ تھا۔ کچھ شک

نہیں کہ ہم نے اسے مخلوط (مرد و عورت کے) نطفے کے آمیزے سے پیدا کیا ہے.....“

تخلیق انسان کے مراحل

اپنے بارے میں یہ حقیقت جان لینے کے بعد کہ ہم ماڈے کی نہایت قلیل اور ناقابل قدر مقدار سے بنائے گئے ہیں، اب ذرا اپنی تخلیق کے مختلف مراحل کے متعلق نہایت اختصار سے آگاہی حاصل کرتے ہیں تاکہ ہم اپنی حقیقت سے آگاہ ہو سکیں اور اپنے خالق کے ممنون ہو سکیں جس نے ہمیں ناقابل ذکر چیز سے وجود بخشا اور ایک ذرے سے پورا انسان بنا دیا۔ انسانی بیج زائیگوٹ (Zygote) میں خلیوں کی تقسیم کا عمل شروع ہو جاتا ہے، ایک سے دو خلیے، دو سے چار خلیے، پھر چار سے آٹھ خلیے بن جاتے ہیں۔ ملاپ کے تین دن بعد اس تقسیم کے ذریعے سے 12 سے 16 خلیوں کی ٹھوس سی گیند بن جاتی ہے جسے مرولا (Morula) کہتے ہیں جو رحم کی نالی سے پھسلتے ہوئے رحم مادر (Uterus) میں داخل ہو جاتا ہے۔ چوتھے دن مرولا تبدیلیوں سے گزرتے ہوئے نئی چیز میں تبدیل ہو جاتا ہے جس کا نام بلاسٹوسسٹ (Blastocyst) ہے جو مختلف تبدیلیوں سے گزر کر رحم مادر میں اپنے رہنے کے لیے نہایت محفوظ اور موزوں جگہ تلاش کر کے رحم مادر کی دیوار کے ساتھ چپک جاتا ہے تاکہ وہاں اپنا مسکن بنا سکے اور رحم مادر کی دیوار سے اپنی خوراک حاصل کر سکے۔ غور کریں کہ آپ کیا تھے؟ کس نے آپ کو انسان میں تبدیل کر دیا ہے؟ کچھ ہی دنوں بعد ہم رحم مادر میں نہایت محفوظ اور موزوں جگہ تلاش کر کے رحم مادر کی دیوار کے ساتھ چپک جاتے ہیں جسے نیچے شکل میں دکھایا گیا ہے۔ اے انسان! تمہارے ساتھ اتنا بڑا کام کیا خود بخود ہو رہا ہے؟

تقریباً 20 دن بعد ہم کسی حیوان نما حالت (جونک کی شکل) میں تبدیل ہو جاتے ہیں جس کے لیے قرآن مجید میں علقہ کی اصطلاح بیان ہوئی ہے۔ تیسرے ہفتے کے بعد دماغ، دل، عصبی ڈورے (Spinal Cards) اور نظام دوران خون کی ابتداء ہو جاتی ہے۔ اس طرح عموماً تیسویں

دن ہماری حالت کسی نرم چبائی چیز (دانتوں میں چبائی ہوئی چیونگم) کی طرح ہو جاتی ہے۔ اس حالت کو قرآن مجید میں مضغہ کے نام سے تعبیر کیا گیا ہے۔ چوتھے ہفتے میں ہڈیاں بننے کا عمل ہونے لگتا ہے جس کی وجہ سے کھڑاپن پیدا ہو جاتا ہے۔ اس مرحلے کو قرآنی اصطلاح میں عظام کہا گیا ہے۔ اس کے بعد عضلاتی (گوشت کی) پینیاں مخصوص طریقے سے لپٹنے لگتی ہیں جس سے جنیناتی دورانیہ (Embryonic Period) مکمل ہو جاتا ہے۔ ہمارے تخلیق کے مختلف مراحل کا تذکرہ ہمارے خالق نے یوں کیا:

﴿وَلَقَدْ خَلَقْنَا الْإِنْسَانَ مِنْ سُلْطَانٍ مِّنْ طِينٍ ۝ ثُمَّ جَعَلْنَاهُ نُطْفَةً فِي قَرَارٍ مَّكِينٍ ۝ ثُمَّ خَلَقْنَا النُّطْفَةَ عَلَقَةً فَخَلَقْنَا الْعَلَقَةَ مُضْغَةً فَخَلَقْنَا الْمُضْغَةَ عِظْمًا فَكَسَّوْنَا الْعِظْمَ لَحْمًا ۝ ثُمَّ أَنشَأْنَاهُ خَلْقًا آخَرَ ۝ فَتَبَارَكَ اللَّهُ أَحْسَنُ الْخَالِقِينَ ۝﴾ (سورۃ المؤمنون: 23، آیت: 12 تا 14)

”پھر نطفہ (قطرہ) کو ہم نے علقہ (جونک نما ساخت) بنایا، پھر علقہ کو مضغہ بنا یا، پھر اس میں ہڈیاں پیدا کیں، پھر ہڈیوں پر گوشت چڑھایا، پھر اسے ایک دوسری ہی طرح کی مخلوق بنا کر نمودار کر دیا۔ تو کیا ہی برکتوں والی ہستی ہے اللہ کی، جو پیدا کرنے والوں میں سب سے بہترین پیدا کرنے والا ہے“

نوٹ:..... مذکورہ آیت پر غیر مذاہب کے اعتراضات کا جائزہ کتاب کے آخر میں پیش کر دیا گیا ہے۔

ہماری تخلیق کو دو بنیادی ادوار میں تقسیم کیا جاسکتا ہے:



- 1۔ جنیناتی دورانیہ (Embryonic Period): یہ دورانیہ پانچ یا چھ ہفتوں میں مکمل ہوتا ہے۔ اس میں سوائے تولیدی اعضاء کے باقی اہم اعضاء کی نمو ہو جاتی ہے۔
- 2۔ فیٹل دورانیہ (Foetal Period)

یہ دورانیہ نویں ہفتے سے شروع ہوتا ہے اور انسان کی جس عمارت کی بنیاد جنیناتی دورانیہ میں رکھی گئی تھی، اس عرصے میں اس کی تکمیل شروع ہوتی ہے۔ انقلابی تبدیلیوں کے ذریعے سے

انسان کا تشخص اجاگر ہو جاتا ہے۔ دیکھنے، سنے، محسوس کرنے، ذائقہ چکھنے اور عقل و شعور کی قوتیں مل جاتی ہیں اور 9 ماہ میں ہمارا جسم ذرے سے آفتاب بن کر عالم دنیا میں آ جاتا ہے۔ یوں ایک ناچیز اور حقیر قطرہ ایک نئی صورت میں تبدیل ہو جاتا ہے۔ اس آخری مرحلے کو قرآن مجید میں ’انشاء‘ سے تعبیر کیا گیا ہے۔

ہم کیا تھے؟

ماں کے پیٹ میں 20 دن بعد ہماری جسامت صرف 3 ملی میٹر تھی، پھر 30 دن بعد ہماری لمبائی 7 ملی میٹر ہو گئی، 40 دن بعد ہم 11 ملی میٹر کے تھے، 50 دن بعد 22 ملی میٹر کے ہو گئے، 60 دن بعد 50 ملی میٹر کے، پھر 5 ماہ بعد اللہ جل جلالہ نے ہمیں 19 سنٹی میٹر کا کر دیا اور بالآخر 9 ماہ بعد بعد ہم تقریباً 36 سنٹی میٹر کی جسامت لے کر عالم دنیا میں آ گئے۔ وہ جس نے ہمیں ذرے سے پورا انسان بنایا اسے بھول جانا کیا عقل مندی ہے؟



بطور عبرت ۳۲ دن، ۳۶ دن اور ۴۱ دن بعد جنینا ترقی مراحل میں ہماری حالت کو پچھلے صفحے پر موجود شکل میں دکھایا گیا ہے جس میں اگلے بازو، پچھلی ٹانگیں اور سینہ نمایاں ہو رہے ہیں اور ہڈیوں پر گوشت چڑھنے کی بدولت کھڑا پن پیدا ہو گیا ہے۔ مشاہدہ کریں اور عبرت کے ساتھ اپنے رب پر ایمان لے آئیں جس نے آپ کو ان حالتوں میں سے گزار کر مکمل انسان بنا دیا۔ کیا ان حقائق کو جھٹلانا ممکن ہے؟

اپنے آپ پر غور و فکر

اس حقیقت سے آگاہ ہو جانے کے بعد کہ ہم ایسے بیج سے بنے ہیں جو اتنا چھوٹا ہے کہ ہماری آنکھ اُسے دیکھ بھی نہیں سکتی، آئیں کچھ وقت نکال کر ہم تھوڑا سا اپنے جسم پر غور و فکر کریں، شاید کہ ہم کسی اہم حقیقت تک پہنچ جائیں۔ اگر تفصیل میں جایا جائے تو کسی ایک عضو کے بیان کے لیے پوری کتاب تحریر ہو جائے، اس لیے نہایت ہی اختصار کے ساتھ اپنے مختلف اعضاء کو سامنے رکھتے ہوئے چند بنیادی پہلوؤں کے بیان سے ہم اپنے آپ کو پہچاننے کی کوشش کرتے ہیں۔

دماغ (Brain)

ہمارا دماغ جو ہمارے پورے وجود کو کنٹرول کرتا ہے اس کی ساخت بہت پیچیدہ ہے۔ دماغ میں خلیوں (Brain Cells) کی تعداد تقریباً 10 ارب ہے جو تاروں کے مربوط نظام سے آپس میں جڑے ہوتے ہیں۔ ان جوڑوں (Node Connections) کی تعداد تقریباً 1000 ارب کے برابر ہے۔ ایک ارب اتنا بڑا ہے کہ اگر آپ گنتی (Counting) کریں تو تقریباً 30 سال میں ایک ارب کی تعداد پوری ہو۔ ہارون بیگی صاحب نے اسے مثال کے ذریعے سے یوں سمجھایا ہے کہ اگر انگلیٹن جتنے 30 ملک ہوں اور اس سارے رقبے پر گھنے درخت لگا دیئے جائیں اور ہر درخت پر 10,000 پتے ہوں، تو کل پتوں کی تعداد ہمارے دماغ کے جوڑوں (Node Cells) کے برابر ہوگی۔ ہمارے دماغ سے برقی تاریں (Nerve Cells) نکل کر پورے جسم میں پھیلی ہوئی ہیں جن پر پیغامات (Messages) آتے جاتے ہیں تاکہ دماغ کا پورے جسم سے رابطہ برقرار رہ سکے۔ ان تاروں پر چلنے والے پیغامات کی تعداد ایک سیکنڈ میں ہزاروں میں

ہے۔ آپ کے دماغ میں ہر وقت ہزاروں حسابی عوامل (Calculations) ہو رہے ہیں اور بہت پیچیدہ حسابی مساواتیں (Coupled Differential Equations) حل ہو رہی ہیں۔ ابھی آپ اس کتاب کو پڑھ رہے ہیں تو سمجھنے کے عمل کا تجزیہ (Analysis) دماغ میں ہو رہا ہے، اسی طرح دیکھنے، سننے، سانس لینے، درجہ حرارت محسوس کرنے، ہوا کے محسوس کرنے، سونگھنے، آنکھیں جھپکنے (Eye Blinking)، دل کی حرکت (Heart Beating)، خون کی گردش، جگر کا کام کرنا، معدہ کا کام کرنا، غرض کہ جتنے بھی نظام ہیں ان سب سے ہر وقت مسلسل دماغ کا رابطہ ہے۔ ہمارے ناخن مسلسل بڑھ رہے ہیں، بال بڑھ رہے ہیں، جسم کی نشوونما، وقت کے ساتھ جسم میں تبدیلی، ان سب عوامل کو دماغ کنٹرول کر رہا ہے۔ ہمارے جسم کا توازن، پیشاب و پاخانے کا کنٹرول وغیرہ بھی اسی کے ذمے ہے۔

غور فرمائیں:

اگر ہمارے دماغ میں خرابی پیدا ہو جائے، ہمارا پیشاب قابو نہ رہ سکے، آنکھیں صحیح سلامت ہوتے ہوئے بھی ہم دیکھ نہ سکیں، ہماری یادداشت ختم ہو جائے، اگر توازن کو دماغ کنٹرول نہ کر سکے تو چند سیکنڈ بعد ہم کھڑے ہوں یا بیٹھے ہوں فوراً وہیں گر جائیں۔ ان عوامل کو کنٹرول کرنے کے لیے ہمارے دماغ میں جو حسابی مساواتیں حل ہو رہی ہیں، کسی ایک عمل (Process) کے فارمولے اور مساواتیں لکھی جائیں تو کئی اوراق (Pages) بھر جائیں۔ حل کے دوران میں کسی ایک جگہ غلطی ہو جائے تو پورا عمل غلط ہو جائے۔ مثلاً توازن کے عمل میں غلطی ہو تو فوراً گر جائیں۔ دماغ اور جسم کے درمیان دو طرفہ رابطہ (Two Way Traffic) ہے۔ دماغ کا اعضاء سے اور اعضاء کا دماغ سے۔

جو کام دماغ کر رہا ہے، دنیا کا جدید ترین سپر کمپیوٹر (Super Computer) بھی نہیں کر سکتا۔ انسان نے کئی سالوں کی محنت سے انسانی روبوٹ (Robote) بنایا ہے جو چل سکے۔ وہ بھی صرف مخصوص راستے پر چلتا ہے، اور اکثر گر بھی جاتا ہے۔ جبکہ انسان جس طرف چاہے جائے، دائیں مڑے، بائیں جائے، آگے جائے، پیچھے مڑے۔ کتنی آسانی سے ہر قسم کی حرکت کر سکتا

ہے۔ سوچنے کی بات یہ ہے کہ دماغ کی یہ تمام صلاحیتیں گوشت میں رکھی گئی ہیں۔ وہ تمام جدید آلات جو جدید روبوٹ اور سپر کمپیوٹرز میں استعمال ہوتے ہیں ان سے کہیں جدید آلات گوشت میں رکھ دیے گئے ہیں اور تھوڑا سا گوشت اتنے حیرت انگیز کام سرانجام دے رہا ہے۔

آپ سے سوال! کیا یہ دماغ بغیر کسی کے بنائے خود بخود بن گیا ہے؟ کیا اتنے کام یہ خود بخود کر رہا ہے؟ کیا اسے بنانے، چلانے اور کنٹرول کرنے والا کوئی نہ ہوگا؟ سوچیں!!

دل (Heart):

دل ہمارے جسم میں دھڑکنے والا گوشت کا ایسا لوتھڑا ہے جو مسلسل دھڑکے جا رہا ہے۔ ہم سو رہے ہوں، جاگ رہے ہوں، کھڑے ہوں، بیٹھے ہوں، چل رہے ہوں، یا دوڑ رہے ہوں، یہ مسلسل اپنا کام جاری رکھے ہوئے ہے۔ کبھی ہم نے سوچا کہ یہ ایک منٹ میں 70 سے 100 مرتبہ دھڑکتا ہے۔ ایک دن میں تقریباً ایک لاکھ مرتبہ دھڑکتا ہے۔ پوری زندگی (70 سال) میں تقریباً 2.5 ارب دفعہ دھڑکتا ہے۔

یہ خالی دھڑکتا ہی نہیں بلکہ اپنی حرکت کے دوران نہایت اہم کام سرانجام دے رہا ہے۔ اس میں دو قسم کے خون صاف اور گندے کی سپلائی کا نظام ہے۔ یہ پمپ کی طرح کام کرتے ہوئے صاف خون پورے جسم کو پریشر سے پہنچاتا ہے اور جسم میں استعمال شدہ خون کو واپس لیتا ہے اور اُسے صاف کر کے آکسیجن کی آمیزش سے دوبارہ پورے جسم کے ہر خلیہ تک پہنچاتا ہے۔ دونوں قسم کے خون دل کے اندر ایک دوسرے سے نہیں ملتے۔ ضرورت کے مطابق دل کے تمام والوز (Valves) کھلتے اور بند ہوتے ہیں۔ جسم میں خون کی گردش کا نام زندگی ہے۔ یہ دل نہ تھکتا ہے، نہ تھمتا ہے، نہ آرام کرتا ہے۔ اگر یہ حرکت نہ کرے، تو کچھ ہی لمحوں میں انسان مر جائے۔

سوچنے کی بات! کیا اس دل کو کسی نے ڈیزائن (Design) نہ کیا ہوگا؟ کیا گوشت خود بخود دل کی شکل میں تبدیل ہو گیا ہوگا؟ کیا یہ مسلسل خود بخود چل رہا ہے؟ اس نازک چیز کو بڑی حفاظت سے سینے کی مضبوط ہڈیوں کے جال کے اندر رکھا گیا ہے کیونکہ اس پر زندگی کا انحصار ہے۔ اسے ایسی جگہ رکھا گیا ہے جہاں اس کی مکمل حفاظت ہو سکے۔ انسان چاہے دوڑے، لیٹے، گرے، اسے

کوئی چوٹ آئے، ان حادثات کا اثر آسانی سے دل تک نہیں پہنچتا۔ کیا اسے اتنی محفوظ جگہ رکھنے کی کسی نے منصوبہ بندی نہ کی ہوگی؟ کیا انسان کا اپنا اس میں کوئی عمل دخل ہے؟ یقیناً نہیں، اسے اللہ رب العزت نے بنایا ہے اور انتہائی محفوظ جگہ بسایا ہے اور اسے مسلسل چلا رہا ہے، تاکہ ہم زندہ رہ سکیں۔ لیکن انسان اللہ کا شکر ادا نہیں کرتا۔ اللہ تعالیٰ نے فرمایا:

﴿قُلْ هُوَ الَّذِي أَنْشَأَكُمْ وَجَعَلَ لَكُمُ السَّمْعَ وَالْأَبْصَارَ وَالْأَفْئِدَةَ قَلِيلًا مَّا تَشْكُرُونَ﴾ (سورة الملك: 67، آیت: 23)

ترجمہ: ”فرمادیتجیے کہ وہی (اللہ تو) ہے جس نے تمہیں پیدا کیا اور تمہارے کان آنکھیں اور دل بنائے، (اس کے باوجود بھی) تم بہت کم شکر کرتے ہو۔“

بال (Hairs):

اللہ تعالیٰ نے چہرے کی خوب صورتی اور دماغ کی حفاظت کے لیے بال عطا فرمائے۔ گوشت سے باریک دھاگوں کی مانند گھاس جیسے بالوں کا نکلنا اللہ تعالیٰ کی بہت بڑی نشانی ہے۔ وہ اللہ ﷻ ہے جس نے گوشت کو بالوں میں تبدیل کر دیا ہے۔ چہرے پر موجود ڈاڑھی اور مونچھوں کے بال تو بڑھتے ہیں لیکن پلکوں، بھنوں اور جسم کے بال خاص مقدار کے بعد روک دیئے گئے ہیں۔ حالانکہ یہ بال بھی اسی گوشت سے نکل رہے ہیں جس سے ڈاڑھی اور مونچھوں کے بال اُگتے ہیں۔ اگر پلکوں اور بھنوں کے بال بھی مسلسل بڑھتے رہتے تو دیکھنے میں خاصی دشواری آتی اور نازک آنکھ بہت زیادہ متاثر ہوتی بلکہ زخمی ہوتی رہتی اور ہمیں ہر وقت انہیں کاٹنے کی فکر پڑی رہتی۔ کیا ان بالوں نے خود فیصلہ کر لیا ہے کہ ہم نہیں بڑھیں گے جبکہ ڈاڑھی اور مونچھوں کے بال بڑھتے رہیں گے؟ اسی طرح عورت کا چہرہ بھی گوشت سے بنا ہے لیکن اس کی ٹھوڑی اور مونچھوں پر بال نہیں۔ مذکورہ حقیقت سے یہ بات بالکل عیاں ہو جاتی ہے کہ ان تمام امور کو کسی نے ضرورت کی بنا پر جیسے چاہا ڈیزائن کیا اور اُسی کے حکم کے تابع یہ بال پرورش پارہے ہیں۔

دانت (Teeth):

ہمارے دانت ہم پر اللہ تعالیٰ کا بہت بڑا احسان ہے۔ یہ گوشت سے نکالے گئے ہیں۔

دانتوں کا سفید رنگ چہرے کے لیے سب سے زیادہ موزوں تھا۔ سفید کے علاوہ کوئی اور رنگ، جیسے سرخ یا سیاہ ہوتا تو انسان سے ڈر لگتا۔ دانتوں میں اللہ تعالیٰ کی بہت سی نشانیاں ہیں۔ دانتوں کا جبرٹوں سے نکل کر بڑھنا، پھر ایک خاص لمبائی پر آ کر رک جانا اللہ ﷻ کی نشانی ہے۔ اگر یہ بڑھتے ہی رہتے تو ہماری زندگی عذاب بن جاتی۔ کیا ان کو ہم نے روکا ہے؟ پھر ان کی ساخت پر غور کریں! کسی بھی چیز کو کھانے کے لیے پہلے کاٹنے کی ضرورت تھی۔ اللہ تعالیٰ نے سامنے والے دانت تیز اور نو کیلے بنائے تاکہ ہم خوراک کو آسانی سے کاٹ سکیں، اور پچھلے دانت چوڑے بنائے تاکہ خوراک کو پیسا جاسکے۔ کیا یہ سب کچھ ہم نے اپنی مرضی سے کیا ہے؟ ہرگز نہیں۔ اللہ ﷻ تک پہنچنے کے لیے تو ہمارے دانت ہی کافی ہیں جو زبان حال سے اپنے خالق کی صنعت گری کا اعلان کر رہے ہیں۔ کاش! ہم ان دانتوں سے فائدہ اٹھاتے ہوئے اپنے خالق کو بھی یاد رکھیں اور اس کا شکر ادا کریں۔

کیا منہ کا گوشت خود بخود دانتوں میں تبدیل ہو گیا ہے؟ دانتوں کے مادے (Material) پر غور کریں! اگر یہ نرم ہوتا تو غذا کو چبانہ سکتا، اور لوہے کی طرح سخت ہوتا تو ہماری زبان کو کاٹ دیتا۔ خالق نے ایسے مادے کا انتخاب کیا ہے جو مذکورہ کام کے لیے موزوں ترین تھا۔ عقل والوں کے لیے دانتوں میں قدرت کی بالکل واضح نشانیاں ہیں۔

زبان (Tongue):

زبان بہت ہی کامل نظام کا ایک حصہ ہے جسے بہت مہارت سے ڈیزائن کیا گیا ہے۔ یہ ایسے گوشت سے بنائی گئی ہے جس میں ذائقہ (Taste) کی صلاحیت ہے۔ بولنے کے دوران میں اور کھانا کھاتے ہوئے یہ خود بخود (Automatically) بڑی تیزی سے تیز اور مضبوط دانتوں کے درمیان چلتی ہے لیکن دانتوں کے نیچے نہیں آتی۔ ضرورت کے مطابق غذا پر پانی (لعاب) چھڑکتی ہے تاکہ کھانا حلق میں نہ پھنس جائے اور کھانے کو دانتوں پر ادھر ادھر حرکت دیتی ہے تاکہ لقمہ پیسا جاسکے۔ اسے ضرورت کے مطابق ایسے مادے (Material) سے بنایا گیا ہے جو نرم اور لچک دار ہونے کے باوجود اتنی آسانی سے زخمی نہیں ہوتا۔ کیا یہ قدرت کی کاری گری کی بہت بڑی دلیل

نہیں؟ اگر ہمیں خود اسے دانتوں سے بچانا پڑے تو شاید ہمارے لیے ایک لقمہ کھانا بھی مشکل ہو جائے۔ کیا گفتگو کرتے ہوئے اور کھانا کھاتے ہوئے کبھی ہم نے اللہ تعالیٰ کی اس نعمت کے بارے میں سوچا؟

سانس لینا (Breathing):

سانس لینے کے نظام میں اللہ کی بہت بڑی اور واضح نشانیاں موجود ہیں۔ ہم زندہ رہنے میں سب سے زیادہ محتاج سانس اور ہوا کے ہیں۔ ہوا ایسی ضروری چیز ہے جس کی ترسیل اگر رک جائے تو ہمیں زندگی سے ہاتھ دھونے پڑ جائیں۔ اگر ایک منٹ ہمارا سانس بند رہے یعنی ہوا اندر نہ جائے تو ہم تو ازن کھو بیٹھتے ہیں، دو سے تین منٹ کے بعد دماغ مردہ (Dead) ہو جاتا ہے اور اس کے کچھ ہی سیکنڈ بعد ہم مر جاتے ہیں۔

سانس کی نالی: سانس کی نالی قدرت کی ایسی واضح نشانی ہے جو شک کا مکمل خاتمہ کرتے ہوئے فوراً اہل بصیرت کو رب تک پہنچا دیتی ہے۔ چونکہ ہماری زندگی کے لیے ہوا کی مسلسل فراہمی انتہائی ناگزیر ہے، اس لیے یہ نالی اتنی سخت ہونی چاہیے تھی تاکہ اس کی دیواریں باہم مل کر ہوا کے راستے کو بند نہ کر سکیں۔ اس بنیادی ضرورت کو پورا کرتے ہوئے اگر اسے لوہے کی طرح سخت مادے (Material) سے بنایا جاتا تو ہماری گردن سیدھی اکڑی رہتی، ہم اسے دائیں بائیں، اوپر نیچے موڑ نہ سکتے۔ اور اگر اس ضرورت کو پورا کرنے کے لیے نرم بنایا جاتا تو گردن موڑتے ہوئے یہ نالی بند ہو جاتی۔ یوں ہماری زندگی تمام ہو جاتی۔ قربان جائیں اللہ تعالیٰ کی بہترین صنعت گری پر جس نے اس نالی کو بہت مہارت سے اس طرح ڈیزائن کیا کہ مذکورہ دونوں ضرورتیں پوری ہو سکیں۔ چمک دار کرمی ہڈی کے قطعات کو گوشت سے جوڑتا کہ گردن کی حرکت بھی آسانی سے ہو سکے اور مادہ ایسا استعمال کیا جو چمک کی وجہ سے بند بھی ہو تو فوراً خود بخود دھل جائے۔

محترم ساتھیو! اتنی واضح نشانی دیکھنے کے بعد بھی کیا اللہ تبارک و تعالیٰ پر شک کی گنجائش باقی ہے؟ کیا اس سانس کی نالی کو بنانے میں انسان کا کوئی عمل دخل ہے؟ یہ سانس جو خود بخود آ رہے ہیں، اگر ہمیں خود سانس لینا پڑ جائے تو شاید ہم ایک دن سے زیادہ زندہ نہ رہ سکیں۔ کیا ہمیں اللہ

ﷺ کا فرمانبردار اور شکر گزار نہیں ہونا چاہیے جس نے ہمیں یہ نعمتیں عطا کیں؟

ایک اور نشانی گلے کے سوراخ پر موجود ڈھکن (اپنی گلاٹس) ہے۔ جب کھانے کا لقمہ نیچے جاتا ہے تو یہ فوراً سانس کی نالی کو بند کر دیتا ہے تاکہ لقمہ سانس کی نالی میں نہ گر جائے۔ جوں ہی لقمہ اس کے اوپر سے پھسلتا (Slip) ہوا معدے کی طرف جاتا ہے تو یہ فوراً کھل جاتا ہے تاکہ سانس لیا جاسکے۔ آپ نے مشاہدہ کیا ہوگا، بعض اوقات کھانے کے ذرات سانس کی نالی میں چلے جائیں تو سانس لینا کتنا دشوار ہو جاتا ہے، آنکھوں سے پانی نکل آتا ہے اور یوں محسوس ہوتا ہے جیسے موت واقع ہو جائے گی۔ سوچیں اگر پورا لقمہ سانس کی نالی میں گر جائے تو کیا ہوگا؟

کیا اس سوراخ کے ڈھکنے کو ہم خود اپنی مرضی سے کھولتے اور بند کرتے ہیں یا کوئی اور اس کی نگرانی کر رہا ہے؟ کیا یہ کام ہمیں خود کرنا پڑ جائے تو ہم زندہ رہ سکتے ہیں؟ اگر ہم اسے اپنی مرضی سے کھولنے اور بند کرنے پر قادر نہیں تو اسے بنانے پر کیسے قادر ہو سکتے ہیں؟ کیا ہم نے ہوا اور سانس کی اس عظیم نعمت کو استعمال کرتے ہوئے اپنے خالق کے متعلق کبھی سوچا؟ آئیں اس رب پر ایمان لائیں، اس کے فرماں بردار بن جائیں اور اس کا شکر ادا کریں جس نے ان نعمتوں کو تخلیق کیا اور آپ کو وجود بخشا۔

پھیپھڑے (Lungs):

یہ وہ مقام ہے جہاں آکسیجن خون میں شامل ہوتی ہے۔ ہمارے جسم میں اربوں خلیے (Cells) ہیں اور ہر خلیے کو آکسیجن (O_2) کی ضرورت ہے۔ ہم روزانہ ۲۳۰۰۰ دفعہ سانس اندر اور اتنی ہی دفعہ باہر نکالتے ہیں اور یہ کام سوتے جاگتے خود بخود ہو رہا ہے۔ ضرورت کے تحت پھیپھڑوں میں قریباً 3.6 ارب ہوا کی تھیلیاں بنا گئیں جن کو اگر ہموار سطح پر بچھایا جائے تو ان کا رقبہ (Area) ٹینس کورٹ (Tennis Court) کے سائز کے برابر بنتا ہے۔ اگر پھیپھڑوں کی ساخت مذکورہ طریقے سے نہ بنائی جاتی تو ہوا سے آکسیجن خون میں شامل نہ ہو سکتی اور ہمارا زندہ رہنا ممکن نہ رہتا۔

کیا ہمارے جسم کا گوشت خود بخود پھیپھڑوں میں موجود ہوا کی تھیلیوں میں تبدیل ہو گیا ہے؟

کیا ایسا ہونا ممکن ہے؟ اگر نہیں تو پھر ایمان لائیں اور جھک جائیں اس پروردگار کے سامنے جس نے آپ کے پھیپھڑوں کو ڈیزائن کیا اور آپ کا زندہ رہنا ممکن ہوا۔

آواز (Sound):

آواز پیدا کرنے کے لیے ارتعاش کی ضرورت ہوتی ہے۔ اللہ تعالیٰ نے آپ کے گوشت سے اچھے معیار (Good Quality) کی آواز پیدا کی جس کی بدولت ہم ایک دوسرے سے بات کر سکتے ہیں۔ مرد اور عورت کی آواز میں فرق رکھا جو اللہ تعالیٰ کی نشانی ہے۔








سننا (Hearing):

آواز کے سننے کے لیے کان بنائے، کانوں کو خاص صورت دی تاکہ آواز کی لہریں کان سے ٹکرا کر ادھر ادھر منتشر ہونے کے بجائے کان کی طرف جائیں۔ آواز سننے کے لیے کان میں پردہ بنایا جس سے لہریں ٹکرا کر ارتعاش پیدا کرتی ہیں۔ یہ ارتعاش دماغ میں عمل پذیر (Process) ہونے کے بعد آواز کی سماعت کا ذریعہ بنتا ہے۔ فضا میں ہر فریکوئنسی موجود ہے۔ ہمارے کان صرف اس آواز کو سن سکتے ہیں جس کی فریکوئنسی (20-20000 KHz) میں ہو۔ اگر ہمارے کان بہت زیادہ حساس ہوتے اور باقی فریکوئنسی کو بھی سن سکتے تو ہمارا زندہ رہنا مشکل ہو جاتا۔ ہم اپنے جسم کے اندر کے اعضاء دل وغیرہ کی آواز اور فضا میں موجود لاکھوں آوازیں ہر وقت سن رہے ہوتے تو ہمارا جینا محال ہو جاتا۔ کانوں کی ساخت ایسی ہے کہ پانی میں نہانے سے بھی پانی کان کے اندر آسانی سے داخل نہیں ہو سکتا۔ کیا ہمارے جسم کا گوشت خود بخود کانوں میں تبدیل ہو سکتا تھا؟ اگر ہم سوچتے تو اپنے بنانے والے کے مطیع و فرمان بردار ہو جاتے۔

چہرے کی تصویر کشی:

ماں کے پیٹ میں دوران پرورش میں گوشت مختلف اعضاء میں تبدیل ہو رہا ہے۔ دماغ، دل، گردے، جگر، آنتیں وغیرہ بن رہی ہیں۔ پانچویں سے نویں ہفتے کے درمیان گوشت کے ابھاروں نے انسان کے خوب صورت چہرے کی صورت ڈھال لی ہے۔ اللہ ﷻ نے بے مثال حکمت کو چہرے میں سموتے ہوئے ایسے نقوش کی مصوری کی ہے جس کی کسی اور مخلوق میں مثال

نہیں ملتی۔ چہرے کی خوب صورتی اور ہر انسان کا چہرہ ایک دوسرے سے مختلف ہونا اللہ کی کاریگری کی بہت بڑی نشانی ہے۔



ہر انسان کے چہرے پر ملتی جلتی دو آنکھیں، دو کان، دو ہونٹ، ٹھوڑی اور ماتھا ہے۔ لیکن اربوں انسانوں میں کوئی بھی دو انسان مکمل طور پر ایک جیسے نہیں ہوتے، کچھ نہ کچھ فرق ضرور ہوگا۔ یہی چہرہ ہماری آپس میں شناخت کا باعث بھی ہے۔ اللہ تعالیٰ نے انسان کے چہرے کی بہترین بناوٹ کا ذکر فرمایا۔ ارشاد ہوا:

﴿خَالِقِ السَّمَوَاتِ وَالْأَرْضِ بِالْحَقِّ وَصَوَّرَكُمْ فَأَحْسَنَ صُوْرَكُمْ ۗ وَالْيَهُ الْبَصِيْرُ ۝﴾

(سورة التغابن: 64، آیت: 3)

”تخلیق کیا ہے اس نے آسمانوں اور زمین کو حق (مقصد) کے ساتھ، اسی نے تمہاری

صورتیں بنائیں اور بہت اچھی بنائیں اور اسی کی طرف تمہیں لوٹ کر جانا ہے۔“

اے انسان! پچھلے صفحے پر موجود شکلوں میں غور کر کہ تیرا چہرہ کن مختلف تبدیلیوں سے گزر کر

واضح ہوتا ہے۔ کیا اتنا بڑا کام بغیر کسی کے کیے خود بخود ہو سکتا ہے؟

آنکھیں (Eyes):

ہم اپنی آنکھوں کو روزانہ تقریباً ۱۲۰۰۰ دفعہ جھپکتے ہیں۔ آنکھوں کی تفصیل میں جانے کے

بجائے اپنے آپ سے صرف یہی سوال کر لیں کہ کیا انسانی گوشت کے اندر اتنی پیچیدہ چیز جو عام

گوشت سے بالکل مختلف ہو، جس میں شیشے کی طرح کا عدسہ ہو، جس کی پتلیاں خود بخود کھلتی اور بند

ہوتی ہوں، پتلیوں کی حرکت کے لیے خاص قسم کے مائع کا اخراج ہوتا ہو کہ پتلیاں رگڑ سے بچ

سکیں، اگر یہ مائع زیادہ مقدار میں خارج ہو تو آنکھ سے ہر وقت پانی بہتا رہے اور ہمیں ہر وقت

اسے صاف کرنا پڑے، اور اگر ضرورت سے کم مقدار میں خارج ہو تو آپ کی آنکھ کی پتلیاں

حرکت نہ کر سکیں اور آنکھ اڑ جائے۔ پھر آنکھوں کی نزاکت کو دیکھتے ہوئے انہیں محفوظ جگہ ہڈی

کے گڑھوں میں رکھتا کہ چوٹ کی صورت میں ضائع ہونے سے بچ سکیں۔

کیا ان عوامل کو آپ خود کنٹرول کر رہے ہیں؟ آنکھ کی پتلیوں کو اگر آپ کو خود حرکت دینا

پڑے تو آپ کا کیا حال ہوگا؟ اگر ہم ان چیزوں پر خود سے قادر نہیں تو یہ گمان کیسے کیا جاسکتا ہے

کہ یہ سب کچھ خود بخود ہو رہا ہے۔ اگر ہمیں اللہ ﷻ پر یقین ہوتا تو ہم اس کی نعمتوں کی قدر کرتے

اور ضرور اس کی فرماں برداری میں زندگی بسر کرتے۔

عینک ایک واضح نشانی!

اگر غور کیا جائے تو عینک اللہ تعالیٰ کی ایسی واضح نشانی ہے جو اللہ کے وجود پر ناقابل تردید

دلیل ہے۔ قریب یا دور کی نظر کے لیے الگ الگ مختلف نمبر کے شیشے (Glasses) لگائے جاتے

ہیں جنہیں مشینوں میں خاص طریقے سے تیار کیا جاتا ہے۔ اگر کوئی کہے کہ ان مختلف نمبرز کے عدسے (Glasses) بغیر مشینوں میں بنائے خود بخود بنتے جا رہے ہیں.....؟ تو کیا کوئی یقین کرے گا؟ ہرگز نہیں، لوگ کہیں گے یہ کیسے ہو سکتا ہے، یہ ناممکن ہے۔ اب اگر یہی سوال اس عدسے (Lense) کے متعلق کیا جائے جو پہلے سے آپ کی آنکھ میں موجود ہے، جو ان مصنوعی عدسوں سے کئی گنا بہتر ہے، جو قریب اور دور کی نظر دونوں کے لیے سکر نے اور پھیلنے سے کام کرتا ہے.....؟ تو یہاں ہم دھوکا کھا جاتے ہیں، ہم کہتے ہیں یہ خود بخود بن گیا ہے۔ افسوس ہے انسان کے فیصلے پر۔ ایک مصنوعی کم تر چیز کے خود بخود بننے کو تسلیم نہیں کرتا لیکن اسی چیز کی اعلیٰ شکل (Better Quality) کے خالق کا انکار کر دیتا ہے۔ کیا صرف اس لیے کہ ہماری آنکھوں میں موجود عدسے کو بنانے والا نظر نہیں آتا.....؟ اصول تو ایک ہونا چاہیے۔ پس اگر ہم بے اصولی اور نا انصافی کو چھوڑ کر سچائی اور انصاف سے کام لیں تو یہ عینک ہمیں ہمارے خالق تک رہنمائی کرنے کے لیے کافی ہے۔ اللہ تعالیٰ ہمیں سچائی کو تسلیم کرنے کی توفیق دے۔ (آمین!)

ہڈیوں کا ڈھانچا (Skelton):


کبھی ہم نے غور کیا کہ ہمارے وجود میں ہڈیوں کا ڈھانچا قدرت کی کتنی بڑی مہربانی ہے۔ ان ہڈیوں کی بدولت ہی ہم بیٹھ سکتے ہیں، کھڑے ہو سکتے ہیں، چل پھر سکتے ہیں۔ اگر ہڈیاں نہ ہوتیں تو ہم بے بس ہو کر ہمیشہ لیٹے رہتے۔ ضرورت کے مطابق جگہ جگہ جوڑ رکھے گئے ہیں جو بیئرنگ کی طرح کام کرتے ہیں۔ ہڈیوں کے اندر ان جوڑوں کو باریک بینی سے بنا کر آپس میں جوڑا گیا تاکہ آسانی سے حرکت کر سکیں جو قدرت کی صنعت گری کی عظیم نشانی ہے۔ جوڑوں کے درمیان مناسب فاصلہ (Gap) برقرار رکھا گیا ہے۔ کسی خرابی کے باعث اگر یہ فاصلہ تھوڑا زیادہ ہو جائے تو شدید درد محسوس ہوتا ہے۔ حرکت کے دوران ان جوڑوں پر دباؤ پڑتا ہے تو ان سے خاص قسم کا مادہ چکناہٹ (Lubrication) پیدا کرنے کے لیے خارج ہو کر سطح پر آ جاتا ہے تاکہ یہ جوڑ رگڑ سے بچ سکیں۔ لوہے جیسی مضبوط دھاتوں سے بنے ہوئے آلات جیسے بیئرنگ (Bearings) وغیرہ استعمال سے سال دو سال بعد گھس جاتے ہیں، انہیں تبدیل کرنا پڑتا

ہے لیکن انسان کے جوڑ پوری زندگی 70-80 سال تک چلتے رہتے ہیں۔ سابقہ اقوام کی عمریں ہزار ہزار برس سے زائد تھیں، ان کی ہڈیاں ان کی ضرورت کے مطابق بنا دی گئیں۔ یہ ہڈیاں اور جوڑ اتنے مضبوط بنائے گئے ہیں کہ انسان ان کی بدولت بھاری بھر کم بوجھ اٹھا سکتا ہے۔ بعض لوگ اڑھائی من کی بوری آسانی سے اٹھا لیتے ہیں۔

ہمارے جسم میں اللہ تعالیٰ نے مختلف جسامت کی 206 ہڈیاں پیدا کی ہیں جو مختلف افعال سرانجام دیتی ہیں۔ کیا یہ ممکن ہے کہ ہماری نمو کے دوران میں ہمارے جسم میں یہ ہڈیاں خود بخود بن گئی ہوں؟ اگر ہم تسلیم کرتے ہیں کہ یہ اللہ تعالیٰ نے بنائی ہیں تو پھر ہم اس کے راستے پر کیوں نہیں چلتے؟

ہمارے ہاتھ:

ہم آسان کاموں سے لے کر پیچیدہ ترین کام کرنے کے لیے اپنے ہاتھوں کے مرہون منت ہیں۔ سوئی میں دھاگا ڈالنا، اشیاء پکڑنا، لکھنا وغیرہ ان ہاتھوں کی بدولت ہی ہے۔ ہاتھ اور انگلیاں بڑی تیزی سے حرکت کر سکتی ہیں۔ انکو ٹھاسب انگلیوں پر پھرتا ہے اور بہت اہم کردار ادا کرتا ہے۔ چاہیں تو ہم ہاتھ سے پانی پینے کے لیے چلو بنا لیں۔ چاہے دشمن سے بچاؤ کے لیے گھونسہ بنا لیں۔ ہماری ضرورت کے مطابق انگلیاں چھوٹی بڑی بنائی ہیں۔ سائنس نے یہ بات بھی ثابت کر دی ہے کہ انگلیوں کی تعداد اور ترتیب احسن ہے اور اس سے بہتر کوئی اور صورت ممکن نہ تھی۔ دنیا جہان کے عاقل مل کر بھی اس سے بہتر صورت نہ بنا سکتے تھے، اسی لیے ربوٹ بھی اسی طرز پر بنائے جاتے ہیں۔ دنیا کی ساری ترقی ان ہاتھوں سے ہوئی، بڑی بڑی عمارتیں، سڑکیں، مشینیں، کمپیوٹرز اور کتابیں ان ہاتھوں سے ہی بنی ہیں۔ انگلیوں کے آخری سروں پر ناخن لگائے ہیں تاکہ چیزوں کو پکڑنے کے دوران میں مضبوطی فراہم ہو سکے اور خوب صورتی کا باعث بھی ہوں۔ گوشت کا ناخنوں میں تبدیل ہونا اور ان کا باہر نکلتے رہنا قدرت کی بہت بڑی نشانی ہے۔



ہاتھوں کی اندرونی سطح کا گوشت مضبوط ہے تاکہ چیزوں کو پکڑنے اور اٹھانے سے ہاتھ زخمی نہ ہو اور سفید ہے تاکہ خوب صورتی ہو۔ بیرونی جلد نے چونکہ بہت کم استعمال ہونا تھا اس لیے اس کا گوشت نرم ہے۔ اگر بیرونی جلد کی طرح اندرونی جلد ہوتی تو اشیاء کو اٹھانے اور پکڑنے سے ہاتھ زخمی ہو جاتے۔ انسان اور جانور میں ہاتھوں کا فرق ہے۔ انسان کا پورا جسم پاؤں پر کھڑا کیا اور ہاتھ آزاد کیے جبکہ جانوروں کو ہاتھوں کی آزادی نہ دی اسی لیے وہ ہمارے ماتحت ہیں۔ وگرنہ جتنی طاقت جانوروں میں ہے، اگر ان کو ہاتھوں کی آزادی ہوتی تو انسان دنیا میں نظر نہ آتے۔ یوں اللہ ﷻ نے حکمت کے تحت جانوروں کو قابو کیا ہے۔

سوچیں! کیا یہ سب کچھ بغیر کسی کے بنائے خود بخود بن گیا ہے؟ افسوس ہے ان لوگوں پر جو سوچتے نہیں، اللہ ﷻ کی اس نعمت کو استعمال کرتے ہوئے اس کی شکر گزاری نہیں کرتے۔ اگر ہمارا پورا جسم سلامت ہو اور ہاتھ نہ ہوں تو ہم کتنے بے بس ہو جاتے ہیں۔ کیا ان ہاتھوں کو ہم نے خود بنایا ہے یا اللہ ﷻ کے علاوہ کسی اور نے تخلیق کیا ہے؟ اگر ہم سوچیں اور انصاف سے فیصلہ کریں تو ہمارے ہاتھ ہمیں ہمارے خالق سے متعارف کرانے اور اس پر یقین پیدا کرنے کے لیے کافی ہیں۔

پاؤں (Foot):

ہمارے پاؤں قدرت کی تخلیق کا بہت بڑا شاہکار ہیں۔ پاؤں کا پنجہ سخت بنایا ہے تاکہ پورے جسم کے وزن کو برداشت کر سکے اور چلنے کے لیے موزوں ہو۔ ہماری ایڑھی اللہ ﷻ کی بہت بڑی نشانی ہے۔ اس میں قدرت کی دونشانیاں ہیں۔ ایک پیچھے کو بڑھے ہونا تاکہ انسان جب دو ٹانگوں پر کھڑا ہو تو پیچھے گرنے جائے، اور دوسری نشانی اس کا باقی پاؤں کی نسبت زیادہ سخت

ہونا کیونکہ زیادہ وزن اسی پر پڑنا تھا۔ اگر اللہ تعالیٰ ہمارا ایسا موزوں پاؤں نہ بناتے تو ہم چل نہ سکتے، اُٹھتے تو گر جاتے۔ پاؤں کے ساتھ ہی مضبوط جوڑ بنایا جس کی بدولت ہم چلنے کے قابل ہوئے۔ کیا اسے اس طرز پر ہم نے خود بنالیا ہے؟ یا گوشت اور ہڈیاں خود بخود اس صورت میں تبدیل ہو گئی ہیں؟

کیا ہماری پیدائش محض اتفاقاً ممکن ہے؟

یقیناً آپ پر یہ حقیقت آشکارا ہو چکی ہوگی کہ ہماری پیدائش کوئی محض اتفاقی حادثہ (By Chance) نہیں بلکہ ہم کسی سوچے سمجھے منصوبے کے تحت پیدا کیے گئے ہیں۔ ذکر کردہ دلائل سے بھی اگر کسی کو یقین نہیں آیا کہ ہمیں کسی لامحدود ذہن والے نے بنایا ہے اور وہ سمجھتا ہے کہ اتفاقی حادثات سے انسانی پیدائش کے امکانات موجود ہیں تو بطور عبرت درج ذیل حقائق ملاحظہ کریں:

(1)..... ہماری تعمیر جن اینٹوں سے ہوئی ان اینٹوں کا نام خلیہ (Cell) ہے، اور پروٹین (Protein) اس خلیے کا اہم جز ہے جس میں 5 عناصر: کاربن، ہائیڈروجن، آکسیجن، نائٹروجن اور سلفر شامل ہیں۔ پروٹین کے ایک سالمے (مالیکیول) میں ان عناصر کے جواہر (ایٹم) کی تعداد لاکھوں میں ہوتی ہے۔

فرینک ایلن (Frank Allen) نے پروٹین کے ایک سالمے (Molecule) کے اتفاقی حادثات کے ذریعے سے تشکیل ہونے کے امکانات کا حساب لگا کر یہ نتائج اخذ کیے:

(i) زمین میں بے ترتیبی سے پڑے ہوئے 92 عناصر (Elements) میں اگر متذکرہ 5- عناصر اتفاقی حادثات کے ذریعے سے سلسلہ وار کیمیائی ملاپ کرتے جائیں اور ایک خاص نسبت سے ملیں تو پروٹین کے ایک سالمے کے بننے کے امکان کی نسبت $1:10^{160}$ نکلتی ہے۔ یعنی 10160 مرتبہ یہ عناصر آپس میں ملیں اور مختلف مرکبات بناتے جائیں تو پروٹین کا سالمے (Molecule) بننے کا امکان ایک دفعہ ہے۔

نوٹ:..... 10^{60} اتنی بڑی رقم ہے جو ہمارے شمار میں بھی نہیں آسکتی۔ جو ثابت کرتی ہے

کہ پروٹین کے سالمے کے خود بخود بننے کا کوئی امکان نہیں۔ 10^9 ایک ارب کے برابر ہے۔
(ii) متذکرہ کیمیائی ملاپ میں استعمال ہونے والی اشیاء کی مادی مقدار کی ضرورت کا حساب لگایا گیا تو وہ پوری کائنات کی مادی مقدار سے 10 لاکھ گنا زیادہ نکلی۔

چارلس یوگین گے (Charles Ugene Gay) نے متذکرہ تعداد میں اتفاقی حادثات سے پروٹین کے ایک سالمے کے لیے درکار وقت کا حساب لگایا ہے کہ اس میں 10^{243} سال صرف ہوتے ہیں۔ یہ اتنا وقت ہے کہ اس میں ہماری کائنات سے کروڑوں گنا بڑی کائنات بن سکتی ہے۔ سائنس نے کائنات کی عمر کا اندازہ 13.7 ارب سال لگایا ہے۔ یہ طویل عرصہ بھی ایک مطلوبہ پروٹین کے سالمے (Molecule) کو اتفاقاً وجود میں لانے کے لیے بالکل ناکافی ہے۔
(Quoted by: Addemerdash A. Surhan in "Allah yatajall fi'vasr Al-ilm", Buirut)

سوچیں اور بصیرت سے کام لیں!

نوزائیدہ بچے میں قریباً 60 ارب خلیے (Cells) ہوتے ہیں جن میں پروٹین اور کئی دوسرے مرکبات کے سالمے ہوتے ہیں اور یہ تمام خلیے (Cells) صرف 9 ماہ کے قلیل عرصے میں تیار ہو جاتے ہیں۔ دنیا میں پیدا ہونے والے لاکھوں انسانی بچوں اور اربوں دیگر مخلوقات کے بچوں میں یہ خلیے (Cells) کیا محض اتفاقی حادثات سے خود بخود بن رہے ہیں؟ کیا ایسا ہونا ممکن ہے؟

(۲)..... کیا یہ ممکن ہے کہ انسانی بیج نطفہ امشاج (Zygote) جیسی حقیر چیز محض اتفاق سے پورے انسان میں تبدیل ہو جائے؟ جس میں انتہائی پیچیدہ اور جدید ترین اعضاء ہوں اور مقرر کردہ منصوبے کے تحت مختلف کام سرانجام دیتے ہوں۔ کیا ہمارا گوشت خود بخود بن گیا ہے اور ماڈے نے خود بخود آنکھوں، بالوں، منہ، دانتوں، زبان، ناک، ہونٹ، جگر، دل، دماغ، معدہ، گردے، ہاتھ، پاؤں، کانوں اور ہڈیوں وغیرہ کی شکل اختیار کر لی ہے؟ کیا زبان کے گوشت میں ذائقہ کی صلاحیت خود بخود پیدا ہو گئی ہے؟

(۳)..... اتفاقی حادثات کسی ضابطے اور قانون کی پابندی نہیں کرتے۔ کیا انسان کی نمو کے مراحل اور اس کے اعضاء بے ضابطہ اور بے کار ہیں؟ اگر نہیں، تو بغیر کسی کے بنائے یہ خود بخود کیسے بن گئے؟ پس انتہائی پیچیدہ اور نہایت اہم افعال سرانجام دینے والے بہترین انسانی اعضاء: ہماری آنکھیں، چہرہ، ہونٹ، دانت، کان، ناک، ہاتھ، پاؤں، ناگیں، دل، گردے، معدہ، جگر، پھیپھڑے، بال..... ہمارا پورا وجود زبان حال سے پکار پکار کر اس یقینی حقیقت کی گواہی دے رہا ہے کہ ہمیں کسی نے بنایا ہے اور وہ صرف اور صرف ایک خدا ہے جس کا کوئی شریک نہیں۔

(۴)..... پروٹین ”امینو ایسڈ“ (Amino Acids) کے لمبے سلسلوں (Chain Reactions) سے وجود میں آتے ہیں اور پروٹین کے بننے کے لیے ان سلسلوں کا خاص ترتیب اور طریقے سے باہم ملاپ کرنا بہت زیادہ اہمیت کا حامل ہے۔ اگر یہ غلط طریقے سے باہم یک جا ہو جائیں تو یہ زندگی کی بقا کا ذریعہ بننے کے بجائے مہلک زہر بن جاتے ہیں۔ پروفیسر جے۔ بی۔ لیٹھمز (J.B. Leathes) نے حساب لگا لیا ہے کہ ایک سادہ سے پروٹین کے سلسلوں کو اربوں، کھربوں طریقوں سے یکجا کیا جاسکتا ہے اور یہ ناممکن ہے کہ یہ تمام امکانات ایک پروٹینی سالمہ (Molecule) کو وجود میں لانے کے لیے محض اتفاق سے یک جا ہو جائیں۔

اتفاقی حادثات کے ذریعے سے وقوع پذیر ہونے والے عوامل کو سمجھنے کے لیے سائنس نے امکانی نظریہ (Theory of Probability) پیش کیا ہے جسے ہم سب کے لیے سمجھنا ضروری ہے۔ اسے سمجھنے کے لیے کئی مثالیں بیان کی جاسکتی ہیں۔ یہاں ہم کریسی مارین (A. Cressy Morrison) کی بیان کردہ آسان اور عام فہم مثال سے امکان (Probability) کو سمجھتے ہیں:

مثال:..... اگر 10 سکے لیے جائیں جن پر ایک سے دس تک (1,2,3,.....,10) کے نمبرز لکھ دیے جائیں۔ انہیں جیب میں ڈال کر اچھی طرح ہلادیا جائے۔ اب انہیں ایک سے دس تک ترتیب وار جیب سے نکالنے کے لیے پہلے ایک سکہ، پھر دوسرے..... نکالے جائیں اور ہر دفعہ نکالنے کے بعد سکے دوبارہ جیب میں ڈال دیے جائیں۔

یہ امکان (Probability) کہ نمبر 1 والا سکہ پہلی بار ہی ہاتھ میں آجائے، دس میں سے

ایک ہے۔ یعنی اگر 10 مرتبہ ایک ایک سکہ نکالا جائے تو نمبر 1 کے سکے کے نکلنے کا امکان صرف ایک دفعہ ہے۔ یعنی صرف ایک مرتبہ نمبر 1 کا سکہ آپ کے ہاتھ لگنے کا امکان ہے۔ یہ کہ نمبر 1 اور نمبر 2 والا سکہ ترتیب سے باہر نکل آئے اس کا امکان ($10 \times 10 = 100$) سو میں سے ایک ہے۔ یہ کہ نمبر 1، 2 اور 3 بالترتیب نکل آئیں اس کا امکان ہزار میں سے ایک ہے۔ یہاں تک کہ یہ امکان کہ ایک سے دس تک تمام سکے بالترتیب ہاتھ میں آجائیں، 10 ارب میں صرف ایک بار ہے۔ جس کا مطلب یہ ہے کہ اگر 10 ارب مرتبہ دس کے دس سکے نکالے جائیں تو صرف ایک مرتبہ اس بات کا امکان ہے کہ ایک سے دس تک بالترتیب سکے باہر نکلیں۔

نوٹ:..... 10 ارب اتنی بڑی رقم ہے کہ اگر سکے نکالنے کا یہ کام مسلسل کیا جائے تو تقریباً 500 سال لگ جائیں۔

(۵)..... لے کا مٹے ڈونوائے (Le Comte Dn Nauy) کے مطابق یہ کام (پروٹین کے بننے) کے لیے ایک ایسے عالم کی ضرورت ہے جس کا دائرہ اتنا بڑا ہو جس میں روشنی 10^{82} سال (نوری سال) سفر کر کے اس عالم (علاقے) کو پار (عبور) کر سکے۔ یہ رقبہ موجودہ کائنات سے بہت زیادہ ہے کیونکہ ہماری بعید ترین کہکشاں کی روشنی چند ملین نوری سال میں ہم تک پہنچ جاتی ہے۔

(۶)..... پھر بذات خود پروٹین ایک کیمیائی شے ہے جس میں زندگی موجود نہیں۔ اسی طرح خلیہ میں پائے جانے والے دیگر کئی مرکبات میں بھی زندگی نہیں۔ ان اجزاء میں زندگی کی حرارت خود بخود کیسے پیدا ہوگی؟ انسانی جسم میں پروٹین کے علاوہ اربوں دیگر مرکبات کیسے بن گئے؟ سائنس تو ان اجزاء کے بننے کی توجیہ نہیں کر سکی تو ان میں زندگی پیدا ہونے کی توجیہ کیسے ہو سکے گی؟

(۷)..... ماں کے پیٹ میں دورانِ نمو میں ہم ۹ ماہ اندھیرے ماحول میں گزارتے ہیں، اس کے باوجود عالم دنیا کے روشن ایام گزارنے کے لیے ہماری آنکھیں بنتی ہیں۔ آبی ماحول میں رہتے ہوئے ہوائی ماحول میں سانس لینے کے اعضاء پھیپھڑے بنتے ہیں۔ جھلیوں میں مقید ماحول میں رہتے ہوئے آزاد ماحول میں چلنے پھرنے کے لیے ٹانگیں اور بازو وغیرہ بنتے ہیں، اس کے

باوجود کہ پرورش والے ماحول میں ان چیزوں کی ضرورت نہیں تھی۔ اسی طرح انڈے کے مقید ماحول میں پرورش پانے والے پرندوں کے بچوں کو آزاد ماحول میں اڑنے کے لیے موزوں پر لگائے۔ اس قسم کے بہت سے حقائق کا کیا اس کے سوا کوئی اور جواب ہے کہ ہمیں کسی علیم وخبیر ہستی نے پیدا کیا ہے، جسے دوران پیدائش میں ہماری بعد کی تمام ضروریات کا پورا پورا علم ہے۔ کیا اس واضح حیرت انگیز حقیقت کی اس کے سوا کوئی اور توجیہ ممکن ہے کہ ہمیں اللہ ﷻ نے بنایا ہے؟ صرف یہ ایک حقیقت اپنے رب پر کامل ایمان لانے کے لیے کافی ہے۔ افسوس ہے ہم پر کہ ہم اتنے بین حقائق سے چشم پوشی کر لیں جن کو نظر انداز کرنا ممکن نہیں۔

کیا یہ حقیقت نہیں؟ یہ جو کچھ آپ نے پڑھا کیا یہ حقیقت نہیں؟ کیا یہ کوئی افسانہ ہے؟ یا محض الفاظ کا ہیر پھیر ہے؟ ہرگز ہرگز نہیں۔ ان حقائق سے ہم آنکھیں تو بند کر سکتے ہیں لیکن ان کا انکار نہیں کر سکتے۔ اگر آپ تسلیم کرتے ہیں کہ یہ حقیقت ہے اور ہمیں اللہ ﷻ نے ہی بنایا ہے تو پھر بھی اس کے رستے کو نہ اپنانا سمجھ میں نہیں آتا۔ آئیں اس حقیقت کو تسلیم کرتے ہوئے فوراً اپنی زندگی کو اللہ تعالیٰ کی منشا کے مطابق گزارنے کا پختہ عزم کریں اور اس فیصلے میں دیر نہ کریں کہ یہ مہلت کسی وقت بھی ختم ہو سکتی ہے۔

خالق کائنات کا انسانی تخلیق کو حق کی دلیل بنانا

آپ کو اپنی ذات کے متعلق کچھ ضروری واقفیت ہونے کے بعد اس امر سے ضرور آگاہی ہو چکی ہوگی کہ آپ کا وجود کوئی حقیر اور ناکارہ چیز نہیں جو خود بخود بغیر کسی کے بنائے بن جائے۔ چونکہ ہم اپنے متعلق غور نہیں کرتے اس لیے اپنے خالق سے غافل رہتے ہیں۔ انسان عمومی طور پر یہی خیال کرتا ہے کہ وہ ایک خود کار (Automatic) نظام کے تحت خود بخود پیدا ہو گیا ہے۔ اللہ تعالیٰ نے انسان کو اس غفلت سے نکالنے اور اپنی خالقیت کی طرف متوجہ کرنے کے لیے انسان کو تدبر کی دعوت دی ہے، جیسے فرمایا:

﴿أَمْ خُلِقُوا مِنْ غَيْرِ شَيْءٍ أَمْ هُمُ الْخَالِقُونَ﴾ (سورة الطور: 52، آیت: 35)

”کیا یہ بغیر کسی (پیدا کرنے والے) کے خود بخود پیدا ہو گئے ہیں؟ یا یہ (اپنے آپ

(کو) خود پیدا کرنے والے ہیں؟“

ایک جگہ فرمایا:

﴿نَحْنُ خَلَقْنَكُمْ فَلَوْلَا تَصَدَّقُونَ﴾ (سورة الواقعة: 56، آیت: 57)

”ہم نے ہی تم سب کو پیدا کیا ہے، پھر تم کیوں (اس حقیقت کی) تصدیق نہیں کرتے؟“

انسان سے مزید سوال کیا:

﴿أَفَرَأَيْتُمْ مَا تُمْنُونَ ﴿٥٨﴾ أَنْتُمْ تَخْلُقُونَهُ أَمْ نَحْنُ الْخَالِقُونَ ﴿٥٩﴾﴾

(سورة الواقعة: 56، آیت: 58-59)

ترجمہ: ”پھر یہ بتلاؤ کہ جو قطرہ تم ٹپکاتے ہو کیا اس کا (انسان) تم بناتے ہو یا ہم ہی تمہیں بنانے والے ہیں؟“

اُمید ہے آپ کو اپنی ذات کی کچھ پہچان ضرور نصیب ہو چکی ہوگی۔ آپ پر حقیقت کھل چکی ہوگی۔ آپ اپنے بنانے والے سے آگاہی ضرور حاصل کر چکے ہوں گے۔ اگر ان سوالوں کا جواب ہاں میں ہے تو پھر آپ کو مبارک ہو، اللہ ﷻ کا شکر ادا کریں کہ آپ کی زندگی میں آپ تک یہ حقائق پہنچ گئے۔ زندگی کی فرصت کو غنیمت سمجھتے ہوئے فوراً آج ہی اللہ کے راستے کو سمجھنے اور اس کے مطابق زندگی کو ڈھالنے کا پختہ عہد کریں اور اللہ ﷻ کی منشا کے رستے کو اپنانے کے لیے بھرپور کوشش کا آغاز آج ہی کر دیں۔ اپنی ذاتی اغراض سے بالاتر ہو کر زندگی گزارنے کا عزم کریں۔ ان شاء اللہ حقیقی سکون نصیب ہو جائے گا۔

اللہ ﷻ ہماری رہنمائی فرمائے۔ (آمین!)

انبیائے کرام علیہم السلام اللہ کی بہت بڑی نشانی

انبیاء و رسل علیہم السلام اس دھرتی پر اللہ تعالیٰ کی ایسی واضح نشانی ہے جسے نظر انداز کرنا ممکن نہیں۔ انبیائے کرام علیہم السلام کے حوالے سے یقینی صداقت پر مبنی چند پہلو غور و فکر کے لیے پیش کرتے ہیں تاکہ حق واضح ہو جائے۔

(۱) تمام انبیائے کرام علیہم السلام کا نیک سیرت ہونا: اللہ تعالیٰ نے لوگوں کی ہدایت کے لیے کثیر تعداد (ہزاروں) میں انبیاء و رسل بھیجے۔ تاریخ بھی گواہ ہے اور تو اتر سے بھی یہ بات ثابت ہے کہ جس معاشرے میں ان برگزیدہ لوگوں نے پرورش پائی وہ معاشرہ چاہے کتنا ہی بُرا کیوں نہ ہو، ان خاص لوگوں کی صفات ہمیشہ اچھائی پر ہی رہیں۔ معاشرے میں موجود برائیوں سے ان کا دامن ہمیشہ پاک ہی رہا۔ حسد، بغض، کینہ، جھوٹ، فریب، دھوکے بازی اور وعدہ خلافی جیسے مہلک امراض سے یہ بچے رہے۔ بطور دلیل اختصار کی خاطر ہمارے پیارے رسول جناب حضرت محمد مصطفیٰ ﷺ کے متعلق چند باتیں بطور دلیل پیش کر دیتے ہیں۔

آپ ﷺ کا اعلان نبوت سے پہلے 40 سالہ پورا دور اخلاقی لحاظ سے اس قدر ممتاز تھا کہ لوگ آپ کو سچا اور دیانت دار کہہ کر پکارنے لگے ”الصادق الامین“ آپ ﷺ کا مشہور لقب بن گیا۔ چنانچہ جب حجر اسود کی تنصیب پر اختلافی جھگڑے کے فیصلے کے بعد آپ کو منتخب کیا گیا تو لوگوں نے کہا: (هذا الامین) (یہ امین ہیں، ہم سب ان کے فیصلے پر متفق ہیں)۔ (بخاری، باب ذکر فی الحجر الاسود)

اعلان نبوت کے بعد جب آپ ﷺ نے پہلی مرتبہ کوہ صفا کے دامن میں جمع لوگوں کو دعوت دی اور حاضرین سے یہ سوال کیا کہ تمہارا میرے متعلق کیا خیال ہے؟ تو سب نے یہی جواب دیا:

”آپ کے اندر ہم نے سچائی کے سوا کوئی اور بات کبھی نہیں دیکھی۔“

لوگ حفاظت کی خاطر اپنی امانتیں آپ کے پاس رکھ دیتے کیونکہ انہیں آپ کی سچائی اور دیانت داری کا یقین تھا۔ (سیرت ابن ہشام، جلد ۱، ص: 298)

ابو جہل جو آپ کا سخت ترین دشمن تھا اُس نے کہا: ”محمد! میں یہ نہیں کہتا کہ تم جھوٹے ہو مگر جس چیز کی تم تبلیغ کر رہے ہو اس کو میں صحیح نہیں سمجھتا۔“ (جامع ترمذی)

آپ ﷺ کو ٹھکرانے والے کفار جو آپ کی زندگی سے واقف تھے، انہوں نے آپ ﷺ پر جھوٹا ہونے کا الزام نہیں لگایا تھا بلکہ وہ کہتے تھے آپ کی عقل کھو گئی ہے (معاذ اللہ)، جادو کا اسیر ہو گیا ہے، جنات سوار ہیں وغیرہ وغیرہ۔

ساری تاریخ انسانی میں کسی ایسے شخص کا نام نہیں لیا جاسکتا جس کے مخاطبین شدید مخالفت کے باوجود بھی اس کی زندگی اور سیرت کے بارے میں اتنی غیر معمولی رائے رکھتے ہوں جو آپ کے رسول اللہ ﷺ ہونے کا بہت بڑا ثبوت ہے۔

کیا محض اتفاقاً یہ ممکن ہے کہ دنیا میں تشریف لانے والے ہزاروں انبیاء کرام ﷺ سارے کے سارے نیک سیرت ہوں کوئی ایک بھی ان میں سے راستے سے ہٹا ہوا نہ ہو۔ شماریات کی امکانی تھیوری (Probability) بھی یہی فیصلہ کرے گی کہ محض اتفاق سے یہ بات ہرگز ممکن نہیں۔ تو پھر اس حقیقت کی اس کے سوا اور کیا توجیہ ہو سکتی ہے کہ ان لوگوں کو اللہ ﷻ نے بھیجا تھا اور انہیں اپنے سایہ رحمت میں رکھا جس کی بدولت ان سب کی زندگی لوگوں کے لیے نمونہ بنی رہی۔

(ii) نبی کے کلام کی فوقیت: جتنے بھی نبی آئے ان کا کلام ایسے پہلوؤں سے بھرا ہوا تھا جن کا بیان عام انسانوں کے بس کی بات نہ تھی۔ اسی طرح جن علوم و فنون میں لوگ مہارت رکھتے تھے ان کی طرف آنے والے پیغمبر کی تمام لوگوں سے بڑھ کر ان پر دسترس ہوتی تھی جو ان لوگوں کے اللہ ﷻ کی طرف سے نامزد ہونے کا کافی ثبوت ہے۔

(iii) دعوت کی بنیاد: ہزاروں کی تعداد میں دنیا میں تشریف لانے والے انبیاء و رسل ﷺ مختلف

ادوار میں مختلف علاقوں کی طرف بھیجے گئے۔ ان کے زمانے اور ادوار مختلف ہونے کے باوجود سب کی دعوت کی بنیاد ایک ہی مرکزی نقطہ پر تھی کہ اللہ ﷻ کے سوا کسی اور کو معبود نہ بنانا، جس کا تذکرہ قرآن مجید نے یوں کیا:

﴿وَلَقَدْ بَعَثْنَا فِي كُلِّ أُمَّةٍ رَّسُولًا أَنْ اعْبُدُوا اللَّهَ وَاجْتَنِبُوا الطَّاغُوتَ ۚ﴾

(سورة النحل: 16، آیت-36)

ترجمہ: ”اور تحقیق ہم نے ہر اُمت میں رسول بھیجا، اُسے یہی حکم دیا گیا کہ صرف اللہ کی پرستش کرو طاغوت سے بچو۔“

جن اقوام کی طرف انبیائے کرام علیہم السلام تشریف لائے وہ اب بھی کسی نہ کسی صورت میں اللہ تعالیٰ پر ایمان رکھتے ہیں جیسے یہودی اور عیسائی وغیرہ۔ کیا یہ محض اتفاق تھا کہ تمام انبیائے کرام علیہم السلام نے اللہ کی طرف دعوت دی؟ ہزاروں میں سے کسی ایک نے بھی دعوت کی بنیاد اللہ کے سوا کسی اور طرف نہ ڈالی۔ اس واضح حقیقت کی موجودگی کا نتیجہ اس کے سوا اور کچھ نہیں کہ ان برگزیدہ ہستیوں کو بھیجنے والا کوئی ہے اور وہ اکیلا ہے۔ کوئی ذی شعور انسان اس حقیقت کے آشکارا ہو جانے کے بعد اللہ ﷻ پر ایمان لائے بغیر نہیں رہ سکتا۔ اللہ تعالیٰ ہم سب کو ایمان کی دولت سے نوازے اور ہمارے ایمان کی حفاظت فرمائے۔ (آمین!)

کتاب الہی کا جن و انس کو کھلا چیلنج

وہ لوگ جو قرآن مجید کے کتاب الہی ہونے کو تسلیم نہیں کرتے ان کے لیے اللہ تعالیٰ نے امتحان پیش کیا ہے۔ اللہ تعالیٰ نے تمام جن و انس کو چیلنج کیا ہے کہ اگر یہ کہتے ہیں کہ قرآن اللہ کی کتاب نہیں، یہ انسانوں نے بنائی ہے، تو پھر تمام جن و انس مل کر اس طرح کی ایک کتاب بنالیں۔ اللہ تعالیٰ نے فرمایا:

﴿قُلْ لِّمَنِ اجْتَمَعَتِ الْإِنْسُ وَالْجِنُّ عَلَىٰ أَنْ يَأْتُوا بِثَلْ هَذَا الْقُرْآنِ لَا يَأْتُونَ

بِثَلْهِ وَكَوْكَانَ بَعْضُهُمْ لِبَعْضٍ ظَهِيرًا ۝﴾

(سورة بنی اسرائیل: 17، آیت: 88)

ترجمہ: ”اے نبی! فرما دیجیے کہ اگر تمام انسان اور جن قرآن کی مثل لانے پر جمع ہو جائیں تو وہ اس کی مثل نہیں لاسکتے اگرچہ وہ آپس میں ایک دوسرے کے مددگار بھی بن جائیں۔“

اس چیلنج کو مزید آسان کر دیا۔ فرمایا:

﴿وَإِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِسُورَةٍ مِّثْلِهِ ۚ وَادْعُوا شُهَدَاءَكُمْ مِّنْ دُونِ اللَّهِ إِنْ كُنْتُمْ صَادِقِينَ ۝ فَإِنْ لَّمْ تَفْعَلُوا وَ لَنْ تَفْعَلُوا فَأْتُوا نَارَ النَّارِ الَّتِي وَقُودُهَا النَّاسُ وَالْحِجَارُ ۗ أَعَدَّتْ لِلْكَافِرِينَ ۝﴾

(سورة البقره: 2، آیت : 23-24)

ترجمہ: ”اگر تمہیں شک ہے اس میں جو کتاب ہم نے اپنے بندے پر نازل کی ہے تو اس جیسی کوئی ایک سورت ہی بنا لاؤ اور بلا لو اللہ کے سوا تمام اپنے ساتھیوں کو، اگر تم سچے ہو۔ پھر اگر تم یہ کام نہ کر سکو، اور تم ہرگز نہ کر سکو گے، تو پھر ڈرو اس آگ سے جس کا ایندھن انسان اور پتھر ہیں اور وہ کافروں کے لیے تیار کی گئی ہے۔“

یہ ایک حیرت انگیز دعویٰ ہے جو تاریخ انسانی میں آج تک کسی مصنف نے نہیں کیا اور نہ کوئی انسان اس کی جرأت ہی کر سکتا ہے۔ ممکن ہی نہیں کوئی مخلوق ایسی تحریر لکھ دے جس کے ہم مثل کوئی اور انسان نہ لکھ سکے۔ کیونکہ انسانی ذہن ایسا کلام تخلیق نہیں کر سکتا۔ ڈیڑھ ہزار برس گزر جانے کے باوجود بھی کسی مخلوق کا اس پر قادر نہ ہونا اس بات کا واضح ثبوت ہے کہ یہ ایک غیر انسانی کلام ہے۔ یہ لامحدود منبع (Unlimited Origin) سے نکلے ہوئے الفاظ ہیں جس کا جواب دینا مخلوق کے بس کی بات نہیں۔

عرب جو اپنی فصاحت اور زبان دانی پر فخر کرتے تھے، ان میں سے کئی لوگوں نے اس قرآنی دعوے کو غلط ثابت کرنے کی کوشش کی، جیسے لبید بن ربیعہ، جو نظم فن میں مشہور تھا، اس نے جواب میں ایک نظم لکھ کر کعبہ کے پھانک پر آویزاں کی، جس پر کسی مسلمان نے قرآن مجید کی ایک سورت لکھ کر اس نظم کے قریب آویزاں کر دی۔ لبید کی نظر جب اس سورت پر پڑی تو وہ غیر

معمولی طور پر متاثر ہوا اور پکار اٹھا کہ یہ کسی انسان کا کلام نہیں۔ اس نے سورت کے نیچے یہ الفاظ لکھ دیے کہ ما هذا کلام البشر ”یہ کسی انسان کا کلام نہیں“۔ چنانچہ وہ قرآن پر ایمان لے آئے۔

(Mohammad the Holy Prophet By H.G. Sarwar, P.448)

یہاں تک کہ عرب کے اس مشہور شاعر نے شاعری چھوڑ دی۔ ایک مرتبہ جب حضرت عمر رضی اللہ عنہ نے ان سے اشعار کی فرمائش کی تو انہوں نے جواب دیا:

”جب خدا نے مجھے بقرہ اور آل عمران جیسا کلام دیا ہے تو اب شعر کہنا میرے لیے زیبا نہیں۔“ (الاستیعاب لابن عبدالبر، ترجمہ لبید)

جب لوگوں نے دیکھا کہ قرآن کا جادو لوگوں پر بہت اثر کر رہا ہے تو منکرین مذہب نے زمانے کے بہت ذہین ایرانی عالم اور غیر معمولی صلاحیتوں کے حامل شخص ابن المقفع کو قرآن کے جواب میں ایک کتاب تیار کرنے کو کہا تو وہ ایک سال میں اس کام کو مکمل کرنے پر راضی ہو گیا۔ چنانچہ وہ یکسوئی کے ساتھ لوگوں سے الگ ہو کر بیٹھ گیا تاکہ ہمہ وقت اپنے ذہن کو مرکوز رکھ سکے۔ نصف مدت گزر جانے کے بعد جب اس کے ساتھی یہ جاننے کے لیے کہ اب تک کیا ہوا، اسے ملنے گئے تو انہوں نے اسے اس حال میں بیٹھے ہوئے گہری سوچ میں پایا کہ قلم اس کے ہاتھ میں ہے، ایک کاغذ اس کے سامنے ہے اور لکھ لکھ کر پھاڑے ہوئے کاغذوں کا ڈھیر لگا ہوا ہے۔ اُس نے اس بات کا اعتراف کیا کہ صرف ایک فقرہ لکھنے کی جدوجہد میں 6 ماہ گزر گئے مگر نہ لکھا جا سکا۔ چنانچہ ناامید اور شرمندہ ہو کر وہ اس خدمت سے دست بردار ہو گیا۔ یہ واقعہ ۷۲۷ء میں پیش آیا۔

(Muhammad (P.B.U.H), His Life & Doctrines, P-143)

یہ چیلنج اللہ تعالیٰ نے ان عرب باشندوں کو کیا جو عربی زبان کے ماہر تھے اور اپنی مہارت پر فخر کرتے تھے۔ اس کے باوجود بھی وہ قرآن کی فصاحت و بلاغت اور اس کے مانوق الاثر کے سامنے بے بس ہو گئے اور اس آسان سے چیلنج کو پورا نہ کر سکے۔ حضرت عمر رضی اللہ عنہ جنہوں نے اپنی بہن کو اسلام قبول کرنے پر مارا پیٹا، جب اپنی بہن سے اس قرآن کا کچھ حصہ سنا تو حیران و

ششدر رہ گئے۔ سورۃ طہ کی آیات نے ان کے من کی دنیا تبدیل کر دی اور اسے خدائی کلام تسلیم کرتے ہوئے اسلام میں داخل ہو گئے۔ اسی طرح ضماد از دی نامی ایک عرب آنحضرت ﷺ کے پاس آئے۔ آپ نے انہیں قرآن کا کچھ حصہ پڑھ کر سنایا تو وہ حیرت زدہ ہو گئے اور ان کی زبان سے بے اختیار یہ فقرہ نکلا:

”خدا کی قسم! میں نے کانہوں کی بولی، جادو گروں کے منتر اور شاعروں کے قصیدے سنے ہیں، مگر تمہارا کلام کچھ اور ہی ہے یہ تو سمندر میں اثر کر جائے گا۔“
(مسلم، باب تخفیف الصلوٰۃ)

ایک انگریز نو مسلم محمد مار ماڈیوک پکتھال لکھتے ہیں کہ:

”اس عجیب کتاب کے عجیب الفاظ ہیں کہ سننے والا اس کی تاثیر سے گھل جاتا ہے، دل دھڑکنے لگتے ہیں اور آنکھیں تر ہو جاتی ہیں۔“

اسی طرح کے بے شمار واقعات قدیم تاریخ اور حال میں بھی موجود ہیں۔

ماضی کی طرح عصر حاضر میں بھی لوگوں نے اس قرآنی دعوے کو غلط ثابت کرنے کی بھرپور کوشش کی ہے اور اس کے مقابلے میں کتابیں لکھی ہیں جن کو پڑھنے سے قرآن پر انسان کا ایمان مزید پختہ ہو جاتا ہے۔ اہل لسان نے ان کے مثل ہونے کو قبول نہیں کیا۔ مزید یہ کہ وقت کے گزرنے کے ساتھ ساتھ قرآن مجید میں موجود کئی حکمتیں ظاہر ہو رہی ہیں، جیسے سورتوں کے باہمی جوڑے، قرآن مجید میں پایا جانے والا حیرت انگیز ہندی نظام وغیرہ، جو اس بات کا ثبوت ہے کہ اس جیسا کلام بنانا انسان کے بس کی بات نہیں۔

قرآن کے اس چیلنج پر صدیاں گزر گئیں مگر تمام مخلوقات بے بس ہو گئیں اور اس آسان سے چیلنج کو پورا نہ کر سکیں جو اس بات کا واضح ثبوت ہے کہ یہ کسی مافوق ہستی کا کلام ہے۔ اگر آپ میں سوچنے کی صلاحیت ہے تو یہ ایک واقعہ ہی اس کتاب کے سچا ہونے، جن پر یہ کتاب نازل ہوئی ان کے برحق رسول ہونے اور اللہ پر ایمان لانے کے لیے کافی ہے۔

کتاب الہی اور جدید سائنس سے دلائل قطعیہ کا بیان

اللہ تعالیٰ نے نسل انسانی کی رہنمائی کے لیے اپنے خاص نمائندے انبیاء و رسل بھیجے اور آسمان سے ان پر تعلیمات وحی نازل فرمائیں۔ جیسے حضرت موسیٰ علیہ السلام پر تورات، حضرت عیسیٰ علیہ السلام پر انجیل اور اپنے آخری محبوب نبی سید الاولیاء والآخرین جناب محمد رسول اللہ صلی اللہ علیہ وسلم پر انسانیت کے نام آخری پیغام قرآن مجید کی صورت میں نازل فرمایا اور قیامت تک اس کی حفاظت کا ذمہ لیا۔ یہ کتاب جو 1400 سال پہلے نازل ہوئی اس میں موجود بے شمار حقائق میں سے چند حقائق کو موجودہ جدید سائنسی مشاہدات اور قوانین کے تناظر میں دیکھتے ہیں جو سو فی صد (100%) اللہ جل جلالہ کے ہونے پر دلالت کرتے ہیں۔ یہ اللہ کا ڈیٹا (Data) ہے جو شک کا مکمل خاتمہ کرتے ہوئے آپ کو پختہ یقین کی منزل تک لے جائے گا۔

نوٹ: یاد رہے قرآن مجید اصلاً سائنس کی کتاب نہیں بلکہ یہ نشانیوں (Signs) کی کتاب ہے، جس میں سائنس سمیت دیگر بہت سے علوم کی سچائی پر مبنی خبریں اور حقائق ہیں۔ سائنس سمیت دیگر علوم کی جو انتہا ہے وہ قرآن مجید کی ابتدا ہے۔ قرآن سچ ہے اور سائنس بھی سچائی کی تلاش میں سرگرداں ہے اس لیے سائنس بالآخر قرآن مجید تک پہنچ رہی ہے۔ چونکہ یہ سائنسی ترقی کا دور ہے اور سائنس کے علم پر تمام مذاہب کے لوگوں کا یقین ہے اس لیے قرآن مجید اور جدید سائنس کے تقابل سے چند حقائق پیش خدمت ہیں:

دلیل نمبر ۱: انسانی تخلیق کے مراحل

باب ۱ میں قدرے تفصیل کے ساتھ ہمارے ماں کے پیٹ میں تخلیق ہونے کے مختلف مراحل کے متعلق یقیناً آپ پڑھ چکے ہوں گے۔ اللہ تعالیٰ نے ہمیں وجود میں لانے کے مختلف مراحل کو قرآن مجید میں یوں بیان فرمایا:

﴿وَلَقَدْ خَلَقْنَا الْإِنْسَانَ مِنْ سُلَالَةٍ مِّنْ طِينٍ ۖ ثُمَّ جَعَلْنَاهُ نُطْفَةً فِي قَرَارٍ مَّكِينٍ ۖ ثُمَّ خَلَقْنَا النُّطْفَةَ عَلَقَةً فَخَلَقْنَا الْعَلَقَةَ مُضْغَةً فَخَلَقْنَا الْمُضْغَةَ عِظْمًا فَكَسُونَا الْعِظْمَ لَحْمًا ۖ ثُمَّ أَنْشَأْنَاهُ خَلْقًا آخَرَ ۗ فَتَبَارَكَ اللَّهُ أَحْسَنُ الْخَالِقِينَ ۝﴾ (سورۃ المؤمنون: 23، آیت: 12 تا 14)

ترجمہ: ”یقیناً ہم نے ہی انسان کو تخلیق کیا ہے مٹی کے جوہر سے، پھر نطفہ (قطرہ) کو ہم نے علقہ (جو تک نما ساخت) بنایا، پھر علقہ کو مضغہ بنایا، پھر اس میں ہڈیاں پیدا کیں، پھر ہڈیوں پر گوشت چڑھایا، پھر اسے ایک دوسری ہی طرح کی مخلوق بنا کر نمودار کر دیا۔ تو کیا ہی برکتوں والی ہستی ہے اللہ کی، جو پیدا کرنے والوں میں سب سے بہترین پیدا کرنے والا ہے“

اس خدائی خبر کے مطابق ہمارے بننے کے بنیادی مراحل یہ ہیں:

(i) نطفہ سے نطفہ امشاج (مخلوط نطفہ یعنی زائیکوٹ) (ii) علقہ (جو تک نما) (iii) مضغہ

(iv) عظامہ (v) عظامہ پر گوشت چڑھنا (vi) نئے انسان کی تکمیل۔

سائنسی ترقی کے اعتبار سے تاریک دور میں ایسی بڑی خبر کا سچائی کے ساتھ 1400 سال پہلے ٹھیک ٹھیک بیان ہو جانا جن مراحل کو سائنس حال ہی میں جدید آلات کی مدد سے دریافت کر پائی ہو، کسی انسان کے لیے ناممکن تھا سوائے اس کے کہ خالق خود کسی پر اس خبر کو ظاہر کر دے۔ قابل غور بات یہ ہے کہ مذکورہ آیت کریمہ میں مراحل کی تبدیلی کے لیے ”ثُمَّ“ جو نسبتاً لمبے وقفے کو ظاہر کرتا ہے اور حرف جر ”فا“ جو تیزی سے وقوع پذیر ہونے کو ظاہر کرتا ہے استعمال ہوا ہے۔ چنانچہ نطفہ سے علقہ میں تبدیلی قریباً تین ہفتوں میں اور آخری مرحلے کے لیے کئی مہینے درکار ہوتے ہیں ان کے لیے ”ثُمَّ“ جبکہ درمیانی مراحل تیزی سے رونما ہوتے ہیں اس لیے ان کے لیے ”فا“ استعمال ہوا ہے۔ اس حقیقت کا اس کے سوا کوئی اور نتیجہ نہیں نکلتا کہ یہ اس کا کلام ہے جس نے انسان کو تخلیق کیا ہے۔ کاش ہم اس حیران کن خبر سے عبرت پکڑتے ہوئے خالق کائنات پر پختہ ایمان لے آئیں۔

☆ مذکورہ قرآنی دلیل پر معترضین کے اعتراضات کا تفصیلی جائزہ کتاب کے آخر میں اپنڈکس میں پیش کر دیا گیا ہے۔ اگر آپ ضرورت محسوس کریں تو اس سے استفادہ کر سکتے ہیں۔
دلیل نمبر ۲: تین اندھیری پرتوں میں انسان کی تخلیق:

اللہ تعالیٰ انسان کو تین اندھیری پرتوں کے پیچھے بناتا ہے جس کی سائنس نے بھی تصدیق کی۔ چنانچہ پروفیسر ڈاکٹر کیتھ مور کے مطابق قرآن پاک میں جن تین تاریک پردوں کا ذکر کیا گیا ہے وہ یہ ہیں:

i. شکم مادری اگلی دیوار۔

ii. رحم مادری دیوار۔

iii. غلاف جنین اور اس کے گرد لپیٹی ہوئی جھلی۔

آج سے 1400 سال پہلے اللہ تعالیٰ نے اس حقیقت کا اپنے برگزیدہ پیغمبر ﷺ سے یوں اعلان کروایا:

﴿يَخْلُقُكُمْ فِي بُطُونِ أُمَّهَاتِكُمْ خَلْقًا مِّنْ بَعْدِ خَلْقٍ فِي ظُلُمَاتٍ ثَلَاثٍ ۗ ذَلِكُمْ
اللَّهُ رَبُّكُمْ لَهُ الْمُلْكُ ۗ لَا إِلَهَ إِلَّا هُوَ ۗ فَآلَىٰ تُصَوِّفُونَ ۝﴾

(سورة الزمر: 39، آیت: 6)

”اور وہ تمہاری ماؤں کے پیٹوں میں تین تاریک پردوں کے اندر تمہیں ایک کے بعد ایک شکل دیتا چلا جاتا ہے۔ یہ ہے وہ اللہ جو تمہارا پروردگار ہے، جس کے سوا کوئی معبود نہیں، پھر تم کدھر پھرائے جا رہے ہو۔“

اللہ تعالیٰ نے اپنا تعارف کرایا ہے کہ اللہ وہ ہے جو تمہیں تین اندھیری پرتوں کے اندر بناتا ہے، پھر تم اس حقیقت کو کیوں تسلیم نہیں کرتے اور کدھر بہک رہے ہو۔

سوال یہ پیدا ہوتا ہے کہ کیا 1400 سال پہلے حادثاتی طور پر آنحضور ﷺ کی زبان اقدس سے یہ الفاظ نکل گئے؟ جبکہ اس دور میں نہ تو سائنسی لحاظ سے یہ بات دریافت ہوئی تھی اور نہ یہ بات مشاہدہ میں تھی۔ یوں اس ایک ہی دلیل سے یہ بات پھر سے ثابت ہو گئی کہ یہ کتاب اللہ

ﷻ کی طرف سے نازل ہوئی ہے۔

دلیل نمبر ۳: ہر چیز جوڑوں میں بہت بڑی دلیل:

قدیم زمانے کے لوگوں کو یہ معلوم نہیں تھا کہ انسانوں اور جانوروں کی طرح دیگر مخلوقات پودے وغیرہ کی بھی نر اور مادہ صنفیں ہوتی ہیں۔ جدید نباتیات (Botany) نے یہ بات دریافت کی ہے کہ پودوں میں بھی نر اور مادہ اصناف ہوتی ہیں، حتیٰ کہ یک صنفی (Unisexual) پودوں میں بھی نر اور مادہ کے اجزاء ہوتے ہیں۔ جدید نباتیات کے مطابق پودوں میں نر اعضائے تولید اسٹیمنز (Stamens) اور مادہ اعضائے تولید اوو پولوز (Ovules) ہوتے ہیں۔ جب زردانے (Pollens) پھول تک پہنچتے ہیں تو بار آوری (Fertilization) کا عمل ہوتا ہے جس کی بدولت پھول مطلوبہ پھل میں تبدیل ہوتا ہے جس میں بیج پیدا ہوتے ہیں، جو نسل کو آگے بڑھانے کا باعث بنتے ہیں۔ آج سے 1400 سال قبل یہ خبر اللہ ﷻ نے یوں دی:

﴿وَمِنْ كُلِّ شَيْءٍ خَلَقْنَا زَوْجَيْنِ لَعَلَّكُمْ تَذَكَّرُونَ﴾

(سورۃ الذریت: 51، آیت: 49)

”اور ہم نے ہر چیز کے جوڑے بنائے شاید تم اس (بات) سے نصیحت پکڑو۔“

ایک اور جگہ فرمایا:

﴿سُبْحٰنَ الَّذِیْ خَلَقَ الْاَزْوَاجَ كُلَّهَا مِمَّا تُثْبِتُ الْاَرْضُ وَمِنْ اَنْفُسِهِمْ وَمِمَّا لَا

یَعْلَمُوْنَ﴾ (سورۃ یس: 36، آیت: 36)

ترجمہ: ”پاک ہے وہ ذات جس نے جملہ اقسام کے جوڑے پیدا کیے، خواہ وہ زمین

کی نباتات میں سے ہوں، یا خود ان کی اپنی جنس (ذات) میں سے، یا ان اشیاء میں

سے جن کو یہ جانتے تک نہیں۔“

اللہ تعالیٰ نے ہر چیز کے جوڑوں میں ہونے کے بیان پر غور و فکر کر کے اپنی پہچان کا اشارہ

دیا ہے۔ جملہ مخلوقات کے جوڑوں کی شکل میں ہونے کی خبر دی ہے، جن میں سے بعض کو انسان

جانتا ہے اور بعض کو آنے والے وقتوں میں جان جائے گا۔ جدید دریافتیں بتاتی ہیں کہ جانوروں

اور پودوں کے علاوہ بے جان اشیاء کے بھی جوڑے ہیں جیسے منفی بار والے الیکٹرون اور مثبت بار والے پروٹان، مثبت اور منفی چارج کے پولز (Poles) وغیرہ۔ مادے میں مثبت اور منفی جوڑوں (Partical & anti Partical) کی دریافت پر مشہور سائنس دان ڈیراک (Deraq) نے ۱۹۳۳ء میں نوبل انعام حاصل کیا جبکہ قرآن مجید نے ۱۴۰۰ سال پہلے اسے بیان کر دیا۔

قابل توجہ: ایسے تاریک دور میں جب مشاہدات کے ذریعے سے ایسی چیزوں کو پرکھنا ناممکن ہو، کیا ایسی یقینی خبر محض اتفاق سے کوئی دے سکتا ہے؟ انصاف سے اس بات کو تسلیم کریں کہ ایسی خبر صرف وہی دے سکتا تھا جس نے اشیاء کو تخلیق کیا ہو۔ کیا صرف یہ ایک آیت کریمہ حق کو تسلیم کرنے اور ایمان لانے کے لیے کافی نہیں؟ مزید تسلی کے لیے آئیں، چند اور پہلوؤں پر غور کریں:

چند انتہائی قابل غور پہلو! یہ حقیقت کہ وہ اشیاء جو بہت پیچیدہ ہوں اور براہ راست مشاہدے میں نہ ہوں، ان کے بارے میں ٹھیک ٹھیک معلومات حاصل کرنے میں وقت لگتا ہے اور تدریجاً صحیح معلومات تک انسان پہنچتا ہے۔ سائنسی اکتشافات ایسی مثالوں سے بھرے پڑے ہیں۔ مثال کے طور پر ایٹم (Atom) کی ساخت کے متعلق سب سے پہلے جان ڈالٹن نے ایک نظریہ پیش کیا۔ اس کے بعد ۱۹۱۱ء میں ردرفورڈ نے بالکل ایک نیا نظریہ پیش کر دیا۔ جن کے بعد نیلز بوہر نے ان دونوں نظریات کا رد کرتے ہوئے ایک نیا نظریہ پیش کیا جسے بہت پذیرائی حاصل ہوئی اور اسے حقیقت کے بہت قریب تصور کیا گیا، مزید وقت گزرنے کے بعد نیلز بوہر کے بیان کردہ خاص توانائی (Definite Energy) والے مداروں کے درمیان بھی اور ذیلی مدار (Sub Orbit) دریافت ہو گئے۔ یوں یہ تجدید اب تک جاری و ساری ہے اور وقت گزرنے کے ساتھ ساتھ ایٹم میں بہت سے نئے ذرات دریافت ہو رہے ہیں۔

اسی طرح انسانی نمو کے متعلق کچھ باتیں ہو کر میٹس نے کہیں۔ ارسطو نے مضحکہ خیز نظریہ پیش کیا۔ پھر گیلن نے نمو کے مراحل بیان کرنے کی کوشش کی جس میں کچھ باتیں ٹھیک اور کچھ غلط تھیں۔ یہاں تک کہ جدید دور میں علم الجینین کے متعلق نظریہ تاملیل (Performance Theory) پیش ہوا۔ جس کے کچھ ہی عرصے بعد ولف (Wolf) نے اُسے غلط ثابت کر کے نظریہ اپنی جینسیس

(Epigenesis Theory) 1775ء میں پیش کر دیا۔ اس کے بعد 1839 میں خلیاتی نظریہ (Cell Theory) آ گیا۔

کیا یہ ممکن ہے؟

ان حقائق کو سامنے رکھتے ہوئے عقل و دانش کے ساتھ انصاف سے فیصلہ کریں کہ کیا یہ ممکن ہے کہ تاریک دور (Dark Age) میں، بغیر جدید سائنسی آلات اور مشاہدات کے کوئی شخص بغیر خالق کی رہنمائی کے ایک ہی دفعہ زبان (مبارک) سے الفاظ نکالے اور انتہائی مشکل معلومات جو طاقتور سائنسی آلات سے مشاہدہ کیے بغیر معلوم نہ کی جاسکتی ہوں، وہ بالکل ٹھیک ٹھیک بیان ہو جائیں؟ کیا عقل اس بات کو تسلیم کرتی ہے؟ کیا سائنس کا کوئی قانون اس بات کو تسلیم کرتا ہے؟ ہرگز ہرگز نہیں۔ اس کی صرف ایک ہی ممکنہ صورت ہے کہ اشیاء کا خالق، ان مراحل کو تخلیق کرنے والا خود اس بات کو بتلا دے۔ اگر آپ بلا تعصب غور کریں اور انصاف سے کام لیں تو آپ پر یہ حقیقت واضح ہو جائے گی کہ آج سے 1400 سال پہلے کسی کتاب کے اندر ایسی باتوں (ہماری نمو کے تخلیقی مراحل سمیت دیگر بہت ساری حقیقت پر مبنی معلومات) کا بیان ہو جانا اس کتاب کے سچا اور اللہ کی طرف سے ہونے کا واضح ثبوت ہے جس کا انکار ممکن نہیں جیسا کہ اس فیلڈ کے ماہرین نے اعتراف کیا۔

آپ کو مبارک ہو!

اگر آپ کی سمجھ میں بات آگئی ہے تو آپ مبارک باد کے مستحق ہیں کہ آپ نے اپنی زندگی میں ایک ایسی حقیقت ملاحظہ کی ہے جس نے شکوک و شبہات کے تمام رخنے بند کر دیے ہیں اور آپ کو آپ کے پروردگار تک پہنچا دیا ہے۔ آئیں اس حقیقت کو تسلیم کریں اور اللہ ﷻ کے دامن کرم میں آتے ہوئے اپنی زندگی کو اللہ ﷻ کی منشا کے تابع کر کے بسر کریں۔

مذکورہ آیات سے ضروری نتائج: مذکورہ حقائق سے درج ذیل تین ضروری نتائج نکلتے ہیں:

۱: قرآن مجید ایک سچی کتاب ہے۔

۲: جس زبان اقدس سے مذکورہ آیات کے الفاظ نکلے وہ اللہ کے سچے رسول ہیں۔

۳: اللہ ﷻ کی ذات کا وجود ثابت شدہ حقیقت ہے۔

غلط ثابت ہونے کی واحد صورت: مذکورہ تین نتائج غلط ثابت ہونے کی واحد صورت یہ ہے کہ یہ بات ثابت ہو جائے کہ قرآن مجید میں یہ باتیں کسی نے سائنسی حقائق آشکارا ہونے کے بعد یعنی جدید دور میں داخل کر دی ہیں۔ یہ بات ثابت کرنا ممکن نہیں کیونکہ قرآن مجید تو اتر سے چلا آ رہا ہے اور 1400 سال سے اس کا ایک حرف بھی تبدیل نہیں ہو سکا۔ اس لیے انصاف سے فیصلہ کیا جائے تو مذکورہ تین باتیں تسلیم کرنے کے سوا کوئی چارہ نہیں۔ پس خوش قسمت ہیں وہ لوگ جو اللہ و رسول ﷺ پر ایمان لے آئے اور دنیا و آخرت کی سعادتیں لوٹ گئے۔ کاش ہمیں حق کو تسلیم کرنا نصیب ہو جائے۔ (آمین!)
دلیل نمبر ۴: نظام شمسی ساکن نہیں:

بہت عرصے تک سائنس دانوں اور یورپی فلسفیوں کا یہ یقین رہا ہے کہ زمین کائنات کے مرکز میں ساکن کھڑی ہے اور سورج سمیت تمام سیارے اس کے گرد چکر لگا رہے ہیں۔ چنانچہ: بطلموس کے دور (دوسری صدی ق م) سے لے کر سولہویں صدی عیسوی تک ”ارض ساکن“ کا نظریہ رہا ہے۔ اس سائنسی نظریے کو سب سے زیادہ تسلیم کیا جاتا رہا۔

اس کے بعد ۱۵۱۲ء میں نکولس کوپرنیکس نے پہلے نظریے کا رد کرتے ہوئے یہ نظریہ پیش کیا کہ سورج نظام شمسی کے مرکز میں ساکن کھڑا ہے اور تمام سیارے اس کے گرد گھوم رہے ہیں۔ پھر ۱۶۰۹ء میں جرمن سائنس دان کپلر نے ”آسٹرونومیا نووا“ نامی ایک کتاب شائع کی جس میں اُس نے ثابت کیا کہ نظام شمسی کے سیارے بیضہ نما (Elliptical) مداروں میں سورج کے گرد گھومنے کے ساتھ ساتھ اپنے محور کے گرد بھی گھومتے ہیں۔

اس کے بعد یہ حقیقت کھلی کہ کوئی شے ساکن نہیں، سب حرکت پذیر ہیں۔ آئیں اب قرآن مجید کی سچائی کو ملاحظہ کریں اور اپنے پروردگار پر ایمان لے آئیں جو فرماتا ہے کہ

﴿ وَهُوَ الَّذِي خَلَقَ الْاَيْكُلَ وَالتَّهَارَ وَالشَّمْسَ وَالْقَمَرَ ط كَلٌّ فِي فَلَكَ يَسْبَحُونَ ﴿۳۳﴾

(سورة الانبياء: 21، آیت: 33)

ترجمہ: ”اور وہ اللہ ہی ہے جس نے رات اور دن بنائے اور سورج اور چاند کو پیدا کیا، یہ سارے کے سارے اپنے اپنے فلک میں تیر رہے ہیں۔“

’يَسْبَحُونَ‘، ماخوذ ہے ’سبحا‘ سے، جس کے معنی یہ ہیں کہ وہ چیز حرکت کے ساتھ ساتھ اپنے محور کے گرد بھی گھوم رہی ہے۔ یہ بات ثابت ہو چکی ہے کہ سورج اپنے محور کے گرد گھومتے ہوئے 25 دن میں اپنے محور کے گرد ایک چکر مکمل کر لیتا ہے۔ اس کے علاوہ سورج تقریباً 240 کلومیٹر فی سیکنڈ کی رفتار سے اپنے سیاروں سمیت خلا میں سفر کرتے ہوئے تقریباً 20 کروڑ سال میں ہمارے ملکی وے کہکشاں کے گرد اپنا ایک چکر مکمل کرتا ہے۔ سورج چاند بہت تیزی سے حرکت پذیر ہونے کے باوجود ایک دوسرے سے نہیں ٹکراتے۔ اللہ تعالیٰ نے آج سے 1400 سال پہلے ارشاد فرمایا:

﴿لَا الشَّمْسُ يَنْبَغِي لَهَا أَنْ تُدْرِكَ الْقَمَرَ وَلَا النُّجُومُ سَابِقَ الْفَلَاحِ ط وَكُلٌّ فِي فَلَكٍ يَسْبَحُونَ﴾ (سورۃ یس : 36 ، آیت : 40)

ترجمہ: ”نہ تو سورج کے بس میں ہے کہ وہ چاند کو جا پکڑے اور نہ رات دن سے پہلے آسکتی ہے، یہ سب اپنے اپنے فلک میں تیر رہے ہیں۔“

اس آیت میں بیان کردہ حقیقت یعنی سورج اور چاند کی اپنے اپنے مداروں میں حرکت اور خلا میں ان کے سفر کو جدید فلکیات نے حال ہی میں دریافت کیا ہے۔ چاند اپنے محور کے گرد تقریباً 29.5 دن میں ایک چکر مکمل کرتا ہے۔

شک کی گنجائش نہیں!! مذکورہ قرآنی آیات کی سائنسی حقائق سے تصدیق پر انسان حیرت زدہ ہو جاتا ہے۔ وہ حقائق جو فلکیات کے ماہرین پر بھی چند سو سال پہلے تک نہ کھل سکے، جن کے متعلق ۱۶۰۹ء میں صحیح سمت میں پیش رفت ہونا شروع ہوئی، ان کا 1400 سال پہلے مکمل درستگی کے ساتھ بیان ہو جانا ایسی حقیقت ہے جسے نہ تو نظر انداز کیا جاسکتا ہے، نہ ہی اسے غلط ثابت کرنا ممکن ہے اور نہ اس کی کوئی توجیہ ممکن ہے، سوائے اس کے کہ وہ جس نے ان سیاروں کو بنایا ہے، جو ان کی نگرانی کر رہا ہے، جس نے ان کو حرکت کا پابند کیا ہے یہ اُسی کا بیان ہو۔ کیا ان آیات کو سمجھ لینے

کے باوجود بھی آپ میں اشتیاق پیدا نہیں ہوا کہ آپ جانیں کہ قرآن مجید میں پیش کیے جانے والے علم کا منبع آخر کیا ہے؟ وہ اللہ کون ہے جو سورج، چاند اور دیگر سیاروں کو چلا رہا ہے؟ یہ جو کچھ آپ نے پڑھا یہ حقیقت ہے، ایسی حقیقت جس کا انکار ممکن نہیں۔ عقل و شعور رکھنے والا ہر شخص اسے تسلیم کیے بغیر نہیں رہ سکتا۔ آئیں ان حقائق کو تسلیم کرتے ہوئے قرآن مجید کو الہامی کتاب تسلیم کرتے ہوئے اس پر ایمان لے آئیں۔ اللہ ﷻ کو اپنا معبود اور اس کے پیارے رسول ﷺ کو اپنا رہبر تسلیم کر لیں۔

دلیل نمبر ۵: کائنات کی تخلیق کی ابتداء:

فلکیات کے ماہرین کے مطابق کائنات کی ابتداء عظیم دھماکے سے ہوئی ہے جسے بگ بینگ (Big Bang) کہا جاتا ہے۔ جب وقت کا ابھی آغاز نہیں ہوا تھا ($t=0$) اس وقت یہ پوری کائنات ایسے چھوٹے سے ریاضیاتی نقطے کی طرح تھی جس کا حجم صرف تھا لیکن اس کی کثافت (Density) لامحدود تھی۔ دھماکے کے بعد جیسے جیسے وقت بڑھتا گیا ($t=0,1,2,3,4,5,6\dots$) یہ نقطہ پھیلتا گیا جس سے کہکشائیں (Galaxies) وجود میں آئیں، ستارے اور سیارے بنے، زمین بنی جس پر ہم بیٹھے ہوئے ہیں۔ اس طرح بالآخر پوری کائنات وجود میں آگئی۔ اب تک 300 ارب سے زائد کہکشائیں دریافت ہو چکی ہیں ہر کہکشاں میں قریباً 250 ارب سے زائد ستارے (Stars) ہیں، سورج ان میں سے ایک ہے۔ عظیم دھماکا کا نظریہ (Big Bang) دریافت کرنے پر 1973ء میں دو سائنس دانوں کو نوبل انعام (Nobel Prize) ملا۔ قرآن مجید سے آج سے 1400 سال پہلے کچھ ایسی ہی پیشین گوئی کے اشارات ملتے ہیں۔

ارشاد باری تعالیٰ ہے:

﴿أَوَلَمْ يَرَ الَّذِينَ كَفَرُوا أَنَّ السَّمَوَاتِ وَالْأَرْضَ كَانَتَا رَتْقًا فَفَتَقْنَاهُمَا ط وَجَعَلْنَا مِنَ الْمَاءِ كُلَّ شَيْءٍ حَيٍّ ط أَفَلَا يُؤْمِنُونَ ﴿30﴾﴾ (سورۃ الانبیاء: 21، آیت: 30)

ترجمہ: ”کیا انکار کرنے والوں نے نہ دیکھا کہ آسمان اور زمین باہم ملے ہوئے تھے، پھر ہم نے انہیں جدا کیا اور پانی سے ہر زندہ چیز پیدا کی، کیا وہ (ہماری خلقی)

کو نہیں مانتے؟“

اس بات کی بھی تصدیق ہو چکی ہے کہ کہکشائیں بننے سے پہلے کائنات ابتدائی کیسی حالت میں تھی جس کو خالق نے اپنے ارادے سے کہکشاؤں میں تبدیل کر دیا۔ یہ بات قرآن مجید نے یوں بیان کی:

﴿ثُمَّ اسْتَوَىٰ إِلَى السَّمَاءِ وَهِيَ دُخَانٌ فَقَالَ لَهَا وَا لِلْأَرْضِ ائْتِيَا طَوْعًا أَوْ كَرْهًا ط
فَأَتَتَا أَتَيْنَا طَائِعِينَ ﴿۱۱﴾﴾ (سورۃ حم السجده: 41، آیت: 11)

ترجمہ: ”پھر وہ (اللہ) آسمان کی طرف متوجہ ہوا جو اس وقت دھواں تھا۔ اُس نے کہا: ”وجود میں آ جاؤ خوشی سے یا ناخوشی سے۔“ ان دونوں (آسمان اور زمین) نے کہا: ”ہم آگئے فرماں برداروں کی طرح۔“

ہمیں فخر ہونا چاہیے اس عظیم کتاب، اس عظیم رسول ﷺ پر ایمان لانے پر۔ اس اللہ ﷻ پر ایمان لانا کتنے بڑے فخر کی بات ہے جس کا حکم پوری کائنات میں جاری و ساری ہے، جس کے حکم کو زمین و آسمان سمجھتے ہیں اور خوشی سے اُسے تسلیم کرتے ہیں۔

دلیل نمبر ۶: پھیلتی ہوئی کائنات

امریکی ماہر فلکیات ایڈون ہبل نے ۱۹۲۵ء میں مشاہدات سے یہ بات ثابت کی کہ تمام کہکشائیں ایک دوسرے سے دور ہٹ رہی ہیں یعنی کائنات مسلسل پھیل رہی ہے۔ قرآن مجید میں اس حقیقت کو 1400 سال پہلے بیان کر دیا گیا۔ ارشاد باری تعالیٰ ہے:

﴿وَالسَّمَاءَ بَنَيْنَاهَا بِأَيْدٍ وَإِنَّا لَمُوسِعُونَ ﴿۴۷﴾﴾ (سورۃ الذاریات: 51، آیت: 47)

ترجمہ: ”اور بنایا ہے آسمان کو ہم نے اپنے زور بازو سے اور ہم اسے وسعت دے رہے ہیں۔“

عصر حاضر کے نامور فلکی ماہر فزکس نے اپنی کتاب اے بریف ہسٹری آف ٹائم (A Brief History of Time) میں کائنات کے پھیلنے کو بیسویں صدی کے عظیم علمی و فکری انقلابات میں سے ایک انقلاب قرار دیا ہے۔ وہ تاریک دور جس میں دور بین تک موجود نہیں تھی،

کائنات کی وسعتیں دریافت نہ ہوئی تھیں، کیا محض اتفاق سے اتنی بڑی صداقت نبی اکرم ﷺ کی زبان اقدس سے بیان ہوگئی؟ کیا محض اتفاق سے اتنی بڑی حقیقت بیان ہو جانا ممکن ہے؟ اگر نہیں تو پھر وہ کون سی چیز ہے جس نے آپ کو کائنات کے خالق و مالک سے دور رکھا ہوا ہے؟
 دلیل نمبر ۷: شہد کی مکھی، اللہ کی نشانی:

شہد کی مکھی کے متعلق خبر دیتے ہوئے اللہ تعالیٰ نے قرآن مجید میں ارشاد فرمایا:

﴿وَأَوْحَىٰ رَبُّكَ إِلَى النَّحْلِ أَنِ اتَّخِذِي مِنَ الْجِبَالِ بُيُوتًا وَمِنَ الشَّجَرِ وَمِمَّا يَعْرِشُونَ ۗ ثُمَّ كُلِي مِنْ كُلِّ الثَّمَرَاتِ فَاسْلُكِي سُبُلَ رَبِّكِ ذُلَالًا يَخْرُجُ مِنْ بُطُونِهَا شَرَابٌ مُّخْتَلِفٌ أَلْوَانُهُ فِيهِ شِفَاءٌ لِلنَّاسِ ۗ إِنَّ فِي ذَٰلِكَ لَآيَةً لِّقَوْمٍ يَتَفَكَّرُونَ ۝﴾ (سورة النحل: 16، آیت 68-69)

ترجمہ: ”اور تیرے رب نے شہد کی مکھی کے جی میں یہ بات ڈال دی کہ گھر بنا پہاڑوں میں اور درختوں میں اور ان چھپروں میں جو لوگ بناتے ہیں، پھر ہر قسم کے پھلوں کا رس چوس اور اپنے رب کی ہموار کی ہوئی راہوں پر چلتی رہ۔ اس مکھی کے پیٹ سے رنگ برنگ کا ایک شربت (شہد) نکلتا ہے، جس میں شفا ہے لوگوں کے لیے۔ بے شک اس میں نشانی ہے ان لوگوں کے لیے جو غور و فکر کرتے ہیں“

سبحان اللہ! اس آیت کریمہ میں حکمت بھری خبروں کے ساتھ ساتھ اللہ سبحانہ و تعالیٰ نے اسے اپنی نشانی قرار دیا ہے اور غور و فکر کی دعوت دی ہے۔ غور و فکر کرنے سے درج ذیل حقائق واضح ہوتے ہیں:

(i) اللہ تعالیٰ کی اس لامحدود طاقت و قدرت کا پتا چلتا ہے، جس نے تمام جانداروں کے دماغ میں اپنے امرکن سے ضروری ہدایت و رہنمائی ڈالی ہے جس کے مطابق جاندار اپنی زندگی بسر کرتے ہیں۔ شہد کی مکھی کے دماغ میں یہ بات ڈال دی کہ تیرا کام پھلوں کا رس چوسنا، اُسے شہد میں تبدیل کرنا اور اپنے چھتے پہاڑوں، درختوں اور چھپروں میں بنانا ہے۔ چنانچہ وہ اللہ کے حکم کی تعمیل میں زندگی بسر کرتی ہے۔ کیا یہ ایک ہی بات اللہ

پرایمان لانے کے لیے کافی نہیں؟

(ii) شہد کی مکھی کو عطا کردہ خاص مہارت کا بیان ہے جس کے ذریعے سے وہ اپنے راستے کی

پہچان کرتی ہے۔ چنانچہ وان فرش (Von Frisch) نے ۱۹۷۳ء میں جدید فوٹو گرافی

اور دیگر پیچیدہ مشاہداتی ذرائع کی مدد سے شہد کی مکھیوں کے انداز و اطوار اور خبر رسانی پر

تحقیق کر کے نوبل پرائز (Nobel Prize) حاصل کیا۔ اُس نے دریافت کیا کہ شہد

کی مکھی جب کوئی نیا باغ یا پودا دریافت کرتی ہے تو واپس جا کر مخصوص رقص

(Bee Dance) کے ذریعے سے اپنی ساتھی مکھیوں کو درست سمت اور پہنچنے کا نقشہ

بتاتی ہے۔ اس بات کا ہم مشاہدہ بھی کر سکتے ہیں کہ اکثر پھولوں کے باغوں میں کثرت

کے ساتھ شہد کی مکھیاں ہمارے فائدے کے لیے رس چوسنے میں مصروف نظر آتی ہیں۔

جو معلومات ۱۹۷۳ء میں جدید آلات سے دریافت ہوئیں وہ ۱۴۰۰ سال پہلے کس

طرح اتفاقاً بیان ہو گئیں؟ کیا خالق کی وحی کے بغیر ایسا بیان ممکن ہے؟

(iii) اللہ تعالیٰ نے مادہ جنس کو مخاطب کیا ہے یعنی وہ مکھی جو رس کی تلاش میں اپنا گھر چھوڑتی

ہے وہ مادہ مکھی ہے۔ اس بات کو دریافت کرتے ہوئے جدید تحقیق کو بھی پچھلے تین سو

سال لگ گئے۔ قرآن مجید میں اس خبر کا بیان ہونا اس کے منزل من اللہ ہونے کا واضح

ثبوت ہے۔

(iv) محض دو صدیاں قبل اس بات کی تصدیق ہوئی ہے کہ شہد مکھی کے پیٹ سے حاصل ہوتا

ہے جبکہ یہ خبر ڈیڑھ ہزار برس پہلے سے اس کتاب میں موجود ہے۔

اختصار کی خاطر تحریر کو صرف انھی دلائل تک محدود رکھا گیا ہے۔ جبکہ قرآن مجید میں اور بھی

بہت سے ایسے حقائق موجود ہیں جنہیں جدید سائنس نے حال ہی میں دریافت کیا، جیسے سورج کے

ایندھن کا بالآخر ختم ہونا، زندہ اشیاء کا آغاز پانی سے ہونا، سمندروں میں میٹھے اور کھاری پانی کی

دریافت، آبی چکر..... وغیرہ۔ یہ چیزیں انسان کو سوچنے پر مجبور کر دیتی ہیں کہ آخر اس کلام کے علم کا

منبع کیا ہے؟

آپ خوش قسمت ہیں کہ آپ کو کچھ حقائق سمجھنے کا موقع ملا۔ اگر آپ اس قرآن پر ایمان رکھتے ہیں تو آپ کو مبارک ہو، آپ کا فیصلہ درست تھا۔ اللہ ورسول ﷺ پر ایمان لانا بہت بڑی خوش نصیبی ہے۔ اُمید ہے آپ کا ایمان ان حقائق کی پہچان سے مزید پختہ ہوا ہوگا۔

اگر آپ کے دل نے بھی اس حقیقت کی تصدیق کر دی ہے کہ:

۱: قرآن مجید اللہ کی کتاب ہے۔

۲: رسول کریم ﷺ اللہ کے آخری رسول ہیں۔

۳: اللہ ﷻ اس کائنات کا خالق و مالک اور معبود برحق ہے۔

تو پھر اللہ ﷻ کا شکر ادا کرتے ہوئے، دین کو ترجیح اول بنانے کا عزم کریں، اپنی ذمہ داریوں کو پہچانیں اور انہیں پورا کرنے کی ہر ممکن کوشش کریں۔ یہ زندگی کے چند روز تو گزر رہی جانے ہیں، چاہے جس طرح بھی گزار لیے جائیں، لیکن آخرت کا نہ ختم ہونے والا وقت کیسے گزرے گا؟

اگر آپ اللہ ورسول ﷺ پر ایمان نہیں رکھتے تو آپ کو دعوت ہے مذکورہ دلائل پر غور و فکر کی۔ بلا تعصب پیش کردہ معلومات پر غور و فکر کریں کہ کیا پیش کردہ حقائق صداقت پر مبنی ہیں یا نہیں؟ اگر آپ نے بصیرت سے کام لیا اور ان چیزوں کے متعلق سوچا تو ان شاء اللہ عزوجل آپ پر راہ ہدایت آسانی سے کھل جائے گی۔ اللہ تعالیٰ ہم سب کا حامی و ناصر ہو۔ (آمین!)

قرآن مجید کی حیرت انگیز پیشین گوئیاں

فطری طور پر انسان کے اندر یہ خواہش موجود ہے کہ وہ چیزوں کے متعلق یقین حاصل کرے۔ یقین کی دولت حاصل ہونے کے بعد ہی انسان کے لیے صحیح طور پر عمل کی منزل پر گامزن ہونا ممکن ہوتا ہے۔ بجلی کی ننگی تاروں کو ہاتھ لگانے سے گریز کرنا، سانپ سے ڈرنا اور آگ سے بچنا اس یقین علم کی بنا پر ہے جو ہمیں ان کے متعلق حاصل ہے۔ اسی طرح کا یقینی علم جب تک ہمیں دین کی حقانیت کے متعلق حاصل نہ ہوگا ہم دین پر صحیح طور پر عمل پیرا نہیں ہو سکتے، اللہ ﷻ اور اس کا رسول ﷺ ہمارے لیے ترجیح اول (Top Priority) نہیں بن سکتے۔ اس لیے یہ ضروری ہے کہ عقل و شعور سے دین کی حقانیت اور صداقت کا یقین حاصل کیا جائے۔ اس کے لیے ایسے دلائل قطعہ کی ضرورت ہے جنہیں رد نہ کیا جاسکے۔ ایسے کچھ دلائل باب ۱ اور باب ۲ میں پیش کیے گئے ہیں جو زندگی کا رخ بدلنے کے لیے کافی ہیں۔ اس باب میں قرآن مجید کی پیشین گوئیوں کی بنیاد پر ایسے دلائل قطعہ پیش کیے جائیں گے جو ان شاء اللہ آپ کے اندر حق کی پہچان کے متعلق ایسا ہی یقین کامل پیدا کریں گے جیسا آپ کو آگ اور سانپ کے متعلق ہے۔

تاریخ میں ایسے ذہین اور باہمت لوگ تو ملتے ہیں جنہوں نے پیشین گوئی کی جرأت کی، لیکن زمانے نے ان کے پورا ہونے کی تصدیق نہ کی۔ پیشین گوئی کرنا تو آسان کام ہے لیکن اس کے پورا ہونے کے امکانات عام طور پر صفر ہوتے ہیں۔ حقیقت حال سے آگاہ ہونے کے لیے چند مثالیں پیش خدمت ہیں۔

نیولین بونا پارٹ اپنے وقت کا عظیم کامیاب جزل تھا۔ اپنی کامیابیوں پر اُسے اتنا ناز تھا کہ وہ اپنے آپ کو تقدیر کا مالک سمجھنے لگا، یہاں تک کہ اس نے قریبی مشیروں تک کے مشورے کو قبول

کرنا چھوڑ دیا۔ وہ کہا کرتا تھا کہ ”کامل غلبے کے سوا میرا کوئی دوسرا انجام نہیں ہو سکتا۔“ مگر اس کا جو انجام ہوا وہ سب کو معلوم ہے۔ ۱۲ جون ۱۸۱۵ء کو وہ اپنی سب سے بڑی فوج لے کر دشمن کو راستے میں ختم کرنے کے لیے پیرس سے روانہ ہوا، لیکن دشمن کے زرعے میں آ گیا اور جنوبی اٹلانٹک کے جزیرہ پر تہائی اور تلخ حالات میں پڑا پڑا ۵۱ مئی ۱۸۱۶ء کو زندگی سے ہاتھ دھو بیٹھا۔ ہٹلر نے ۱۴ مارچ ۱۹۳۶ء کو میونخ کی مشہور تقریر میں کہا:

”میں اپنے راستے پر اعتماد کے ساتھ چل رہا ہوں کہ غلبہ میرے حق میں مقدر ہو چکا

ہے“ (A Study of History (Abridgment) P-447)

مگر شکست اس عظیم ڈکٹیٹر کا مقدر بنی اور خود کشی کر کے اس نے جان دے دی۔

اس طرح کے موجودہ دور میں کئی واقعات ہم نے خود دیکھے سنے ہیں کہ لوگوں نے بہت بڑی بڑی پیشین گوئیاں کیں، لیکن وقت آنے پر سوائے شرمندگی کے کچھ ہاتھ نہ آیا۔ پیشین گوئیوں کے متعلق جو وضاحت پیش کی گئی ہے وہ حقیقت پر مبنی ہے۔ یقیناً آپ اس سے اتفاق کریں گے بلکہ آپ کا مشاہدہ بھی ہوگا۔

مگر پیش کردہ حقائق کے برعکس کتاب الہی (قرآن مجید) میں بھی بہت سی پیشین گوئیاں کی گئیں جو حرف بحرف پوری ہوئیں۔ ان تمام کی تمام پیشین گوئیوں کا حرف بحرف پورا ہونا اس بات کا بہت بڑا ثبوت ہے کہ یہ کلام اس مافوق ہستی کا ہے جس کے قبضے میں حالات کی باگ ڈور ہے، جو ہر چیز پر پورا قبضہ و قدرت رکھنے والا ہے اور ازل سے ابد تک کی ہر چیز کا مسلسل علم رکھنے والا ہے۔ آئیں ان میں سے چند پیشین گوئیاں ملاحظہ کریں اور اپنے اللہ پر یقین کامل حاصل کریں جس میں شک کی گنجائش نہ ہو۔

کتاب الہی کا محفوظ ہونا

قرآن مجید میں خالق کائنات نے بہت بڑی پیشین گوئی کی ہے کہ اس کتاب کو کوئی تبدیل نہیں کر سکتا، اس میں کوئی الفاظ کی کمی بیشی نہیں کر سکے گا اور یہ تا قیامت اپنی اصلی حالت میں قائم رہے گی، اس کی حفاظت کا ذمہ پروردگار نے خود لیا ہے۔ چنانچہ فرمایا:

﴿إِنَّا نَحْنُ نُزَلُّنَا الذِّكْرَ وَإِنَّا لَهُ لَحَفِظُونَ﴾ (سورة الحجر: 15، آیت: 9)
 ”بے شک یہ ذکر (قرآن مجید) ہم نے ہی نازل کیا ہے اور بے شک ہم ہی اس کے
 محافظ ہیں۔“

ایک اور جگہ فرمایا:

﴿لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ﴾

(سورة حَمَّ السجدة 41، آیت: 41-42)

”اور بے شک یہ قرآن بہت معزز کتاب ہے، باطل نہ اس میں سامنے سے آسکتا
 ہے نہ پیچھے سے۔“

1400 سال گزر گئے یہ کتاب جوں کی توں اپنی اصل حالت میں موجود ہے۔ حالانکہ
 ابتدائی ادوار میں پرنٹ میڈیا کا باقاعدہ نظام نہ تھا، یہاں تک کہ لکھنے کے لیے کاغذ تک میسر نہ
 تھے، اس کے باوجود اس کا اصل حالت میں قائم رہنا اللہ کی ذات کی بہت بڑی نشانی ہے۔ سابقہ
 الہامی کتابیں تورات، انجیل وغیرہ تھوڑے ہی عرصے میں تبدیل ہو گئیں، کیونکہ اللہ تعالیٰ نے ان کی
 حفاظت کا ذمہ نہ لیا تھا۔ آپ ﷺ کے بعد چونکہ پیغمبروں کے آنے کا سلسلہ بند ہو جانا تھا اور اس
 آخری کتاب نے قیامت تک کے لوگوں کے لیے ہدایت بنا تھا اس لیے اس کے اصلی حالت میں
 رہنے کی ذمہ داری پروردگار نے اپنے ذمے لے لی، جو اس بات کا واضح ثبوت ہے کہ یہ اللہ کا کلام
 ہے اور اللہ وہ ہے جس کی بات کو کوئی تبدیل نہیں کر سکتا۔

یہ کتاب اس لیے سلامت نہیں کہ اسے تبدیل کرنے کی کسی نے کوشش نہیں کی بلکہ اس وجہ
 سے سلامت ہے کہ اسے اللہ ﷻ سلامت رکھے ہوئے ہے اور اس نے اسے تبدیل نہیں ہونے

دیا۔

پیغمبر اسلام ﷺ اور ان کے ساتھیوں کی مدد و غلبہ اور کفار کا مغلوب ہونا

دلائل دیکھنے سے پہلے زمینی حقائق (Ground Realities) سے کچھ آگہی حاصل

کر لیں۔ چنانچہ جب آنحضرت ﷺ نے اسلام کی دعوت شروع کی تو تقریباً پورا عرب آپ ﷺ

کا مخالف ہو گیا۔ ایک طرف مشرک قبائل، دوسری طرف یہودی اور تیسری طرف منافقین جن کا مقصد اسلام کا لبادہ اوڑھ کر اسلام کی جڑیں کاٹنا تھا، یہ تینوں گروہ آپ ﷺ کے جانی دشمن ہو گئے اور ہر صورت آپ ﷺ کو ناکام کرنے کا فیصلہ کر لیا۔ دوسری طرف تھوڑے سے غلاموں اور کمزور لوگوں کے سوا کوئی آپ ﷺ کا ساتھی نہ تھا، انہیں حالات میں آپ ﷺ اپنی تحریک کو چلا رہے تھے، حالات اس قدر شدید ہو گئے کہ آپ اور آپ کے ساتھیوں کو اپنا وطن چھوڑ کر ہجرت کرنا پڑی۔ وطن چھوڑ کر جب آپ ﷺ مدینہ پہنچے تو آپ کے ساتھیوں کے پاس کوئی مکان نہ تھا۔ اکثر صحابہ کرام (رضی اللہ عنہم) ایک چبوتے پر زندگی گزارتے جس کا نام اصحاب صفہ پڑ گیا۔ ان کی تعداد تقریباً 400 تھی۔ ان کی حالت کے متعلق حضرت ابو ہریرہ رضی اللہ عنہ بیان کرتے ہیں کہ میں نے 70 صحابہ کو دیکھا جن میں سے ہر شخص کا حال یہ تھا کہ اس کے پاس یا تو صرف ایک تہ بند تھی یا صرف ایک چادر۔ وہ اسے اپنی گردن میں باندھ لیتا اور وہ اس کی پنڈلی تک لٹکتا رہتا۔ حضرت ابو ہریرہ رضی اللہ عنہ خود فاقے کی وجہ سے نڈھال مسجد نبوی میں لیٹے رہتے۔ (جامع ترمذی)

مخالفین مذاق اڑاتے تھے کہ یہ لوگ قضائے حاجت کے لیے مدینہ کی حدود سے باہر تو جا نہیں سکتے لیکن قیصر و کسریٰ پر غلبہ کی باتیں کرتے ہیں۔ چند انسانوں کے اس بے سرو سامان مدینے میں پڑے قافلے کو ہر آن چاروں طرف پھیلے دشمن سے خطرہ تھا کہ کہیں دشمن ان کو اچک نہ لے جائیں۔ زمینی حقائق (Ground Realities) کے مطابق آپ ﷺ کو ناکام ہو جانا چاہیے تھا لیکن اللہ کی طرف سے آپ کو کامیابی اور غلبہ کی بشارتیں تھیں۔ قرآنی آیات سے چند حقائق ملاحظہ کریں اور زبردست غلبے اور خوبیوں والے رب پر اپنا ایمان پختہ کریں۔

اللہ تعالیٰ کی حفاظت: اللہ تعالیٰ نے آپ ﷺ کو کتاب الہی کی تعلیمات لوگوں تک پہنچانے کا حکم جاری فرمایا اور آپ کی حفاظت اپنے ذمے لی۔ ارشاد باری تعالیٰ ہے:

﴿يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ ط وَإِنْ لَمْ تَفْعَلْ فَمَا بَلَّغْتَ

رِسَالَتَهُ ط وَاللَّهُ يَعْصِمُكَ مِنَ النَّاسِ ط إِنَّ اللَّهَ لَا يَهْدِي الْقَوْمَ الْكَافِرِينَ ﴿٥٠﴾

(سورة المائدة: 5، آیت: 67)

ترجمہ: ”اے رسول! جو کچھ بھی آپ پر آپ کے رب کی طرف سے نازل کیا گیا ہے اُسے (لوگوں تک) پہنچا دیجیے۔ اگر آپ نے ایسا نہ کیا تو آپ نے رسالت کا حق ادا نہ کیا اور آپ کا اللہ (خود) آپ کو لوگوں سے بچالے (حفاظت فرمائے) گا۔ بے شک اللہ تعالیٰ انکار کرنے والے لوگوں کو ہدایت نہیں دیتا۔“

ایسا ہی ہوا؛ چنانچہ زمانہ گواہ ہے کہ اللہ تعالیٰ نے ہر لحاظ سے آپ ﷺ کی حفاظت فرمائی۔ لوگوں نے آپ ﷺ کو قتل کرنے کے منصوبے بنائے لیکن وہ کامیاب نہ ہو سکے۔ دنیاوی اسباب کے تحت بھی مختلف ذرائع سے آپ ﷺ کی حفاظت کی گئی اور شدید حالات میں معجزانہ طور پر آپ ﷺ کو بچایا گیا جس کی صداقت کے متعلق تاریخ اور دیگر مستند کتب گواہ ہیں، جو اس بات کا کافی ثبوت ہے کہ آپ ﷺ اللہ تعالیٰ کے نبی تھے اور قرآن اللہ کی کتاب ہے۔

رسولوں کی مدد کا وعدہ: اللہ تعالیٰ نے سابقہ رسولوں اور اپنے آخری نبی مکرم ﷺ کی مدد کا پیشگی وعدہ کیا اور آپ کے لشکر کے غالب رہنے کی پیشگی خبر دی۔ چنانچہ ارشاد ہوا:

﴿وَلَقَدْ سَبَقَتْ كَلِمَتُنَا لِعِبَادِنَا الْمُرْسَلِينَ ۗ إِنَّهُمْ لَهُمُ الْمَنْصُورُونَ ۗ وَإِنَّ جُنَدَنَا لَهُمُ الْغَالِبُونَ ۗ﴾ (سورۃ الصافات: 37، آیت: 171-173)

ترجمہ: ”اور البتہ ہمارا وعدہ پہلے ہی اپنے رسولوں کے لیے صادر ہو چکا ہے کہ یقیناً وہی مدد کیے جائیں گے اور ہمارا لشکر ہی غالب رہے گا۔“

ایک اور جگہ فرمایا:

﴿كَتَبَ اللَّهُ لَأَعْلَبَنَّ أَنَا وَرُسُلِي ۗ إِنَّ اللَّهَ قَوْمِي عَزِيزٌ ۗ﴾

(سورۃ المجادلۃ: 58، آیت: 21)

ترجمہ: ”اللہ تعالیٰ (یہ بات) لکھ چکا ہے کہ بے شک میں اور میرے رسول ہی غالب رہیں گے۔ یقیناً اللہ زور آور اور غالب ہے۔“

درس عبرت: مذکورہ آیات میں انسانیت کے لیے بہت بڑی عبرت ہے کہ دنیاوی حالات ناموافق ہونے کے باوجود اپنے رسولوں کی دعوت کو دنیا کی بڑی بڑی طاقتوں کے سامنے غالب

کیا، بڑے بڑے لشکروں والے فرعون، نمرود، ہامان اور ابو جہل وغیرہ آئے لیکن تھوڑے سے کمزور اور غریب لوگوں پر غلبہ نہ کر سکے اور برے طریقے سے ناکام ہوئے، انبیائے کرام ﷺ کو ان کے مشن سے روک نہ سکے، اللہ تعالیٰ جن سے جتنا کام لینا چاہتا تھا وہ لیا۔

ناموافق حالات میں اتنا بڑا پیشگی دعویٰ کرنا کیا کوئی آسان کام تھا؟ کیا کوئی مخلوق اتنا بڑا دعویٰ کر کے ہر صورت اُسے پورا کر سکتی ہے؟ اس بات کی توجیہ اس کے سوا اور کیا ہو سکتی ہے کہ جن لوگوں کے متعلق یہ وعدہ کیا جا رہا ہے وہ اللہ ﷻ کے بھیجے ہوئے تھے اور اس وعدہ کا پورا ہو جانا یہ ثابت کرتا ہے کہ قرآن اللہ ﷻ کی کتاب ہے اور جن کی زبان اقدس سے قرآن کے الفاظ نکلے وہ اللہ ﷻ کے رسول ہیں۔ اگر کسی نے بات تسلیم کرنی ہو تو مذکورہ آیات اس کے لیے کافی ہیں۔

حیرت انگیز بشارت: مسلمانوں نے جس بے کسی کی حالت میں مکہ چھوڑا تھا اور جس طرح کفار مسلمانوں کی جان کے پیاسے تھے، لگتا یہی تھا کہ مسلمان کبھی باعزت طریقے سے حج و عمرہ کی غرض سے مکہ میں داخل نہ ہوں گے۔ لیکن وہ خالق جس کے ہاتھ میں تمام حالات کا دھارا ہے وہ مسلمانوں کو باعزت طریقے سے امن و امان کے ساتھ بیت اللہ (مکہ مکرمہ) میں داخل ہوتے دیکھنا چاہتا تھا، چنانچہ بطور تسلی اُس نے خواب کے ذریعے سے اپنے پیارے رسول جناب حضرت محمد مصطفیٰ ﷺ کو مکہ میں داخل ہونے کی پیشگی خوش خبری دی، ارشاد ہوا:

﴿لَقَدْ صَدَقَ اللَّهُ رَسُولَهُ الرُّؤْيَا بِالْحَقِّ لَتَدْخُلُنَّ الْمَسْجِدَ الْحَرَامَ إِنِ شَاءَ اللَّهُ أَمِنِينَ مُحْلِقِينَ دُؤُوسًا وَمَقْصِرِينَ لَا تَخَافُونَ فَعَلِمَ مَا لَمْ تَعْلَمُوا فَجَعَلَ مِنْ دُونِ ذَلِكَ فَتْحًا قَرِيبًا﴾ (سورة الفتح: 48، آیت: 27)

ترجمہ: ”بے شک اللہ نے اپنے رسول کو سچا خواب دکھایا کہ ان شاء اللہ تم یقیناً پورے امن و امان کے ساتھ مسجد حرام میں داخل ہو گے، سرمنڈواتے ہوئے اور سر کے بال کترواتے ہوئے (چین کے ساتھ) نڈر ہو کر۔ وہ ان امور کو جانتا ہے جنہیں تم نہیں جانتے۔ پس اُس نے اس سے پہلے تمہیں ایک نزدیک کی فتح کی خبر دی۔“

چنانچہ آپ ﷺ اسے بشارت عظیم سمجھتے ہوئے فوراً آمادہ ہو گئے، منادی کرا دی گئی اور

رخت سفر باندھ لیا گیا۔ راستے میں حدیبیہ کے مقام پر صلح ہوئی جس کے نتیجے میں بکثرت لوگ مسلمان ہوئے۔ چنانچہ آئندہ سال مسلمانوں نے نہایت امن وامان کے ساتھ عمرہ کیا۔ یوں اللہ کی بات پوری ہو گئی۔

کیا اتنی بڑی صداقت اس حقیقت کا واضح ثبوت نہیں کہ یہ قرآن اللہ کی سچی کتاب ہے اور جناب محمد ﷺ اللہ کے سچے رسول ہیں؟ آخر کس طرح ان حقائق کو نظر انداز کیا جائے۔

چند مزید آیات:

ایمان کی پختگی کے لیے چند اور آیات ملاحظہ کر لیں جن میں اللہ تعالیٰ نے نبی کریم ﷺ اور آپ کے ساتھیوں کے غالب رہنے کی پیشگی خوش خبریاں دیں۔ اللہ تعالیٰ نے فرمایا:

﴿لَنْ يَضُرَّوْكُمْ إِلَّا أَذًى ط وَ إِنْ يُقَاتِلُوْكُمْ يُؤَلُّوْكُمْ اَلَادْبَارُف ثُمَّ لَا يُضْرُوْنَ ۝﴾ (سورة آل عمران: 3، آیت: 111)

ترجمہ: ”یہ تمہیں ستانے (زبانی بہتان تراشی اور افترا) کے سوا اور زیادہ ضرر نہیں پہنچا سکتے۔ اگر لڑائی کا موقع آجائے تو پیٹھ موڑ لیں گے، پھر ان کی مدد نہ کی جائے گی۔“

﴿وَلَا تَهِنُوا وَلَا تَحْزَنُوا وَأَنْتُمْ اَلْأَعْلَوْنَ إِنْ كُنْتُمْ مُّؤْمِنِينَ ۝﴾

(سورة آل عمران: 3، آیت: 139)

ترجمہ: ”تم نہ سستی کرو اور نہ غمگین ہو، تم ہی غالب رہو گے اگر تم ایمان دار ہو۔“

﴿قَاتِلُوْهُمْ يُعَذِّبْهُمُ اللّٰهُ بِاَيِّدٍ بَلِيْغٍمْ وَ يُخْزِهِمْ وَ يَضْرِكْهُمْ عَلَيْهِمْ وَ يَكْشِفْ صُدُوْرَ قَوْمٍ مُّؤْمِنِيْنَ ۝﴾ (سورة التوبة: 9، آیت: 14)

ترجمہ: ”ان سے تم جنگ کرو، اللہ تعالیٰ انہیں تمہارے ہاتھوں عذاب دے گا، انہیں ذلیل و رسوا کرے گا، تمہیں ان پر مدد دے گا اور ایمان والوں کے کلیجے ٹھنڈے کرے گا۔“

کیا حق کی پہچان اور قبولیت کے لیے یہ دلائل کافی نہیں؟

کفار کے بارے میں پیشین گوئیاں

جس طرح مسلمانوں کی تسلی اور حوصلہ افزائی کے لیے انہیں پیشگی خوش خبریاں دی گئیں، اسی طرح کفار کے ناکام و نامراد ہونے کی خبریں بھی وقت سے پہلے ہی دے دی گئیں۔ ایسی چند خبریں ملاحظہ کریں اور اپنی قسمت پر رشک کریں کہ آپ اس اللہ پر ایمان لے آئے جو کائنات کی سب سے بڑی حقیقت ہے۔

کفار نے مسلمانوں کو مغلوب کرنے کے لیے ہر حربہ استعمال کیا، مال و دولت اور دیگر وسائل بروئے کار لائے، لیکن اللہ ﷻ نے انہیں کامیاب نہ ہونے دیا اور وقت آنے سے پہلے ہی ان کی ناکامی کی خبر دی۔ چنانچہ ارشاد ہوا:

﴿إِنَّ الَّذِينَ كَفَرُوا يُنْفِقُونَ أَمْوَالَهُمْ لِيَصُدَّوْا عَن سَبِيلِ اللَّهِ فَسَيُنْفِقُونَهَا ثُمَّ تَكُونُ عَلَيْهِمْ حَسْرَةً ثُمَّ يُغْلَبُونَ وَالَّذِينَ كَفَرُوا إِلَىٰ جَهَنَّمَ يُحْشَرُونَ ﴿۳۶﴾﴾

(سورۃ انفال: 8، آیت: 36)

ترجمہ: ”بے شک یہ کافر لوگ اپنے مالوں کو اس لیے خرچ کر رہے ہیں کہ (لوگوں کو) اللہ کی راہ سے روکیں۔ سو یہ لوگ تو اپنے مالوں کو خرچ کرتے ہی رہیں گے، پھر (ایسا وقت آئے گا جب) وہ مال ان کے حق میں باعث حسرت ہو جائیں گے۔ پھر یہ (کافر) مغلوب ہو جائیں گے اور انکار کرنے والوں کو دوزخ کی طرف جمع کیا جائے گا۔“

کیا اللہ ﷻ کے سوا اتنی بڑی پیشگی خبر کوئی دے سکتا ہے؟ تو پھر آپ ایمان کیوں نہیں لاتے؟ موافق حالات اور مادی وسائل سے لیس کفار کو اپنی طاقت پر بڑا گھمنڈ تھا اور انہیں یقین تھا کہ وہ بے بس کمزور مسلمانوں پر غالب ہو جائیں گے، لیکن وقت سے پہلے اللہ نے ان کو مغلوب کرنے کی خبر دی۔ ارشاد ہوا:

﴿أَمْ يَقُولُونَ نَحْنُ جَمِيعٌ مُّنتَصِرٌ سِيَهْرَمُ الْجَمِيعُ وَيَوْمَ لَا تَبْقَىٰ﴾

(سورۃ القمر: 54، آیت: 44-45)

ترجمہ: ”یا یہ کہتے ہیں کہ ہم غلبہ پانے والی جماعت ہیں، عنقریب یہ جماعت شکست

دی جائے گی اور یہ پیٹھ پھر کر بھاگے گی۔“

اللہ کی بات پوری ہو کر رہی۔ چنانچہ اس آیت کریمہ کے نزول کے بعد بدر کا معرکہ ہوا جس میں کفار کا زعم و فخر خاک میں مل گیا، انہیں شکست ہوئی اور وہ پیٹھ پھیر کر بھاگ گئے۔ اس معرکہ کے بعد جب آنحضرت ﷺ خیمے سے باہر تشریف لائے تو آپ کی زبان مبارک پر اوپر ذکر کردہ آیت کریمہ تھی۔ (صحیح بخاری، کتاب التفسیر)

تمام دلائل ایک طرف! آپ سب دلائل اور حقائق سے چشم پوشی کر لیں اور صرف ایک اس دلیل کو سامنے رکھ لیں۔ تمام مخلوقات مل کر قیامت تک اس کی توجیہات بیان کریں تو پھر بھی نہ کر سکیں گی صرف ایک ہی نتیجے پر متفق ہونا پڑے گا کہ یا تو یہ آیت کریمہ بدر کے وقوع پذیر ہونے کے بعد قرآن مجید میں داخل کی گئی ہے جو ثابت نہیں کیا جاسکتا۔ پھر یہی صحیح نتیجہ نکلتا ہے کہ یہ قرآن اللہ کی کتاب ہے۔ (۲) جناب حضرت محمد مصطفیٰ ﷺ اللہ کے سچے رسول ہیں۔

(۳) اللہ ﷻ کائنات کی سب سے بڑی حقیقت ہے جو ہر چیز پر قادر ہے۔

پس مبارک ہوں ان لوگوں کو جو بن دیکھے کائنات کی سب سے بڑی حقیقت اللہ ﷻ کی ذات پر ایمان لے آئے ہیں۔ اگر آپ کو یقین کامل حاصل ہو گیا ہے تو اللہ کو زندگی کی سب سے بڑی ترجیح (Top Priority) بنانے میں دیر نہ کریں۔ فیصلہ ابھی کریں کہ زندگی کے ایام کسی وقت بھی ختم ہو سکتے ہیں۔

ابو جہل کو دھمکی: ابو جہل نبی کریم ﷺ کی مخالفت اور دشمنی سے آپ کو نماز پڑھنے سے روکتا تھا، سخت دھمکی آمیز باتیں کرتا اور کہتا: اللہ کی قسم! اس وادی میں سب سے زیادہ میرے حمایتی اور مجلس والے ہیں۔ اس پر درج ذیل آیات نازل ہوئیں:

﴿كَلَّا لَئِن لَّمْ يَنْتَهِ لِنَسْفَعَنَّ بِالنَّاصِيَةِ ۖ لِنَاصِيَةٍ كَاذِبَةٍ خَاطِئَةٍ ۗ فَلْيَدْعُ

نَادِيَهُ ۗ سَنَدْعُ الزَّبَانِيَةَ ۗ﴾ (سورة العلق : 96، آیت 15-18)

ترجمہ: ”یقیناً اگر یہ باز نہ آیا تو ہم اس کی پیشانی کے بال پکڑ کر گھسیٹیں گے، ایسی پیشانی جو جھوٹی خطا کار ہے۔ یہ اپنی مجلس والوں کو بلا لے، ہم بھی (دوزخ) کے

پیداوں کو بلا لیں گے۔“

حضرت ابن عباس رضی اللہ عنہما فرماتے ہیں: اگر وہ (ابوجہل) اپنے حمایتیوں کو بلاتا تو اسی وقت عذاب کے فرشتے اسے پکڑ لیتے۔ (جامع ترمذی، تفسیر سورۃ اقرأ)
چنانچہ ابوجہل کو ذلیل رسوا کر دیا گیا اور اس کا انجام عبرتناک ہوا۔
بالآخر پیغمبر اسلام صلی اللہ علیہ وسلم کی شان دار کامیابی

اللہ تعالیٰ کا فیصلہ چونکہ دین حق کو سر بلند کرنا تھا اس لیے کافروں کی تدبیریں حالات سازگار ہونے کے باوجود ان کے کام نہ آسکیں۔ اُس نے بے بس اور کمزور و ناتواں مسلمانوں کو مکمل غالب کرنے کی پیشگی خبریوں دی:

﴿يُرِيدُونَ لِيُطْفِئُوا نُورَ اللَّهِ بِأَفْوَاهِهِمْ وَاللَّهُ مُتِمُّ نُورِهِ وَلَوْ كَرِهَ الْكَافِرُونَ ۝ هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ ۝﴾ (سورۃ الصف: 61، آیت: 8-9)

ترجمہ: ”یہ لوگ چاہتے ہیں کہ اللہ کی روشنی کو اپنی پھونکوں سے بجھا دیں اور (جبکہ) اللہ نے یہ فیصلہ کیا ہے کہ وہ اپنی روشنی (اسلام) کو مکمل کر کے رہے گا، خواہ (یہ کام) منکروں کے لیے کتنا ہی ناگوار ہو۔ وہی (اللہ) تو ہے جس نے اپنے رسول کو ہدایت اور دین حق دے کر بھیجا تا کہ اس کو تمام دینوں پر غالب کر دے، خواہ شرک کرنے والوں کو یہ کتنا ہی ناگوار گزرے۔“

اس دعوے کو کیے کچھ ہی عرصہ گزرا تھا کہ سارا عرب آپ کے قبضے میں آ گیا۔ تھوڑے سے نہتے اور بے سر و سامان لوگ کثیر لوگوں پر، جن کے پاس ہتھیاروں اور ساز و سامان کا ذخیرہ تھا اور وقت جن کا ساتھ دے رہا تھا، ان پر غالب آ گئے۔ یوں اللہ تعالیٰ نے اپنا پیشگی دعویٰ پورا کر دکھایا۔ ان حقائق کی عالم دنیا کے اسباب و ذرائع اور مادی اصطلاحات کے مطابق کوئی اور توجیہ ممکن نہیں، سوائے اس کے کہ نبی کریم صلی اللہ علیہ وسلم دنیا میں اللہ کے نمائندے تھے، کائناتی طاقت آپ کے ساتھ تھی۔ ورنہ محض انسان یہ کام نہیں کر سکتا۔ یہ ایسی حقیقت ہے جس کی انسانی تاریخ میں کوئی

ایک مثال بھی نہیں ملتی۔ اپنے تو اپنے، غیروں نے بھی اس ناقابل یقین صورت حال کا اعتراف کیا۔ چنانچہ:

جے ڈبلیو ایچ اسٹوبرٹ (J.W.H. Stobert) نے اعتراف کیا کہ ”جناب محمد (ﷺ) کے پاس جتنے کم ذرائع تھے، اور جو وسیع اور مستقل کارنامہ آپ نے انجام دیا، اس اعتبار سے دیکھا جائے تو ساری انسانی تاریخ میں اتنا نمایاں طور پر درخشاں نام اور کوئی نظر نہیں آتا جتنا نبی عربی کا ہے۔“

(Islam & Its Founder, P.228)

سرویم میور (Milliam Moir) نے کہا:

”جناب محمد (ﷺ) نے دشمنوں کے منصوبوں کو خاک میں ملا دیا۔ انہیں مٹھی بھر آدمیوں کے ساتھ دن رات اپنی کامیابی کا انتظار رہتا تھا۔ بظاہر بالکل غیر محفوظ بلکہ یوں کہیے کہ شیر کے منہ میں رہ کر وہ ہمت دکھائی کہ اس کی نظیر اگر کہیں مل سکتی ہے تو صرف بائبل میں جہاں ایک نبی کے متعلق ذکر آیا ہے کہ انہوں نے اللہ سے کہا تھا کہ صرف میں رہ گیا ہوں۔“

(Life of Muhammad (P.B.U.H, P.221)

آئیں ان حقائق کو تسلیم کرتے ہوئے اللہ ﷻ، اس کے رسول ﷺ اور اس کی کتاب پر ایمان لے آئیں اور ان کو زندگی کی ترجیح اول (Top Priority) بنالیں۔ اللہ ہمیں اس کی توفیق عطا فرمائیں۔ (آمین!)

ایک اور ایمان افروز حقیقت

اللہ کی ذات کے وجود (Existence)، آنحضور ﷺ کے برحق رسول اور قرآن مجید کے اللہ کی کتاب ہونے پر یقین حاصل ہو جانے کے بعد، اسی کتاب سے دیگر اقوام کے متعلق ایک اور حیرت انگیز دلیل پیش خدمت ہے تاکہ ایمان اور مضبوط ہو جائے۔

اہل روم کا مغلوب ہونے کے بعد دوبارہ ایرانیوں پر غالب آنا

مذکورہ حیرت انگیز حقیقت کی پیشگی خبر قرآن مجید نے یوں دی:

﴿الْمَلَأْنَا غُلْبَتِ الرُّومِ ۚ فِي آدْنَى الْأَرْضِ وَهُمْ قَرِيبٌ مِّنْ غَلْبِهِمْ سِيَغْلَبُونَ ۚ فِي بَضْعِ سِنِينَ ۗ لِلَّهِ الْأَمْرُ مِنْ قَبْلُ وَمِنْ بَعْدُ ۗ وَيَوْمَئِذٍ يُفْرِحُ الْمُؤْمِنُونَ ۚ بِبَصْرِ اللَّهِ ۗ يَنْصُرُ مَن يَشَاءُ ۗ وَهُوَ الْعَزِيزُ الرَّحِيمُ ۗ﴾

(سورة الروم: 30، آیت: 1-5)

ترجمہ: ”رومی مغلوب ہو گئے نزدیک کی زمین میں اور وہ مغلوب ہونے کے بعد عنقریب (پھر سے) غالب آ جائیں گے، چند ہی سال میں۔ اس سے پہلے اور اس کے بعد بھی اختیار اللہ تعالیٰ ہی کا ہے۔ اس روز مسلمان شادمان ہوں گے اللہ کی مدد سے۔ وہ جس کی چاہتا ہے مدد کرتا ہے۔ وہ بہت غالب اور رحم کرنے والا ہے۔“

عہد رسالت میں دو بڑی طاقتیں ایک فارس (ایران) اور دوسری روم تھی۔ ایرانی اس وقت آتش پرست تھے جبکہ رومی اہل کتاب عیسائی تھے۔ مسلمانوں کی ہمدردیاں عیسائیوں کے ساتھ تھیں کیونکہ وہ اہل کتاب تھے، جبکہ مشرکین مکہ کی ہمدردیاں ایرانیوں کے ساتھ تھیں کیونکہ دونوں غیر اللہ کے پجاری تھے۔ آنحضرت ﷺ کی بعثت کے چند سال بعد ایرانی حکومت رومیوں پر غالب آ گئی جس پر مشرک خوش ہوئے اور مسلمان غم زدہ ہو گئے۔ آتش پرستوں نے رومی علاقے پر قبضہ کر کے عیسائی مذہب کو مٹانے کے لیے شدید ترین مظالم شروع کیے، گر جاگھر مسمار کر دیے گئے اور قریباً ایک لاکھ عیسائیوں کو بے گناہ قتل کر دیا گیا، ہر جگہ آتش کدے تعمیر کیے گئے اور آگ اور سورج کی جبری پرستش کو رواج دیا گیا۔ یہاں تک کہ قیصر روم نے ملک بچانے کے بجائے اپنی ذات کو بچانے کا فیصلہ کر لیا اور قسطنطنیہ کو چھوڑ کر بحری راستے سے اپنی جنوبی افریقہ کی ساحلی قیام گاہ میں جانے کا طے کر لیا۔

جتنا روم کے زوال پر لکھا گیا ہے اتنا شاید ہی کسی تہذیب کے خاتمے پر لکھا گیا ہو۔ اس زوال کی تفصیلات "Edward Gibben" نے اپنی مشہور کتاب "The History of the Decline & Fall of the Roman Empire" میں قلم بند کی ہیں۔

جس طرح رومی سلطنت زوال پذیر ہوئی مورخین کے مطابق چند سالوں میں اس کا دوبارہ

غالب آنا کسی طرح بھی ممکن نہ تھا۔ کفار کو قرآن مجید کی یہ پیشین گوئی ناممکن العمل نظر آتی تھی۔ جب سورہ روم کی مذکورہ آیات نازل ہوئیں تو کفار مکہ نے اس کا خوب مذاق اڑایا۔ تاہم مسلمانوں کو اللہ ﷻ کے اس فرمان پر پورا یقین تھا، اسی لیے حضرت ابو بکر صدیق رضی اللہ عنہ نے ابو جہل سے یہ شرط باندھ لی کہ رومی 5 سال کے اندر دوبارہ غالب آجائیں گے۔ جب آپ ﷺ کے علم میں یہ بات آئی تو آپ ﷺ نے فرمایا (بِضْع) کا لفظ 3 سے 10 تک کے عدد کے لیے استعمال ہوتا ہے۔ تم نے 5 سال کی مدت کم کر رکھی ہے، اس میں اضافہ کر لو۔ چنانچہ معجزانہ طور پر رومی 9 سال کی مدت میں دوبارہ روم پر غالب آگئے، جس سے مسلمانوں کو بڑی خوشی ہوئی۔ (جامع ترمذی، تفسیر سورہ روم)

اب تو انکار کی کوئی صورت باقی نہ رہی!

اگر ایسا ہوتا کہ کوئی ایک آدھ پیشین گوئی سچ ثابت ہو جاتی اور باقی غلط ہو جاتیں تو پھر بھی کوئی صورت تھی انکار کی، لیکن ساری کی ساری پیشین گوئیوں کا حرف بحرف سچا ثابت ہو جانا کیا ہمارے ذہن کے درتچے کھولنے کے لیے کافی نہیں کہ ہم اس صداقت کو تسلیم کر لیں؟ کیا ان حقائق کا نتیجہ اسلام کی صداقت کے سوا کوئی اور بھی نکل سکتا ہے؟ اس اٹل حقیقت نے عقل و بصیرت کی بنا پر حق کو تسلیم کرنے کا ایسا زبردست موقع دیا ہے کہ انکار کے تمام راستے بند کر دیئے ہیں۔ آنے والے وقت سے 10 سال پہلے ایسی پیشین گوئی کر دینا، بظاہر اسباب جس کے پورا ہونے کے الٹ جا رہے ہوں، اس کا مذکورہ وقت (بِضْع: 10-3) سال میں پورا ہو جانا تمام نسل انسانی کو دعوت غور و فکر دیتا ہے عقل و دانش کے ساتھ سوچنے کی۔ یہ جو کچھ آپ نے ملاحظہ کیا محض الفاظ تو نہیں، یا کوئی ناول یا کہانی تو نہیں، جسے نظر انداز کر دیا جائے۔ یہ بہت بڑی حقیقت ہے جو اس بات کا واضح ثبوت دے رہی ہے کہ قرآن مجید اللہ کی کتاب ہے، جن پر یہ نازل ہوئی وہ یقیناً اللہ کے رسول ہیں، اور اللہ اس کائنات کی سب سے بڑی حقیقت ہے، تمام ذرائع و وسائل اس کے قبضہ قدرت میں ہیں۔

اس باب میں جہاں آپ کو حق کی صداقت پر عین الیقین حاصل ہو اوہیں آپ کو اللہ کا بھی کچھ تعارف نصیب ہوا کہ اللہ ﷻ وہ ہے جس کے فیصلوں کے آگے نہ زمانے رکاوٹ بنتے ہیں نہ حالات اس کے فیصلوں کو تبدیل کر سکتے ہیں۔ اس کا علم ازل تا ابد ہر چیز کا احاطہ کیے ہوئے ہے۔

جو ہو چکا وہ بھی اس کے علم میں، اور جو ابھی ہونا ہے اس کی بھی وہ پوری پوری خبر رکھتا ہے۔ اس کی صفت ہے:

﴿وَسِعَتْ كُلُّ شَيْءٍ رَّحْمَةً وَعِلْمًا﴾ (سورة المؤمن، آیت: 7)

ترجمہ: ”تو نے ہر چیز کو اپنی رحمت اور علم سے گھیر رکھا ہے۔“

﴿يَعْلَمُ مَا بَيْنَ أَيْدِيهِمْ وَمَا خَلْفَهُمْ﴾ (سورة البقرہ: 2، آیت: 255)

ترجمہ: ”وہ (ہر اس چیز کو) جانتا ہے جو ان کے سامنے ہے اور جو ان کے پیچھے ہے۔“

حالات و واقعات سمیت ہر چیز اس کے قبضہ اختیار میں ہے۔ کیا ایسی خصوصیات والی ذات سے غافل رہ کر زندگی بسر کرنا کوئی عقل مندی ہے؟ کوئی عقل مند انسان ایسی حیران کن خصوصیات والے رب سے دور رہ سکتا ہے؟ آئیں یقین کی اس دولت کے ملنے کی خوشی میں اس کا ہونے کا فیصلہ کر لیا جائے، اُسے اپنی زندگی کی ترجیح اول بنا لیا جائے۔ اللہ تعالیٰ ہمیں سعادت عطا فرمائے۔ (آمین!)

آج آپ کو آپ کے رب کی اس بات پر یقین کی دولت ملی کہ

﴿وَاتَمَّتْ كَلِمَتُ رَبِّكَ صِدْقًا وَعَدْلًا لَا مُبَدِّلَ لِكَلِمَاتِهِ ۗ وَهُوَ السَّمِيعُ

الْعَلِيمُ ﴿۱۱۶﴾﴾ (سورة الانعام : 6، آیت: 116)

ترجمہ: ”اور پوری ہو گئی تیرے رب کی (ہر) بات سچائی اور عدل کے ساتھ۔ اس

کے کلمات کو کوئی تبدیل کرنے والا نہیں، وہ تو سننے والا، جاننے والا ہے۔“

فیصلہ کریں!

اگر آپ قرآن مجید پر ایمان نہیں رکھتے تو آپ سے گزارش ہے کہ اس باب میں جو کچھ آپ نے پڑھا یا تو اسے غلط ثابت کریں اور ہماری بھی رہنمائی کریں۔ اگر ایسا نہ کر سکیں تو پھر ان حقائق کو تسلیم کرتے ہوئے اللہ و رسول ﷺ پر ایمان لے آئیں۔ ان شاء اللہ دنیا و آخرت میں حقیقی خوشیاں آپ کا مقدر بن جائیں گی۔ قرآن مجید کی چند چیزوں کی غلط سمجھ کی بنیاد پر اس میں موجود بے شمار ناقابل تردید یقینی دلائل کو نظر انداز کر دینا بہت بڑی نا انصافی ہے۔

اللہ کی نشانیاں آفاقِ عالم میں

اللہ تعالیٰ کا بے حد شکر ہے جس کی توفیق سے ہم نے باب میں اپنے آپ کو پہچانا، باب ۲ میں آیات الہی اور جدید سائنس کے تقابل سے قرآن مجید کے الہامی کتاب ہونے پر یقین حاصل کیا۔ پھر باب ۴ میں قرآنی پیشین گوئیوں کے حرف بحرف پورا ہونے کی صداقت سے اللہ و رسول ﷺ اور کتاب الہی پر پختہ یقین حاصل کیا۔ مذکورہ ایمان و یقین کے علمی خزانے کو سمیٹنے کے بعد اب ہم اللہ ﷻ کی مدد اور اس کی توفیق سے آفاقِ عالم میں پائی جانے والی قدرت کی عظیم نشانیوں کو دیکھتے ہیں تاکہ ہمارے لیے حق کی پہچان کا راستہ مزید آسان ہو جائے اور ہمیں ایمان کی ایسی پختگی حاصل ہو جائے کہ زمانے کے حوادث اسے متزلزل نہ کر سکیں۔

نوٹ:..... اس باب میں قرآنی آیات اس تناظر میں پیش کی جائیں گی کہ آپ قرآن مجید کو الہامی کتاب تسلیم کر چکے ہیں۔ پھر بھی اگر کوئی شک ہو تو باب ۲ اور باب ۳ پر غور و فکر کریں، ان شاء اللہ مقصود تک پہنچ جائیں گے۔

بنیادی سوال! آفاقِ عالم میں اللہ تعالیٰ کی نشانیوں کے حوالے سے جو بنیادی سوال پیدا ہوتا ہے وہ یہ ہے کہ عالم دنیا میں کچھ کام تو انسان کے ذمے ہیں، جیسے زمین میں ہل جوتنا، بیج بونا، پانی لگانا، فصلوں کو کاٹنا، آٹا گوندھنا، مکانات تعمیر کرنا، آلات بنانا وغیرہ وغیرہ۔ ہمارے مشاہدے میں ہے کہ ایسے کام خود بخود نہیں ہوتے بلکہ انہیں کرنا پڑتا ہے۔ مثال کے طور پر کوئی کہے کہ امریکہ میں ہوائی جھکڑ چلنے سے لوہے وغیرہ کا کچرا اکٹھا ہوا، جس سے خود بخود ہوائی جہاز (Boeing) بن گیا ہے، دنیا کا کوئی انسان اسے تسلیم نہیں کرے گا، بلکہ ایسا دعویٰ کرنے والے کو لوگ کہیں گے کہ اس کا داغ چل گیا ہے۔ یا کوئی کہے کہ فلاں مکان یا پلازا خود بخود تعمیر ہو گیا ہے، کیا اس بات کو تسلیم کیا

جائے گا؟ یہاں تک کہ چھوٹی سے چھوٹی چیز، کاغذ، قلم وغیرہ کے خود بخود بننے کو کوئی تسلیم نہیں کرے گا، کیوں کہ ان چیزوں کو کبھی ہم نے خود بخود بننے نہیں دیکھا۔

توجہ طلب بات: یہ ہے کہ انسان کا پیدا ہونا، درختوں کا اگنا، ان پر خوش ذائقہ پھلوں کا لگ کر پکنا، خوب صورت پھولوں کا پیدا ہونا، مختلف اقسام کے جانوروں کا پیدا ہونا، سورج اور چاند کا مقررہ اوقات پر چڑھنا، ڈوبنا، دن رات کا بدل بدل کر آنا جانا وغیرہ، کیا کاغذ قلم وغیرہ سے بھی گئے گزرے کام ہیں؟ جن کے متعلق ہم یہ کہہ دیتے ہیں کہ یہ قدرتی عوامل ہیں جو خود بخود ہو رہے ہیں اور ان پر غور و فکر نہیں کرتے۔ اگر ہم ان چیزوں پر غور و فکر کریں تو یقیناً ان چیزوں کے تخلیق کرنے والے تک پہنچ جائیں۔ اسی لیے خالق کائنات نے انسان کو کائنات میں غور و فکر کرنے کی دعوت دی ہے۔ ارشاد باری تعالیٰ ہے:

﴿إِنَّ فِي خَلْقِ السَّمَوَاتِ وَالْأَرْضِ وَالاخْتِلافِ اللَّيْلِ وَالنَّهَارِ لآيَاتٍ لِّأُولِي
الْأَلْبَابِ ۝ الَّذِينَ يَذْكُرُونَ اللَّهَ قِيَمًا وَقُعُودًا وَعَلَىٰ جُنُوبِهِمْ وَيَتَفَكَّرُونَ فِي
خَلْقِ السَّمَوَاتِ وَالْأَرْضِ رَبَّنَا مَا خَلَقْتَ هَذَا بَاطِلًا ۖ سُبْحَانَكَ فَقِنَا عَذَابَ
النَّارِ ۝﴾ (سورة آل عمران: 3، آیت: 190-191)

ترجمہ: ”یقیناً آسمان اور زمین کی پیدائش میں اور رات دن کے بدل بدل کر آنے جانے میں عقل مندوں کے لیے نشانیاں ہیں۔ وہ لوگ جو اللہ کو یاد کرتے ہیں کھڑے، بیٹھے اور اپنی کروٹوں پر لیٹے ہوئے اور آسمانوں اور زمین کی پیدائش پر غور و فکر کرتے ہیں اور کہتے ہیں: اے ہمارے رب! تو نے یہ سب بے فائدہ نہیں بنایا، تو پاک ہے، پس ہمیں آگ کے عذاب سے بچالے۔“

آفاق عالم میں موجود اللہ کی بے شمار نشانیوں میں سے چند مزید نشانیاں دیکھنے کے لیے آئیں، اللہ تعالیٰ کی اس دعوت پر لبیک کہتے ہوئے چند چیزوں کے کچھ پہلوؤں پر تفکر کریں تاکہ اپنے خالق تک پہنچ جائیں۔

اللہ کے ہونے کا بڑا ثبوت: اللہ سبحانہ و تعالیٰ کے ہونے کا بہت بڑا ثبوت اس کی وہ مخلوق ہے جس کا ہم مشاہدہ کرتے ہیں۔ پوری کائنات مخلوق ہے، یعنی یہ تخلیق ہے خالق نہیں۔ اگر ہم کائنات کو مخلوق تسلیم کرتے ہیں تو لازماً اس کا کوئی خالق بھی ہوگا۔ مخلوق کو تسلیم کرنا، اس کے وجود کی گواہی دینا، لیکن خالق کو تسلیم نہ کرنا بالکل بے معنی بات ہے۔ گویا خالق کے وجود کا انکار دراصل مخلوق کے وجود کا انکار ہے۔ مثال کے طور پر کوئی بادشاہی مسجد کے لاہور میں موجود ہونے کو تو تسلیم کرے لیکن اس کے معمار کو تسلیم نہ کرے اور کہے کہ یہ فلاں تاریخ کو خود بنجو دبن کر کھڑی ہوگئی، کیا لوگ اس بات کو تسلیم کریں گے؟ ہرگز نہیں۔ تو پھر کائنات کا وجود، اس میں موجود نظم و ضبط اور اس کی اتھاہ معنویت کی اس کے سوا اور کوئی توجیہ ممکن نہیں کہ اسے کسی نے بنایا ہے جس کی طاقت و قدرت لامحدود ہے، جس کا احاطہ انسان کی سوچ نہیں کر سکتی۔

کائنات کا تعارف

اب ہم کائنات اور اس کی کچھ مخلوقات کا اختصار کے ساتھ اس کے چند اہم پہلوؤں کا جائزہ لیتے ہیں تاکہ ہم اپنے پروردگار کو پہچان کر اس کے مطیع و فرماں بردار بن سکیں۔

کائنات کی ابتداء:

کائنات کی ابتداء کے متعلق یہ اندازہ لگایا گیا ہے کہ لگ بھگ 13.7 ارب سال پہلے غیر معمولی عظیم دھماکا (Big Bang) ہوا جس کے نتیجے میں کثیر تعداد میں کہکشائیں (Galaxies) وجود میں آئیں۔ اس عظیم دھماکے کی دریافت کی ابتداء 1929ء میں امریکہ کے ہبل نامی سائنس دان سے ہوئی جس نے دوربین کے ذریعے سے دیکھا کہ کہکشائیں ایک دوسرے سے دور حرکت کر رہی ہیں۔ پھر 1960ء میں رابرٹ ولسن نے اس نظریے کی مخصوص شعاعوں (Microwave Background) سے تصدیق کی۔ اس کے بعد 1990ء میں مختلف ذرائع سے دوبارہ تصدیق کی گئی۔ ماہرین کونیات (Cosmologists) کا کہنا ہے کہ جب وقت کا ابھی آغاز نہیں ہوا تھا (At $t=0$) اس وقت یہ پوری کائنات ایسے چھوٹے سے ریاضیاتی نقطے کی طرح تھی جس کا حجم صفر تھا لیکن اس کی کثافت (Density) لامحدود تھی۔ دھماکے کے بعد جیسے جیسے وقت بڑھتا گیا

یہ نقطہ پھیلتا گیا، جس سے بالآخر پوری کائنات وجود میں آگئی۔ اس طرح یوں لگتا ہے کائنات کو ایک ناچیز سے وجود میں لایا گیا ہے (Universe created from nothing)۔ سائنسی اصولوں کے تحت دھماکے کے بعد ان گنت سیارے آپس میں ٹکرا کر ختم ہو جانے چاہئیں تھے کیونکہ دھماکوں کا نتیجہ تباہی ہوتا ہے نہ کہ نظم و تنظیم۔ لیکن ایسا نہ ہونا اس امر کا ثبوت ہے کہ کوئی بیرونی قوت ان پر کارفرما تھی جس نے ایسے نہ ہونے دیا۔ سوال یہ پیدا ہوتا ہے کہ اتنا بڑا مقصدیت اور معنویت و حکمت پر مبنی واقعہ جو کائنات کی تخلیق کی وجہ بنا وہ بغیر کسی کے کیے خود بخود ہو گیا ہے؟ نہیں بلکہ اس واقعے کو عملی جامہ پہنانے والے نے یہ خبر دی ہے کہ:

﴿أَوَلَمْ يَرِ الَّذِينَ كَفَرُوا أَنَّ السَّمَوَاتِ وَالْأَرْضَ كَانَتَا رَتْقًا فَفَتَقْنَاهُمَا ۗ﴾

(سورة الانبياء: 21، آیت: 30)

ترجمہ: ”کیا وہ لوگ جنہوں نے (حق تسلیم کرنے سے) انکار کر دیا ہے، انہوں نے غور نہ کیا کہ یہ سب آسمان اور زمین باہم ملے ہوئے تھے، پھر ہم نے انہیں جدا کیا۔“ اگرچہ بعض سائنس دانوں کا خیال ہے کہ سائنس کی بنیاد پر خدا کا اقرار یا انکار نہیں کیا جاسکتا، لیکن عظیم دھماکے کی دریافت میں پائے جانے والے مضبوط (Solid) سائنسی حقائق کی بنا پر بہت سے سائنس دانوں نے خالق کی موجودگی کی گواہی دی ہے، جیسے:

آئن سٹائن: آئن سٹائن نے یہ اعتراف کیا کہ میں حساب کتاب (Calculation) کے ذریعے سے اس نتیجے پر پہنچ گیا تھا کہ کائنات مسلسل پھیل رہی ہے (یعنی یہ تخلیق کی گئی ہے یا آغاز رکھتی ہے)، لیکن اس وقت چونکہ ساکن کائنات کا نظریہ (Static Universe Model) رائج تھا اس لیے میں نے اپنی دریافت کو خفیہ ہی رکھا جو میری زندگی کی سب سے بڑی غلطی تھی۔

عظیم دھماکے کی دریافت کے بعد نیوز ویک میگزین اس ٹائٹل سے نکالا گیا:

”سائنس نے خدا پالیا (Science finds God).“

(Allah & Creation of Universe, Harun Yahya)

ہیوج راس (Hug Russ): یہ امریکن ماہر آسٹروفزکس تھا۔ اس نے بگ بینگ کو صدی کی

سب سے بڑی دریافت قرار دیا جس سے یہ ثابت ہوا کہ کائنات کو اُس خالق نے ”لاشے سے تخلیق کیا ہے جو وقت اور زمانے کی قید سے بالاتر ہے۔ (The Creator & the Cosmos)

جارج گرین سٹائن: اس امر کی فلاسفر نے اپنی کتاب ”Symbolic Universe“ میں اس حقیقت کا برملا اعتراف یوں کیا: ”نہ چاہتے ہوئے بھی آج ہمیں سائنسی اکتشافات نے یہ بات ماننے پر مجبور کر دیا ہے کہ اس کائنات کو پیدا کرنے والا ایک ”Being Supreme“ ہے جو زمان و مکان سے آزاد ہے، جس پر کوئی حادثہ نہیں آتے۔“

سائنس دانوں کا کہنا ہے کہ اس دھماکے کے بعد کائنات کی تشکیل کے لیے اتنا توازن (Balance) درکار تھا جس طرح ایک پنسل نوک کے بل پر ایک ارب سال کھڑی رہے جو ناممکن ہے۔

اس کے علاوہ درج ذیل دنیا کے ذہین ترین سائنس دان بہت طاقت ور خالق پر یقین رکھتے تھے۔

Einstein, Newton, Faraday, Kepler, George F. Ellis,
Alan Sandage, Michall Behe, Paul Deries, Ranger Pen
Rose etc.

نوٹ: یہ نام محض علمی اضافے کے طور پر پیش کیے گئے ہیں۔ خدا کی تصدیق کا ہرگز ان پر انحصار نہیں۔

کائنات کی وسعت (Size of Universe)

یہ کائنات جس میں ہم زندگی کے شب و روز گزار رہے ہیں فلکیات کے مطالعے سے اس کی وسعتوں کا جو اندازہ لگایا گیا ہے وہ انسان کو حیران و ششدر کر دیتا ہے۔ ماہرین فلکیات کے اندازے کے مطابق کائنات کے نظر آنے والے حصے (Visible Universe) میں 300 ارب سے زائد کہکشاؤں (Galaxies) کا اندازہ لگایا گیا ہے، جبکہ نظر آنے والی کائنات کل (Overall) کائنات کا چھوٹا سا حصہ ہے۔ یہ کہکشاؤں آسمان پر چمکتے ہوئے کسی ستارے

کا نام نہیں بلکہ کہکشاں بذات خود اتنی بڑی ہے کہ اس میں 250 ارب سے زائد ستاروں (Stars) کا اندازہ لگایا گیا ہے۔ علمائے فلکیات نے بات کو عام فہم کرنے کے لیے تمثیلاً یہ بات بیان کی ہے کہ دنیا کے تمام سمندروں کے کنارے ریت کے جتنے ذرات ہیں، شاید اسی قدر آسمان میں ستاروں کی تعداد ہے۔

یہ ٹٹماتے نقطے نہیں!! رات کے وقت آسمان پر نظر آنے والے ٹٹماتے ستارے کوئی روشنی کے نقطے یا لٹکی ہوئی قدیمیں نہیں (جیسا کہ پہلے لوگوں کا خیال تھا) بلکہ یہ بہت بڑی جسمات رکھتے ہیں۔ ان میں کچھ کا سائز سورج کے برابر ہے، کچھ اس سے بڑے اور کچھ چھوٹے ہیں۔ بعض اتنے بڑے ہیں کہ لاکھوں زمینیں ان کے اندر رکھی جاسکتی ہیں۔ جیسے ہمارا سورج جو زمین سے 13 لاکھ گنا بڑا ہے۔

کائنات اور ہماری زمین پر بے شمار ”Fine Tunings“ ہیں جن میں تھوڑی سی تبدیلی بھی کائنات اور اس میں موجود زندگی کو ختم کر سکتی ہے۔ جیسے ایٹم میں موجود قوتیں، ستاروں میں باہمی کشش، زمین اور سورج کا فاصلہ، زمین کا سورج کے ساتھ زاویہ، گیسوں کا تناسب وغیرہ۔

باہمی فاصلے: ان ستاروں کے باہمی فاصلے اس قدر زیادہ ہیں کہ انسانی ذہن حیرانی و پریشانی میں سوچتا ہی رہ جاتا ہے۔ زمین کے سب سے قریب چاند ہے، جو زمین سے 2 لاکھ 40 ہزار میل دور ہے (سورج بذات خود اتنا بڑا ہے کہ اس کا سائز (قطر) 8 لاکھ، 65 ہزار میل ہے۔ جی ہاں ایسا ہی ہے!!)۔ ان میں بعض کے باہمی فاصلے ہزاروں اور لاکھوں نوری سالوں میں ہیں جو اور ہی نہ سمجھ میں آنے والی بات ہے۔ ہماری اپنی کہکشاں جسے ہم رات کو سفید دھاری (Milky Way) کی شکل میں دیکھتے ہیں اس کا سائز ایک لاکھ نوری سال ہے۔ یاد رہے کہ ایک نوری سال کا مطلب ہے روشنی جو ایک لاکھ چھبیس ہزار میل فی سیکنڈ سے حرکت کرتی ہے۔ وہ ایک سال میں جتنا فاصلہ طے کرے گی وہ ایک نوری سال ہوگا جو 10 ٹریلیون کلومیٹر (10 Trillion km = 1.0 Light Year) کے برابر ہے۔ پھر یہ کہکشاں ایک اور بڑی کہکشاں کے جھرمٹ کا حصہ ہے جس میں اسی طرح کی 17 کہکشاں حرکت کر رہی ہیں اور

پورے مجموعے کا سائز (قطر) 20 لاکھ نوری سال سے زائد ہے۔

مداروں میں حرکت: پھر یہ ستارے اور سیارے ساکن نہیں بلکہ مخصوص مداروں میں اپنے اپنے نظاموں کے ساتھ اپنے محور کے گرد اور دیگر ستاروں کے گرد مسلسل گردش کر رہے ہیں۔ ان کی حرکت حیرت انگیز طور پر نہایت تنظیم اور باقاعدگی سے ہو رہی ہے۔ دوران حرکت میں بعض اوقات ایک کہکشاں (Galaxy) دوسری کہکشاں کے اندر سے گزر بھی جاتی ہے اس کے باوجود ستاروں کا باہمی ٹکراؤ نہیں ہوتا۔ مثال کے طور پر ہمارے دن اور رات کا بدل بدل کر آنا جانا زمین کی حرکت کی بدولت ہے۔ چاند کی گردش سے قمری مہینے بنتے ہیں۔ یہ سب چیزیں ایک خاص ترتیب (Schedule) کے مطابق چل رہی ہیں۔ آج سے ہزاروں سال پہلے مئی کا مخصوص دن اور آج کے مئی کے اسی دن کا سورج کے چڑھنے اور غروب ہونے کا وقت ایک جیسا ہے۔ ان کا حرکت کرنا اور ان میں حیرت انگیز نظم و ضبط کا پایا جانا کیا زبان حال سے پکار پکار کر یہ عندیہ (Indication) نہیں دے رہا کہ ان کے پیچھے کوئی لامحدود طاقت کارفرما ہے؟ کیا یہ سب کچھ خود بخود ہو سکتا ہے؟ کاغذ، پنسل کے خود بخود بننے کو تو ہم ماننے کو تیار نہیں، پھر یہاں آ کر ہمیں کیوں دھوکہ لگ جاتا ہے؟ کوئی بھی عقل و شعور رکھنے والا انسان یہ تصور نہیں کر سکتا کہ یہ سب خود بخود ہو رہا ہے۔ ان کو جس نے بنایا ہے اور حرکات کا پابند کیا ہے، وہ قرآن مجید میں ارشاد فرماتا ہے:

﴿وَسَخَّرَ لَكُمُ اللَّيْلَ وَالنَّهَارَ وَالشَّمْسَ وَالْقَمَرَ وَالنُّجُومَ مُسَخَّرَاتٍ بِأَمْرِهِ إِنَّ

فِي ذَٰلِكَ لَآيَاتٍ لِّقَوْمٍ يَعْقِلُونَ﴾ (سورۃ نحل: 16، آیت: 12)

ترجمہ: ”اور اُس نے پابند کر رکھا ہے تمہارے لیے رات اور دن کو، اور سورج اور چاند کو اور دیگر ستارے بھی پابند ہیں اس کے حکم سے۔ یقیناً اس میں بہت سی نشانیاں ہیں ان لوگوں کے لیے جو عقل سے کام لیتے ہیں۔“

بگ بینگ کے وقوع پذیر ہونے کے بعد بڑی تیزی سے تبدیلیاں آئیں، قوانین فطرت وجود میں آئے۔ اس عظیم دھماکے کے 10^{-43} سیکنڈ (ایک سیکنڈ کے ایک ارب حصے کے بھی 10 لاکھوں حصے) بعد تک کی سائنسی وضاحت تو ہوگئی ہے لیکن $(t = 0)$ سے 10^{-43} کے وقفے کی

وضاحت کہ اس میں کیا ہوا؟ ابھی تک ممکن نہیں ہو سکی۔

ہمارا سورج جسے ہم روزانہ دیکھتے ہیں یہ ہماری دودھیا کہکشاں کا ایک ستارہ ہے جو تقریباً 230 کلومیٹر فی سیکنڈ (تقریباً 830,000 کلومیٹر فی گھنٹہ) کی رفتار سے کہکشاںی مرکز کے گرد چکر لگا رہا ہے اور یہ ایک چکر تقریباً 22 کروڑ سال میں پورا کر لیتا ہے۔ اس وسیع و عریض کائنات کے سامنے ہماری زمین کی حیثیت ایک نقطے جیسی بھی نہیں، تو پھر ہم کس چیز پر تکبر کرتے ہیں۔

یہ کائنات اتنی بڑی ہے کہ روشنی کی طرح تیز اڑنے والا جہاز اگر کائنات کے گرد چکر لگائے تو اسے کائنات کے گرد پورا چکر لگانے کے لیے تقریباً ایک ارب سال لگ جائیں۔ لیکن کائنات مسلسل پھیل رہی ہے جس کے پھیلنے کی رفتار اتنی تیز ہے کہ ہر 130 کروڑ سال کے بعد کائنات کے تمام فاصلے دو گنے ہو جاتے ہیں۔ یوں ہمارا خیالی جہاز بھی کائنات کا چکر کبھی پورا نہیں کر سکے گا اور وہ اس بڑھتی ہوئی کائنات کے راستہ میں ہی رہے گا۔ کائنات کے مسلسل پھیلنے کے متعلق ۱۴۰۰ سال پہلے قرآن مجید نے یوں خبر دی:

﴿وَالسَّمَاءَ بَنَيْنَاهَا بِأَيْدٍ وَإِنَّا لَمُوسِعُونَ ﴿۴۷﴾﴾ (سورة الذاریات: 51، آیت: 47)

ترجمہ: ”اور بنایا ہے آسمان کو ہم نے اپنے زور بازو سے اور ہم اسے وسعت دے رہے ہیں۔“

ساری کائنات کو یقیناً خالق نے ہی تھا ما ہوا ہے

اتنی بڑی کائنات کا تخلیق ہونا، اس کا حرکت پذیر رہتے ہوئے، اپنے وجود کو برقرار رکھنا اور قائم و دائم رہنا اس بات کا واضح ثبوت ہے کہ اسے کسی ایسے خالق نے بنایا ہے جس کی صلاحیتوں کا ادراک کرنا انسانی ذہن کے بس کی بات نہیں۔ یوں اس کائنات کی تخلیق اور اس کا قائم رہنا عظیم خالق کی عظیم نشانی ہے، جس کا اعلان قرآن مجید نے یوں کیا:

﴿إِنَّ اللَّهَ يُبْسِكُ اللَّيْلَ وَالنَّهَارَ وَالْأَرْضَ أَنْ تَزُولَا ۗ وَلَئِن زَالَتَا إِنْ أَمْسَكَهُمَا مِنْ

أَحَدٍ مِّنْ بَعْدِهِ ۗ إِنَّ اللَّهَ كَانَ حَلِيمًا غَفُورًا ﴿۴۱﴾﴾ (سورة فاطر: 35، آیت: 41)

ترجمہ: ”یقینی بات ہے کہ اللہ ہی آسمانوں اور زمین کو تھامے ہوئے ہے کہ وہ موجودہ

حالت سے ٹل نہ جائیں، اور اگر وہ موجودہ حالت کو چھوڑ دیں تو پھر اللہ کے سوا کوئی دوسرا اس کو تھام نہیں سکتا۔ یقیناً وہ ہے بڑا حلیم اور درگزر کرنے والا۔“

ایک اور مقام پر اس حقیقت کو یوں بیان فرمایا:

﴿وَمِنْ آيَاتِهِ أَنْ تَقُومَ السَّمَاءُ وَالْأَرْضُ بِأَمْرِهِ ط ثُمَّ إِذَا دَعَاكُمْ دَعْوَةً مِّنَ الْأَرْضِ ۗ إِذَا أَنْتُمْ تَخْرُجُونَ ﴿٣٠﴾﴾ (سورة الروم: 30، آیت: 25)

ترجمہ: ”اور اس کی نشانیوں میں سے ہے (یہ حقیقت) کہ قائم ہیں آسمان اور زمین اُس کے حکم سے، پھر وہ جب تمہیں آواز دے گا تو ساتھ ہی تم سب زمین سے نکل آؤ گے۔“

پروفیسر جیمز جینز و رطہ حیرت میں مبتلا!

علامہ عنایت اللہ مشرقی ۱۹۰۹ء میں اتوار کے دن انگلستان میں ہونے والی پروفیسر جیمز جینز سے اپنی ملاقات کی روداد بیان کرتے ہیں جس میں انھوں نے پروفیسر صاحب کو گرجا میں عبادت کے لیے جاتے ہوئے دیکھ کر یہ سوال کیا تھا کہ آپ جیسا شہرہ آفاق آدمی گرجا میں عبادت کے لیے جا رہا ہے؟ چنانچہ پروفیسر جیمز نے انھیں اپنے گھر چائے پر مدعو کیا۔ عنایت اللہ مشرقی فرماتے ہیں:

”چنانچہ میں شام کو ان کی رہائش گاہ پہنچا۔ ٹھیک ۴ بجے لیڈی جیمز باہر آ کر کہنے لگیں: سر جیمز تمہارے منتظر ہیں۔ اندر گیا تو ایک چھوٹی سی میز پر چائے لگی ہوئی تھی، پروفیسر صاحب تصورات میں کھوئے ہوئے تھے۔ کہنے لگے: تمہارا سوال کیا تھا؟ اور میرے جواب کا انتظار کیے بغیر اجرام آسمانی کی تخلیق، ان کے حیرت انگیز نظام، بے انتہا پہنائیوں اور فاصلوں، ان کی پیچیدہ راہوں اور مداروں، نیز باہمی کشش اور طوفان ہائے نور پر وہ ایمان افروز تفصیلات پیش کیں کہ میرا دل اللہ کی اس داستانِ کبریا و جبروت پر دہلنے لگا، اور ان کی اپنی کیفیت یہ تھی کہ سر کے بال سیدھے اٹھے ہوئے تھے، آنکھوں سے حیرت و خشیت کی دو گونہ کیفیتیں عیاں تھیں، اللہ کی حکمت و دانش کی ہیبت سے ان

کے ہاتھ قدرے کانپ رہے تھے، اور آواز لرز رہی تھی۔ فرمانے لگے: ”عنایت اللہ خاں! جب میں خدا کے تخلیقی کارناموں پر نظر ڈالتا ہوں تو میری تمام ہستی اللہ کے جلال سے لرزنے لگتی ہے، اور جب کلیسا میں خدا کے سامنے سرنگوں ہو کر کہتا ہوں ”تو بہت بڑا ہے“ تو میری ہستی کا ہر ذرہ میرا ہم نوا بن جاتا ہے، مجھے بے حد سکون اور خوشی نصیب ہوتی ہے، مجھے دوسروں کی نسبت عبادت میں ہزار گنا زیادہ کیف ملتا ہے۔ کہو عنایت اللہ خاں! تمہاری سمجھ میں آیا کہ گرجے کیوں جاتا ہوں۔“

علامہ مشرقی کہتے ہیں کہ پروفیسر جیمز کی اس تقریر نے میرے دماغ میں عجیب کھرام پیدا کر دیا۔ میں نے کہا ”جناب والا! میں آپ کی روح افزا تفصیلات سے بے حد متاثر ہوا ہوں۔ اس سلسلے میں قرآن کی ایک آیت یاد آگئی۔ اگر اجازت ہو تو پیش کروں؟ فرمایا ضرور۔ چنانچہ میں نے یہ آیت پڑھی:

﴿وَمِنَ الْجِبَالِ جُدَدٌ بَيضٌ وَحُمْرٌ مُّخْتَلِفٌ أَلْوَانُهَا وَعَرَاءِبٌ سُودٌ ۝ وَمِنَ النَّاسِ وَالنَّوَابِ وَالْأَنْعَامِ مُخْتَلِفٌ أَلْوَانُهُ كَذَلِكَ ۗ إِنَّمَا يَخْشَى اللَّهَ مِنْ عِبَادِهِ الْعُلَكَا ۗ إِنَّا اللَّهُ عَزِيزٌ عَفُورٌ ۝﴾ (سورہ فاطر: 35، آیت: 27-28)

ترجمہ: ”پہاڑوں میں خطے ہیں، سفید اور سرخ اور طرح طرح کے رنگ کے اور کالے، اور آدمیوں میں اور کیڑوں اور چوپاؤں میں، اسی طرح رنگ ہیں۔ اللہ سے ڈرتے وہی ہیں اس کے بندوں میں جو علم رکھتے ہیں۔“

یہ آیت سنتے ہی پروفیسر جیمز بولے:

”کیا کہا..... اللہ سے صرف اہل علم ڈرتے ہیں؟ حیرت انگیز، بہت عجیب، یہ بات جو مجھے پچاس برس مسلسل مطالعہ و مشاہدہ کے بعد معلوم ہوئی، (حضرت) محمد (ﷺ) کو کس نے بتائی؟ کیا قرآن میں واقعی یہ آیت موجود ہے؟ اگر ہے تو میری شہادت لکھ لو کہ قرآن ایک الہامی کتاب ہے۔ (جناب) محمد (ﷺ) اُمّی تھے، انھیں یہ عظیم حقیقت خود بخود معلوم نہیں ہو سکتی، انھیں یقیناً اللہ نے بتائی تھی۔ بہت خوب،

بہت عجیب.....“ (نقوش شخصیات نمبر، صفحات ۹-۱۲۰۸)

آئیں ہم اس بات پر فخر کریں کہ ہم اتنے عظیم خالق پر ایمان لانے والے ہیں جو بے انتہا وسعتوں والی کائنات کا خالق و مالک اور اس کا نگہبان ہے۔ ان حقائق سے آگاہی پر دل و جان سے اس پروردگار کے ہو جانے کا عہد کریں، اُس کے راستے کو اپنائیں اور اس کی فرماں برداری میں زندگی گزارنے کا فیصلہ کریں۔ (اللہ! ﷻ ہم سب کو اس پر عمل کی توفیق عطا فرمائے۔ (آمین!))

ہماری زمین

یہ زمین جس کی پشت پر ہمارا مسکن ہے، جہاں عموماً اللہ سے غافل ہماری زندگی کے شب و روز بسر ہوتے ہیں، اللہ تعالیٰ نے بطور خاص زمین کا کئی جگہ قرآن مجید میں ذکر کر کے انسان کو اپنی طرف متوجہ کیا ہے تاکہ حقائق کو پہچان کر وہ اپنے رب پر پختہ ایمان لے آئے۔ ارشاد باری تعالیٰ ہے:

﴿اَلَمْ نَجْعَلِ الْاَرْضَ مَهْدًا ۙ وَالْجِبَالَ اَوْتَادًا﴾ (سورۃ النبا: 78، آیت 6-7)

ترجمہ: ”کیا ہم نے زمین کو فرش نہیں بنایا اور پہاڑوں کو میخیں نہیں بنایا؟“

آئیں غور و فکر کے ساتھ دیکھیں کہ زمین کے حوالے سے اللہ تعالیٰ نے ہماری بالخصوص کس وجہ سے توجہ مبذول کروائی ہے۔

زمین کو فرش بنایا: اللہ تعالیٰ نے سوالیہ انداز میں انسان پر یہ احسان جتلایا ہے کہ کیا تمہارے لیے زمین کو فرش نہیں بنایا گیا؟ یعنی کیا زمین پر تمہارے رہنے کے لیے ضروری موافق حالات نہیں پیدا کیے؟ اگر آپ صرف چند ہی چیزوں پر غور کریں تو یہ حقیقت عیاں ہوتی ہے کہ کائنات میں موجود ان گنت ستاروں میں صرف زمین ہی ایسی جگہ ہے جہاں زندگی کے لیے موزوں حالات ہیں، مثلاً:

دیگر سیاروں پر درجہ حرارت یا تو بہت زیادہ یا بہت کم ہے۔ مثال کے طور پر وینس (Venus) پر درجہ حرارت 450°C ہے جبکہ جوپیٹر (Jupiter) پر 238°C - جو صدیوں سے برف (Ice) سے ڈھکا ہوا ہے۔ اگر زمین پر بھی یہی صورت حال ہوتی تو کیا ہم زندہ رہ سکتے؟ کیا

زمین پر مناسب درجہ حرارت قائم رکھنے کے لیے اسے سورج سے مطلوبہ فاصلے پر رکھنا ہمارے اختیار میں ہے؟ یا اس میں ہمارا کوئی عمل دخل ہے؟ پھر ہم زمین کو استعمال کرتے ہوئے اللہ جل جلالہ کو کیوں بھول جاتے ہیں؟ جس نے اسے ہمارے رہنے کے موافق بنایا۔ سورج سے لاکھوں فریکوئنسی کی لہریں نکل رہی ہیں جن میں سے چند ہماری زمین تک پہنچ رہی ہیں۔ اگر ساری زمین تک پہنچ جائیں تو یہاں زندگی کا خاتمہ ہو جائے۔ کیا ان کو روکنے کے لیے راستے میں اوزون (Ozone) کا موٹا غلاف خود بخود بن گیا ہے؟ یا ہمارے ہاتھوں نے اسے بنایا ہے؟

زمین کا سائز: زمین چیزوں کو اپنی طرف کھینچتی ہے۔ کسی بھی چیز کو اٹھا کر چھوڑیں تو زمین اسے اپنی طرف کھینچ لیتی ہے جس کی وجہ سے وہ چیز زمین پر گر جاتی ہے۔ زمین جس قوت سے چیزوں کو اپنی طرف کھینچتی ہے اُسے کشش ثقل کہتے ہیں۔ اسے "g" سے ظاہر کرتے ہیں جس کی قیمت $(9.8m/s^2)$ ہے۔

اگر زمین کی جسامت موجودہ جسامت سے چھوٹی ہوتی تو کشش ثقل کم ہو جاتی، جس کا نتیجہ یہ نکلتا کہ ہمارا وزن کم ہو جاتا اور ہم زمین پر چل پھر نہ سکتے، قدم اٹھاتے تو زمین پر لگنے کے بجائے فضا میں ہی معلق ہو جاتے، جیسا کہ چاند پر مشاہدہ کیا گیا ہے جس کی جسامت زمین سے کم ہونے کی وجہ سے کشش ثقل کم ہے چنانچہ وہاں چلنا خاصا دشوار ہے۔ چاند پر پاؤں بمشکل سے ٹکتے ہیں، چیزیں فضا میں لڑکھڑاتی رہتی ہیں۔ اگر زمین کی جسامت چاند سے بھی چھوٹی ہوتی تو کشش ثقل بہت کم ہونے کی وجہ سے ہم زمین پر آباد ہی نہ رہ سکتے، اٹھتے تو لامحدود خلا میں یوں غائب ہو جاتے کہ ہمارا سراغ بھی نہ ملتا۔ کشش ثقل کم ہونے کی وجہ سے زمین ہوا کے غلاف جو ہماری زمین کے ساتھ لپٹا ہوا ہے اسے روک نہ سکتی۔ یوں دیکھتے ہی دیکھتے ہوا فرار ہو جاتی جس کے بعد منٹ دومنٹ میں زندہ اشیاء کا خاتمہ ہو جاتا۔ اگر اس کی جسامت بہت بڑی ہوتی تو کشش ثقل بڑھنے کی وجہ سے اشیاء کا وزن دوگنا، چوگنا، کئی گنا ہو جاتا، چنانچہ ہم زمین کے ساتھ چٹ جاتے اور حرکت کرنا ناممکن ہو جاتا۔ اسی طرح دیگر جانور وغیرہ بھی زمین کے ساتھ چٹ کر اپنی موت آپ مر جاتے، ہوا کے غلاف کی موٹائی بہت زیادہ ہو جاتی اور وہ زمین کے ساتھ چٹ جاتا جس

کی وجہ سے اشیاء پر فضائی دباؤ کئی گنا بڑھ جاتا جس کے بوجھ تلے تمام مخلوقات مر جاتیں۔
درس عبرت: کیا زمین پر موزوں کشش ثقل برقرار رکھنے میں ہمارے ہاتھوں کا کوئی کمال ہے؟ تو
پھر اللہ کے بیش بہا احسانات میں دبا ہوا شخص ﷺ کی ناشکری اور نافرمانی کرے، یہ بڑے
دکھ کی بات ہے۔

ان گنت ستاروں میں صرف زمین پر موزوں کشش ثقل کا پیدا ہونا کیا اتفاقاً خود بخود ہو گیا
ہے؟ اس کے خود بخود ہونے کے امکانات کتنے فی صد ہیں؟ کیا ہم نے کبھی سوچا!
زمین کی حرکت: زمین اپنے محور کے گرد 24 گھنٹے میں ایک چکر مکمل کرتی ہے اور اس کی رفتار
ایک ہزار میل فی گھنٹہ ہے اور یہ گھومتے ہوئے ایک سیکنڈ میں آدھا کلومیٹر طے کرتی ہے۔ اگر یہ
رفتار کم ہو جائے، مثلاً 200 میل فی گھنٹہ ہو جائے تو ہمارے دن اور راتیں موجودہ کی نسبت 10
گنا زیادہ لمبے ہو جائیں۔ چنانچہ گرمیوں کا ایک ہی دن تمام نباتات کو جلادے اور سردیوں کی ایک
ہی رات جانداروں کو جمادے۔ کیا یہ زمین اتنی کنٹرول اور موزوں رفتار کے ساتھ بغیر کسی کے
چلائے خود بخود ہی چلتی جا رہی ہے؟

زمین کا زاویہ: زمین کا محور سورج کے ساتھ 23 درجے کا زاویہ بنائے ہوئے فضا میں جھکی ہوئی
ہے۔ اس زاویے کا تعلق ہمارے موسموں کے ساتھ ہے۔ اگر اس زاویے میں زیادہ تبدیلی
آجائے تو ہمارے موسم زندگی کے لیے موافق نہ رہیں۔ اگر یہ خاص زاویہ نہ ہوتا تو قطبین پر برف
کے ڈھیر رہتے جو فصلوں سمیت زندگی کا خاتمہ کر دیتے۔ اس زاویے پر اتنی بڑی زمین کو فضا میں
 قائم رکھنا جبکہ وہ بہت تیزی سے حرکت بھی کر رہی ہو، کیا کسی مخلوق کے بس کی بات ہے؟ یا ایسا خود
بخود ممکن ہو گیا ہے؟

شہاب ثاقب: کائنات میں موجود ان گنت شہاب ثاقب (بڑے بڑے پتھر) جو ہر روز
اوسطاً دو کروڑ کی تعداد میں اوپری فضا میں داخل ہوتے ہیں، جو رات کے وقت ہمیں انگاروں کی
طرح جلتے ہوئے دکھائی دیتے ہیں، جنہیں اللہ تعالیٰ خاص قانون کے تحت زمین پر گرنے سے
روکتا ہے، اگر یہ زمین پر گرتے تو اسے چھلنی کر دیتے۔ ان سے ہماری حفاظت کون کرتا ہے؟ ارشاد

باری تعالیٰ ہے:

﴿أَمْ أَمْنُكُمْ مَن فِي السَّمَاءِ أَنْ يُرْسِلَ عَلَيْكُمْ حَاصِبًا﴾

(سورة الملك: 67، آیت: 17)

ترجمہ: ”یا کیا تم اس بات سے بے خوف ہو گئے ہو کہ آسمانوں والا تم پر پتھر برسائے؟“

اگر یہ پتھر زمین تک پہنچ جائیں تو کیا ہمارے اندر ان کو روکنے کی طاقت ہے؟ تو پھر ہم اللہ ﷻ کو کیوں بھول چکے ہیں؟

دیگر موزوں حالات: یہ بات سوچنے پر مجبور کر دیتی ہے کہ انسان نے پیدا ہو کر جس زمین پر آنکھ کھولی تھی وہاں اس کی تمام ضروریات زندگی، پانی، ہوا، موافق موسم، طرح طرح کا رزق، پھل کیا یہ اتفاقاً موجود ہو جانی تھیں؟ انسان کو زندہ رہنے کے لیے آکسیجن (O₂) کی ضرورت تھی جبکہ پودوں کی زندگی کے لیے کاربن ڈائی آکسائیڈ (CO₂) ضروری تھی۔ پودے ٹھوں کے حساب سے آکسیجن بنا بنا کر فضا میں داخل کرتے جا رہے ہیں تاکہ انسان زندہ رہ سکے، اور انسان اور دیگر جانور CO₂ خارج کر رہے ہیں تاکہ پودوں کی ضرورت پوری ہو سکے۔ اسی طرح تمام ضرورت کی چیزیں؛ لوہا، پیتل، تانبا، چاندی، سونا، لکڑی، پھل، اناج، پانی.... وغیرہ زمین پر مہیا کر دی گئیں۔ ایسے کام بغیر کسی ڈیزائنر (Designer) کے، کیا اپنے آپ ہو سکتے ہیں؟ کیا سائنس کے لیے ان چیزوں کے خود بخود ہونے کی توجیہ بیان کرنا ممکن ہے؟

کیا یہ حقیقت نہیں؟

کائنات کی وسعتوں اور اس میں موجود نظم و ضبط اور حکمت و معنویت کے متعلق جو چیزیں آپ نے ملاحظہ کیں یہ کوئی ناول یا بے بنیاد فرضی قصے نہیں بلکہ یہ حقائق ہیں جن میں بہت سارے تو روزمرہ کی زندگی میں آپ کے مشاہدے میں ہیں۔ تو کیا اتنے واضح حقائق دیکھ کر بھی اللہ ﷻ کے بارے میں غافل رہیں گے؟ حقائق آشکارا ہونے کے بعد ایسا نہیں ہونا چاہیے۔ ماضی میں جو ہو گیا اس پر اللہ ﷻ سے معافی مانگتے ہوئے زندگی کو از سر نو صداقت کے راستے پر متعین

کرنے کا عزم کریں۔

انتہائی چھوٹی دنیا سیں، اللہ کی عظیم نشانی

جو نظم و ضبط بڑی بڑی دنیاؤں میں نظر آتا ہے وہی انتہائی چھوٹی دنیاؤں میں بھی نظر آتا ہے۔ اشیاء چھوٹے چھوٹے ذرات سے مل کر بنی ہیں جنہیں ایٹم کہتے ہیں۔ ایٹم اتنا چھوٹا ہے کہ سوئی کی نوک پر لاکھوں ایٹم آجاتے ہیں اور ابھی تک انسان طاقتور آلات کی مدد سے بھی اسے دیکھ نہیں پایا۔ کہا جاتا ہے کہ یہ سب سے چھوٹی دنیا ہے۔ بصارت کے اعتبار سے یہ ایک لاشے ہے، لیکن ہمارے نظام شمسی کی طرح حیرت انگیز طور پر اس میں بہت پیچیدہ گردشیں نظام موجود ہے۔ اس میں دریافت ہونے والے الیکٹران مخصوص مداروں میں مرکز کے گرد گردش کرتے ہیں۔ اتنا چھوٹا ہونے کے باوجود ایٹم کو بڑے سکیل پر کیا جائے تو الیکٹران اور مرکزہ کے درمیان بہت فاصلہ نظر آتا ہے۔ مرکزہ کے اندر پروٹان نیوٹران کے علاوہ اور بھی کئی ذرات دریافت ہو چکے ہیں جو ساتھ جڑے ہوئے نہیں بلکہ دور دور ہیں۔ ایٹم میں پائے جانے والے مربوط نظام میں اگر خلل آجائے، الیکٹران مرکزہ میں گر جائیں تو ہر ایٹم کی تباہی ہونے سے پوری کائنات تباہ ہو جائے۔

باعث حیرت:

یہ بات باعث حیرت ہے کہ کس نے اتنے انتہائی چھوٹے پیمانے پر چیزوں کو بنایا اور ذرات کو حرکت دی اور مربوط نظاموں کے تحت انہیں چلایا؟ کیا یہ انسان نے کیا ہے جو ابھی تک اس بنے ہوئے ایٹم کو ٹھیک طرح سے دیکھ بھی نہیں سکا؟ ایٹم پر غور و فکر انسان کو ورطہ حیرت میں مبتلا کر دیتا ہے کہ وہ کون ہے جو پوری کائنات کے اتنے چھوٹے ذرات تک کو بھی ہر وقت دیکھ رہا ہے۔

پودے، اللہ جل جلالہ کی بہت بڑی نشانی

پودے اس وسیع و عریض کائنات میں موجود اللہ جل جلالہ کی بے شمار نشانیوں میں سے بہت بڑی اور واضح نشانی ہیں، جسے اللہ تعالیٰ نے کئی جگہ بطور دلیل بیان کیا ہے۔ جیسے ایک جگہ یوں غور و فکر کی

دعوت دی

﴿يُنذِرُكُمْ بِهِ الزَّرْعَ وَالرَّيْثُونَ وَالنَّخِيلَ وَالْأَعْنَابَ وَمِنْ كُلِّ الشَّجَرِ طِرَانٌ

فِي ذَلِكَ لَآيَةٌ لِّقَوْمٍ يَّتَفَكَّرُونَ ﴿١١﴾ (سورة النحل: 16، آیت: 11)

ترجمہ: ”اسی (بارش کے پانی) سے وہ تمہارے لیے کھیتی اور زیتون اور کھجور اور انگور اور ہر قسم کے پھل اگاتا ہے۔ بے شک اس میں بڑی نشانی ہے ان لوگوں کے لیے جو غور و فکر کرتے ہیں۔“

چونکہ اللہ تعالیٰ نے پودوں کو اپنی نشانی قرار دیا ہے اور غور و فکر کی دعوت دی ہے اس لیے پودے کوئی معمولی چیز نہیں جیسے عام طور پر ہم سمجھتے ہیں۔ آئیے اس کے چند پہلوؤں پر غور و فکر کریں۔ اس نشانی کا سمجھنا اس لیے بھی ضروری ہے کہ یہ ہر طرف موجود ہیں، گھر ہو، دفتر ہو یا میدان، یہ نشانی ہر جگہ موجود ہے۔ اگر یہ نشانی سمجھ میں آگئی تو پودوں کو دیکھنے کی وجہ سے اللہ کی یاد اکثر اوقات آتی رہے گی۔

مثال: پودوں میں غور و فکر سے اللہ ﷻ تک پہنچنے کے لیے پہلے ایک بنیادی قانون و قاعدے کو ایک عام فہم مثال سے سمجھ لیں۔ چیزوں کے ایک شکل سے دوسری شکل میں تبدیل ہونے کی کئی مثالیں آپ نے دیکھی ہوں گی، جیسے گنا بیلنے میں ڈالنے سے اس کا رس حاصل ہوتا ہے، گنے کا رس مشینوں سے گزرنے کے بعد چینی میں تبدیل ہو جاتا ہے وغیرہ وغیرہ۔ اسے درج ذیل شکل میں ظاہر کیا گیا ہے:



یعنی مشین میں کوئی چیز داخل کی گئی جیسے گنے کا رس، مشین نے اس پر کوئی عمل کیا اور اس نے اسے حاصل (Output) میں تبدیل کر دیا جیسے چینی۔ اس اصول کو ذہن میں رکھتے ہوئے ہم درختوں کے متعلق سوچتے ہیں۔ پودے پیدا ہونے کے عمل میں:

داخل (Input) = سیاہ مٹی، پانی، ہوا، روشنی اور کھاد وغیرہ

حاصل (Output) = پودے (لکڑی، پتے، پھل، بیج)

اب ہم حاصل (Output) پر غور کرتے ہیں:

(i) پودوں کی لکڑی پر غور کریں۔ بعض دیوہیکل پودوں میں ٹنوں کے حساب سے لکڑی ہوتی

ہے، میٹروں میں تنے کا قطر ہوتا ہے۔ لکڑی کا یہ مادہ (Material) نہ تو زمین میں موجود تھا، نہ فضا میں، نہ زمین کی مٹی لکڑی میں تبدیل ہوتی ہے، کیونکہ اگر پودے مٹی کھاتے تو زمین ختم ہو چکی ہوتی تو پھر لکڑی کہاں سے آگئی؟

(ii) پتوں کی ساخت، ان کا سرسبز و شاداب مادہ (Material)، پتوں کا رنگ، پتوں کے

کثیر تعداد میں مختلف ڈیزائن اور پھر ایک پودے کے تمام پتوں کا ایک جیسا نکلنا، پھر پتوں کا مادہ (Material) ایسا ہے کہ وقت کے ساتھ گل سڑ کر زمین کا حصہ بن جاتا ہے۔ اگر ایسا نہ ہوتا اور پتے اپنا وجود برقرار رکھتے تو پوری دنیا اب تک پتوں میں ڈوب چکی ہوتی۔ یہ سارے کام کیا بغیر کسی کے ڈیزائن کیے ہوئے خود بخود ہو گئے ہیں؟

(iii) مٹی سے پیدا ہونے والے پھولوں پر غور کریں۔ ان کے خوب صورت طرح طرح کے

رنگ جیسے سفید، سرخ، نیلا، پیلا، گلابی، آسمانی، زرد، پھر ایک ایک پتی میں کئی کئی رنگوں کے ڈیزائن، پھولوں میں حیرت انگیز طریقے سے پتیوں کا جڑاؤ، پھر پھولوں کی خوشبو، یہ کہاں سے آئی ہیں؟ کیا یہ خود بخود بنتی جا رہی ہیں؟

(iv) درخت کی ٹہنیوں پر برابر فاصلوں پر نئی شاخوں اور نئے پتوں کا نکلنا جیسے کسی نے

پیما نے (Foot) سے ماپ کر انہیں نکالا ہو، کیا یہ کافی ثبوت نہیں کہ انہیں کسی نے ڈیزائن کیا ہے؟

(v) ہر درخت کے پتوں، پھولوں اور ٹہنیوں کا اپنے اپنے ڈیزائن کے مطابق مخصوص سائز

تک پرورش پا کر رک جانا کیا اس بات کا واضح ثبوت نہیں کہ انہیں کسی نے پوری طرح آگاہ کیا ہوا ہے ورنہ پتوں اور پھولوں کا سائز بڑھتا ہی جاتا؟ اگلا سوال یہ ہے کہ وہ کون

ہے جس کی بات پودے بھی سمجھتے ہیں؟ کیا ہم نے انہیں بتلایا ہے؟

(vi) پھلوں کی شکل و صورت پر غور کریں۔ ضرورت کے تحت پھلوں کے باہر غلاف (چھلکا)

چڑھایا گیا ہے، سنگترے کا چھلکا اس کی ضرورت کے مطابق، تربوز کا اس کے مطابق، کیلے کا، سیب کا، ناشپاتی کا، اخروٹ، بادام کا وغیرہ وغیرہ۔ پھر پھلوں کے مادے پر غور کریں! کون سی چیز پھل میں تبدیل ہوگئی ہے؟ پھلوں کے ذائقے دیکھیں! کیلے کا، سیب کا، انار کا، تربوز کا، آم کا، کتنے خوش ذائقہ ہیں۔ ان کے گودے کی پیلاہٹ اور خوشبو پر غور کریں۔ پھر ایک ہی زمین سے کڑوی مرچیں نکل رہی ہیں۔ اسی جگہ سے میٹھا آم نکل رہا ہے۔ کیا یہ سب اللہ جل جلالہ کی قدرت کی عظیم نشانیاں نہیں؟

(vii) کیا پھل کے نرم گودے میں سخت بیجوں کی موجودگی سے بھی ہمیں خالق کا پتا نہیں چل رہا؟

(viii) پودوں پر لگنے والے پھل جیسے گندم، چاول، دالیں، سبزیاں، فروٹ وغیرہ کیا اتفاقی طور

پر ہمارے جسم کے موافق (Compatible) پیدا ہو گئے ہیں؟

(ix) پتوں اور پھلوں کے وزن کے مطابق شاخوں اور ٹہنیوں کو مضبوطی دی ہے۔ شروع میں

ٹہنی موٹی ہوتی ہے اور آگے جاتے ہوئے باریک ہوتی جاتی ہے تاکہ اپنا اور پتوں کا

وزن سہارا سکے۔ کیا درخت سے نکلنے والا مادہ خود بخود اس شکل میں تبدیل ہوتا جاتا ہے؟

کیا طرح طرح کے پھلوں کو کھاتے ہوئے ہم نے کبھی سوچا کہ یہ کس نے بنائے ہیں؟

اور پھلوں کو کھاتے ہوئے اُس کا شکر ادا کیا؟ ہر پتے کے اندر بہت بڑی بڑی فیکٹریاں

ہیں جو روشنی کو مادے میں تبدیل کرتی ہیں، ہوا، پانی، مٹی کی موجودگی میں خوراک بناتی

ہیں۔

(x) پتوں میں موسمی حالات (Environmental conditions) کو برداشت کرنے

کی حیرت انگیز صلاحیت پائی جاتی ہے۔ انہیں ڈیزائن کرتے ہوئے اس بات کا خصوصی

خیال رکھا گیا ہے کہ بارش کا پانی ان پر جمع ہونے کے بجائے زمین پر گرتا جائے۔

بالخصوص بڑی جسامت کے پتوں پر اگر پانی ٹھہرتا تو ایک ہی بارش ایسے تمام پتوں کو

توڑنے کا باعث بن جاتی جس کی وجہ سے ہم بہت سے درختوں سے محروم ہو جاتے۔

اسی طرح ان کی ساخت ہوا کے بہاؤ کو برداشت کرنے کے موافق بنائی گئی ہے۔ صحرائی علاقے میں موجود پودوں کے پتے اور پھل وغیرہ اس شدید موسم کے موافق ہوتے ہیں تاکہ پانی کی قلت کو برداشت کر سکیں۔ ان پتوں نے درخت کی لکڑی سے نکل جس ماحول میں آنکھ کھلنی تھی ان کے موافق حیرت انگیز طور پر مطلوبہ صلاحیتیں ان میں کیا خود بخود پیدا ہو جاتی تھیں؟ کیا ہم نے ایسی اہم معلومات پودوں تک پہنچائی ہیں یا پودے بیرونی ماحول سے واقفیت رکھتے ہیں؟ کیا ایسے یقینی حقائق دیکھ کر بھی ہم اپنے خالق کو نہیں پہچانیں گے؟

(xi) مجموعی طور پر ہر پودے کو جدا جدا شکل دی ہے۔ دور سے دیکھنے پر اندازہ ہو جاتا ہے کہ یہ پودا آم کا ہے، سنگترے کا ہے، یا سرود وغیرہ کا۔

لازمی نتیجہ: ان چند پہلوؤں پر غور و فکر سے یہ لازمی نتیجہ نکلتا ہے کہ ان کو کسی نے ڈیزائن کیا ہے۔ کسی فیکٹری سے خاص ڈیزائن کی چیزوں کا بن کر باہر نکلنے آنے کا یہ مطلب تو نہیں کہ چیزیں خود بخود بنتی جا رہی ہیں۔ نباتیات نے یہ بات بھی دریافت کی ہے کہ بیج میں اتنا (Data) ہوتا ہے کہ جس سے لاکھوں صفحات بھر جائیں۔ بیج میں پودے کا سائز، اونچائی، موٹائی، پتوں کی تعداد، ان کی جگہ، رنگ، شاخوں کی تفصیلات، خوشبو، پھلوں کی تفصیلات سمیت بیش بہا معلومات سموئی ہوتی ہیں۔ کیا یہ خود بخود بیج میں لکھی گئی ہیں؟ بیج میں موجود Data کا ثبوت موجودہ تحقیق سے بھی ہو گیا ہے جس میں بیج پر اللہ ﷻ کی پیدا کی ہوئی لہریں (Radiations) ڈالنے سے اس کی اقسام کا تبدیل ہونا ہے۔

اگر کوئی کہے کہ گنے کا رس خود بخود چین میں تبدیل ہو گیا ہے تو یہ آسان سی بات تو ہم تسلیم نہ کریں، لیکن پودوں کی مذکورہ خصوصیات کے ساتھ تشکیل پر توجہ نہ دیں۔ اگر ہمارا خیال ہے کہ یہ خود بخود ہو رہا ہے تو ہم پوری دنیا کو دعوت دیتے ہیں کہ ایک گندم یا کوئی اور بیج بنا لیں جو آگ سکے۔ اگر ایسا نہ کر سکیں تو پھر اس اللہ ﷻ پر ایمان لے آئیں جس نے طرح طرح کے بیش بہا پھل ہمارے لیے پیدا فرمائے۔ اپنی اس عظیم نعمت اور نشانی کا تذکرہ پروردگار نے یوں کیا

﴿ وَهُوَ الَّذِي أَنْزَلَ مِنَ السَّمَاءِ مَاءً ۖ فَكَخَّرْنَا بِهِ غَابَقَاتٍ كُلِّ شَيْءٍ فَأَخْرَجْنَا مِنْهُ خَضِرًا نُخْرَجُ مِنْهُ حَبًّا كَثِيرًا ۖ وَمِنَ النَّخْلِ مِنَ النَّخْلِ مِنْ طَلْعِهَا قِنْوَانٌ دَانِيَةٌ وَجَبَّتِ قِنْ مِنْ أَعْنَابٍ ۖ وَالزَّيْتُونِ وَالرُّمَّانِ مُشْتَبِهًا ۖ وَغَيْرَ مُتَشَابِهٍ ۖ انظُرُوا إِلَى ثَمَرِهِ إِذَا أَثْمَرَ وَ يُعْجِبُ ۗ إِنَّ فِي ذَلِكَ لَآيَاتٍ لِّقَوْمٍ مُّؤْمِنِينَ ﴿٩٩﴾

(سورہ الانعام: 6، آیت: 99)

ترجمہ: ”اور وہی ہے (اللہ) جس نے برسایا آسمان سے پانی، پھر اگائے اس کے ذریعے سے ہم نے نباتات ہر قسم کے، پھر پیدا کیے ہم نے اس سے سرسبز کھیت، نکالتے ہیں ہم اس میں سے دانے تہ بہ تہ، اور کھجور کے درخت میں سے اس کے خوشوں کے گچھے نیچے بھٹکے ہوئے، اور باغات انگور کے اور زیتون کے اور انار کے، ایک دوسرے سے ملتے جلتے اور خصوصیات میں جدا جدا۔ غور سے دیکھو اس کے پھل کو جب وہ پھل لائے اور اس کے پکنے کی کیفیت کو (یعنی کچا کڑوا پھل کس طرح خوش ذائقہ مٹھاس میں تبدیل ہو جاتا ہے)۔ بے شک ان چیزوں میں بہت سی نشانیاں ہیں ان لوگوں کے لیے جو ایمان رکھنے والے ہیں۔“

مذکورہ آیت کریمہ میں خالق نے عقل والوں کے لیے بہت کچھ بیان کر دیا ہے۔ کیا تمام جن وانس مل کر ایک بیج پیدا کر سکتے ہیں جس سے پودا اُگ سکے؟ اگر نہیں کر سکتے تو پھر اس بات کو تسلیم کر لیں کہ یہ چیزیں کسی مافوق ہستی کی بنائی ہوئی ہیں۔

شرک کرنے والوں کے لیے لمحہ فکریہ! شرک کرنے والوں کو سب سے بڑا ظالم قرار دیا گیا ہے اور حقائق سے ناآشنائی ہی شرک کے ارتکاب کا بنیادی سبب ہے۔ آج کی طرح سابقہ اقوام کے لوگ بھی اللہ ﷻ کے ان کاموں، درختوں، پودوں کے اگانے وغیرہ میں دوسرے لوگوں کو شریک بناتے تھے۔ اللہ تعالیٰ نے ان لوگوں کو اس ظلم عظیم سے بچانے کے لیے پودوں کو اپنی دلیل بنا کر اس جرم سے منع کیا۔ ارشاد ہوتا ہے:

﴿ اَمَّنْ خَلَقَ السَّمَوَاتِ وَالْأَرْضَ وَ أَنْزَلَ لَكُمْ مِنَ السَّمَاءِ مَاءً ۖ فَآْتَبْتَنَا بِهِ حَدَائِقَ

ذَاتَ بَهْجَةٍ مَا كَانَ لَكُمْ أَنْ تُنْبِتُوا شَجَرَهَا ط وَعَالَهُ مَعَهُ اللَّهُ ط بَلْ هُمْ قَوْمٌ
يَعْدِلُونَ ﴿٦٠﴾ (سورۃ نمل: 27، آیت: 60)

ترجمہ: ”بھلا وہ کون ہے جس نے پیدا کیا آسمانوں کو اور زمین کو، اور برسایا تمہارے لیے آسمان سے پانی؟ پھر اگائے ہم نے ہی اس کے ذریعے سے باغات رونق والے۔ نہ تھا تمہارے بس میں کہ اگا سکتے تم ان میں درخت۔ کیا کوئی اور معبود بھی ہے اللہ کے ساتھ شریک ان کاموں میں؟ نہیں بلکہ (ایسا عقیدہ رکھنے والے) وہ لوگ ہیں جو سیدھی راہ سے ہٹ کر چلے جا رہے ہیں۔“

دودھ میں ہمارے لیے درسِ عبرت

قرآن مجید میں اللہ تعالیٰ نے دودھ کی نعمت کا ذکر کرتے ہوئے نشانی کے بجائے لوگوں کے لیے عبرت کا لفظ استعمال کیا ہے جو اس بات پر دلالت کرتا ہے کہ دودھ کا پیدا ہونا بہت غیر معمولی کام ہے اور یہ خالق کی خالقیت کی بہت بڑی دلیل ہے جس پر غور و فکر کی ضرورت ہے۔ ارشادِ باری تعالیٰ ہے:

﴿وَإِنَّ لَكُمْ فِي الْأَنْعَامِ لَعِبْرَةً ۖ نُسِفِيكُمْ مِمَّا فِي بُطُونِهِ مِنْ بَيْنِ فَرْثٍ وَ دَمٍ
لَبَنًا خَالِصًا سَائِغًا لِلشَّيْبَانِ ﴿٦٦﴾ (سورۃ النحل: 16، آیت: 66)

ترجمہ: ”اور بے شک تمہارے لیے مویشیوں میں ایک عبرت ہے۔ (غور کرو) ہم پلاتے ہیں تمہیں جو ان کے شکموں میں گوبر اور خون ہے، ان کے درمیان سے نکال کر خالص دودھ جو بہت خوش ذائقہ ہے پینے والوں کے لیے۔“

قابلِ غور: اس آیت کریمہ کو سمجھنے کے لیے پیچھے پودوں کے ضمن میں بیان کردہ مثال ذہن میں رکھیں کہ دودھ ایک حاصل (Output) ہے، بھینس ایک مشین ہے اور داخل (Input) سبز چارہ، دیگر خوراک اور پانی ہے، پھر غور کریں کہ

۱: کیا گھاس پھوس اور پانی سے مطلوبہ دودھ تیار کیا جاسکتا ہے؟

۲: جب بھینس کے جسم میں جانے والا چارہ خون، گوشت، گوبر اور پانی وغیرہ میں تبدیل

ہو جاتا ہے تو یہ خون، گوشت اور گوبر وغیرہ دودھ میں کیسے تبدیل ہو جاتا ہے؟

۳: خون اور گوشت میں آخر وہ کون سے نایاب فلٹرز (Filters) ہیں جو دودھ کو اس طرح علیحدہ کرتے ہیں کہ دودھ میں خون، گوشت، گوبر وغیرہ کی ذرہ بھر آلائشیں نہیں ہوتیں۔

۴: کیا سرخ خون، گوشت اور سیاہ گوبر سے حاصل ہونے والا خوش ذائقہ اور مکمل سفید دودھ زبان حال سے اپنے خالق کے ہونے کا پتا نہیں دے رہا؟

آئیں اللہ کی اس عظیم نعمت اور نشانی کو شب و روز استعمال کرتے ہوئے کبھی اس کو بھی یاد کریں جس نے ہمارے فائدے کی خاطر جانوروں کے جسموں میں دودھ پیدا کیا۔

غیر مذاہب کا اعتراض: بعض غیر مذاہب نے اس آیت کریمہ پر یہ اعتراض کیا ہے کہ دودھ تو مخصوص غدودوں میں بنتا ہے جبکہ یہاں پیٹ کا ذکر ہے، اس لیے قرآن **اللَّهُ جَلَّ جَلَّالَهُ** کا کلام نہیں۔

جواب: اس بات کی تصدیق ہو چکی ہے کہ جانور جو غذا کھاتے ہیں وہ معدے اور آنتوں میں ہضم ہوتی ہے۔ ہضم ہونے کا مطلب یہ ہے کہ وہ جزو بدن بن جائے یعنی خون میں شامل ہو کر جسم کے تمام اعضاء تک پہنچ جائے۔ خون غذائی اجزاء کے تمام اعضاء اور خلیوں تک پہنچانے کا ذریعہ بنتا ہے۔ چونکہ غذا ہی دودھ میں تبدیل ہوتی ہے۔ جزو بدن بننے والی غذا کا وہ حصہ جس سے دودھ بنتا تھا اسے خون نے دودھ بنانے والے غدودوں تک پہنچایا ہے۔ یہ حقیقت قرآن مجید کے بیان کے عین مطابق ہے۔ مزید یہ کہ دوران خون کا عمل نزول قرآن کے 600 سال بعد ابن نفیس نے دریافت کیا اور اس کے 400 سال بعد ولیم ہاروے کے ذریعے سے یہ بات اہل مغرب تک پہنچی۔ یوں مغربی دنیا کو جس بات کا علم نزول قرآن کے 1000 سال بعد ہوا ان حقائق کا 1000 سال پہلے بیان ہونا تو خود قرآن کی صداقت کا واضح ثبوت ہے۔ قرآن مجید کے بڑے بڑے حقائق کو نظر انداز کر دینا اور چھوٹی سی بات پر بغیر سوچے سمجھے قرآن کو باطل قرار دے دینا انصاف کے منافی ہے۔

انڈا اللہ ﷻ کی واضح نشانی

یوں تو جس چیز پر سوچیں وہ کائنات کے خالق تک لے جاتی ہے، لیکن انڈا ان چند نشانیوں میں سے ایک ہے جو اللہ ﷻ کی کھلی نشانیاں ہیں۔ وہ انڈے جنہیں ہم شب و روز کھاتے ہیں اور معمولی سی چیز سمجھتے ہیں اس پر غور و فکر کریں کہ:

۱: کس طرح مرغی کے پیٹ میں موجود خون اور گوشت انڈے میں تبدیل ہو گیا؟ کیا خود بخود گوشت اور خون نے انڈے کی صورت اختیار کر لی؟

۲: انڈے کے سخت بیرونی خول پر غور کریں۔ اس کی صورت (Shape)، اس کی ایک جیسی (Uniform) موٹائی (Thickness) تو شاید مذکورہ صورت میں جدید مشینوں میں بھی بنانا آسان نہ ہو بلکہ قطعاً ناممکن ہے اس لیے کہ بیرونی صورت اگر بن بھی گئی تو بغیر جوڑ اندر سے کیسے خالی کریں گے؟

۳: بیرونی خول کے سفید رنگ، اس کے مادے (Material) اور خول کے بعد انتہائی باریک اور مضبوط جھلی پر غور کریں۔ وہ بند خول کے اندر کیسے بن گئی؟ یہ کام تو یقیناً ساری مخلوقات نہیں کر سکتیں۔

۴: پھر انڈے کے اندر جو کچھ بنا دیا ہے وہ کہاں سے آیا ہے؟ اس کی تفصیلات بیان کی جائیں تو کتابیں بھر جائیں۔

انڈے سے چوزے کا پیدا ہونا:

چلیں انڈے کو تو ہم ایک معمولی سی چیز سمجھتے ہیں لیکن اس انڈے سے چوزے کا بن جانا تو کوئی معمولی کام نہیں۔ غور کریں کہ انڈے میں موجود مادہ جسے ہم کھاتے ہیں کچھ دن مرغی کے نیچے رہنے پر تبدیل ہو گیا ہے ایک مکمل چوزے میں:

۱: کیا چوزے کی چونچ انڈے کے پانی میں موجود تھی؟ وہ کہاں سے آئی؟ کیا انڈے کے مادے نے خود بخود چونچ کی صورت اختیار کر لی ہے؟

۲۔ چوزے کی انتہائی پیچیدہ آنکھیں جن میں بصارت کی صلاحیت ہے، آنکھوں کا عدسہ اور

آنکھوں کے دیگر نظام اس پانی میں موجود تھے؟

۳۔ چوزے کی ناک، کان، دل، دماغ، معدہ، جگر، آنتیں اور دیگر انتہائی جدید اور پیچیدہ نظام انڈے

کے پانی میں موجود تھے؟ یہ کیسے خود بخود بن گئے؟ کیا ہم اس پانی سے یہ چیزیں بنا سکتے ہیں؟

۴۔ چوزے کے گوشت پر خوب صورت رنگ برنگے روئی کی طرح نرم نرم بال کہاں سے آئے

ہیں؟ چوزے کی ٹانگیں پاؤں، ناخن وغیرہ کس نے بنا دیے ہیں؟ پھر یہ چوزہ کوئی بے جان

ماڈل نہیں بلکہ! یہ دیکھتا ہے، سنتا ہے، محسوس کرتا ہے، چلتا ہے، سوگھتا ہے اور اس میں اپنی

نسل کو آگے بڑھانے کی صلاحیت موجود ہے۔ کیا تمام جن وانس مل کر یہ کام کر سکتے ہیں؟

پورا چوزہ نہ سہی، انڈے کے پانی سے کوئی ایک اعضا آنکھ، چونچ، کان، دل، معدہ، بال

وغیرہ ہی بنا دیں۔ جس کام کے کرنے پر تمام جن وانس بے بس ہو جائیں اس کے متعلق تفکر

نہ کرنا اور یہ یگانہ کر لینا کہ قدرتی نظام کے تحت خود بخود ہو رہا ہے کتنی ناانسانی کی بات ہے۔

ماحول کے مطابق صلاحیتیں

جس جاندار نے جس ماحول میں اپنی زندگی گزارنی تھی اس کا جسم اور دیگر صلاحیتیں اسی کے

موافق عطا فرمائیں۔ مچھلی نے پانی میں رہنا تھا، اسے ایسا گوشت دیا جو پانی میں گل سڑ نہ سکے۔

پانی میں سانس لینے کا نظام دیا، پیٹ میں خالی جگہ رکھی، جسم میں کثافت کے تناسب (Ratio) کو

موزوں بنایا تاکہ مچھلی پانی میں ڈوب نہ جائے، پانی میں تیرنے کے لیے پر لگائے تاکہ اپنی دنیا

میں گھوم پھر سکے۔ اس کے برعکس خنٹکی پر رہنے والے انسان کو ایسا گوشت دیا جو خنٹکی پر قائم رہ

سکے۔ اس گوشت کو اگر پانی میں ڈال دیا جائے تو ایک دن بعد گل سڑ جائے، جبکہ مچھلی کا گوشت

خنٹکی پر اکڑ جائے۔ انسان پانی میں جائیں تو سانس نہ لے سکیں، مچھلی خنٹکی پر سانس نہ لے سکے۔

برفانی علاقوں میں رہنے والے جانوروں کو سردی سے بچاؤ کے لیے ان کے موافق موٹی تہ

والے لمبے بال اور موزوں جلد دی۔ جانوروں کے بچوں کو ابتداء میں سنبھالنے والا کوئی نہ تھا چنانچہ

وہ پیدا ہوتے ہی چلنا دوڑنا شروع کر دیتے ہیں۔ انسان کو عقل و شعور دیا، گھر دیئے، چیزوں پر

قبضہ دیا وہ بچوں کی نگہداشت کر سکتا تھا۔ اس لیے اس کا بچہ چلنے میں کافی وقت لے لیتا ہے۔ اس

طرح کے بے شمار حقائق بذات خود اس بات کی تصدیق کر رہے ہیں کہ ان کو بنانے کے پیچھے کوئی لامحدود ذہن کار فرما ہے۔

اسی طرح جس جانور کی جو خوراک تھی اس کے موافق خوراک کھانے اور ہضم کرنے کا نظام دیا۔ مچھلی کے باریک باریک دانت اس کی خوراک کے موافق، ہاتھی، شیر، چیتا، بھینس، گائے، بکری کے دانت ان کے موافق۔ لکڑی میں رہنے والے کیڑے کے منہ میں لکڑی کو کاٹنے کا کٹر (Cutter) لگایا۔ پرندوں کی چونچیں ان کی ضرورت کے تحت بنائیں۔ انسان نے سب کچھ کھانا تھا اس کے دانت اس کے موافق بنائے۔ اگر جانوروں کے صرف منہ ہی غلط بنا دیئے جاتے جو مطلوبہ خوراک کے لیے موزوں نہ ہوتے تو چند ایام میں سب جانوروں کی زندگی کا خاتمہ ہو جاتا۔ حیرت ہے اس بات پر کہ ہم ان جدید نظاموں کو تو مانیں لیکن ان نظاموں کے بنانے والے سے غافل رہیں۔ کیا محض ان نظاموں کا انکار اس لیے ممکن نہیں کہ انہیں ہم اپنی آنکھوں سے دیکھتے ہیں جبکہ خالق ہمیں نظر نہیں آتا۔ لیکن اور بھی تو بہت سی چیزیں ہیں جو ہمیں نظر نہیں آتیں جبکہ ہم ان کے وجود کو تسلیم کرتے ہیں ان کے نتائج سے، جیسے ہوا نظر نہیں آتی لیکن پھر بھی اس کا وجود ہم تسلیم کرتے ہیں، الیکٹران، پروٹان، نیوٹران، ایٹم کسی نے نہیں دیکھا لیکن ان کے وجود پر پختہ یقین رکھتے ہیں۔ اللہ ﷻ کی نشانیاں تو ان سے بہت واضح اور بڑی ہیں، اس کے باوجود ہم غور و فکر نہیں کرتے۔ اگر انصاف سے کام لیا جائے تو پھر کوئی رکاوٹ ہمیں اپنے اللہ ﷻ پر ایمان لانے سے دور نہیں رکھ سکتی۔

کام کے مطابق اجسام: جس کام کے لیے جو جانور پیدا کیا گیا ہے اس کے موافق اسے اعضاء اور جسم دیا گیا ہے نخر کو پہاڑوں پر چڑھنے کے موافق مضبوط جسم دیا۔ گھوڑے، گدھے کو اس کے کام کے مطابق زمین پر چلنے، دوڑنے کے لیے سخت و بے جان کھر عطا کیے، گائے بھینس، بکری، بھیڑ کا جسم اس کے کام کے مطابق۔ ہاتھی کے بھاری بھر کم وزن کو سہارا دینے کے لیے اس کی ٹانگوں میں خاص قسم کا سپرنگ کی طرح کا نظام (Spring System) رکھا تا کہ زمین پر پاؤں مارتے وقت اسے کم سے کم دھچکا لگے۔ اگر ایسا نہ ہوتا تو ہاتھی کے پاؤں زمین میں دھنس جاتے اور سخت جگہ پر اسے شدید جھٹکا لگتا اور چلنا اس کے لیے دشوار ہو جاتا۔ اگر اتنی بڑی بڑی

نشانیاں دیکھ کر بھی انسان اپنے خالق کو نہ پہچانے تو پھر یقیناً یہ اس کی بہت بڑی بد نصیبی ہے۔ اللہ تعالیٰ نے جانوروں کو بطور نشانی اور دلیل بناتے ہوئے انسان کو یوں اپنی طرف متوجہ کیا ہے:

﴿وَالْأَنْعَامَ خَلَقَهَا لَكُمْ فِيهَا دِفْءٌ وَمَنَافِعُ وَمِنْهَا تَأْكُلُونَ ۝ وَ لَكُمْ فِيهَا جَمَالٌ حِينَ تُرِيحُونَ وَحِينَ تَسْرَحُونَ ۝ وَ تَحْمِلُ أَثْقَالَكُمْ إِلَىٰ بَلَدٍ لَّمْ تَكُونُوا بِلِغِيهِ إِلَّا بِشِقِّ الْأَنْفُسِ ۝ إِنَّ رَبَّكُمْ لَكَرِيمٌ ۝ وَ الْعَيْلَ وَالْإِغْآلَ وَ الْحَبِيرَ لَتَرَكَوْبُهَا وَ زِينَةً ۝ وَ يَخْتَأَىٰ مَا لَا تَعْلَمُونَ ۝﴾

(سورة النحل: 16، آیت: 8-5)

ترجمہ: ”اسی نے چوپائے پیدا کیے جن میں تمہارے لیے گرمی کے لباس ہیں، اور بھی کئی فائدے ہیں، اور ان میں سے بعض کو تم کھاتے ہو، اور ان میں تمہاری رونق بھی ہے جب چرا کر لاؤ اور چرانے لے جاؤ، اور وہ تمہارے بوجھ ان شہروں تک اٹھالے جاتے ہیں جہاں تم بغیر مشقت پہنچ نہیں سکتے۔ یقیناً تمہارا رب بڑا ہی شفیق اور مہربان ہے۔ گھوڑوں کو، خچروں کو، گدھوں کو اس نے پیدا کیا کہ تم ان پر سواری کرو اور باعث زینت بھی ہیں۔ وہ اور ابھی ایسی چیزیں پیدا کرتا ہے جن کا تمہیں علم نہیں۔“

نوٹ: آج کے جدید دور میں بھی جہاں گاڑیاں وغیرہ نہیں جاسکتیں، پہاڑوں وغیرہ پر، وہاں جانور استعمال ہوتے ہیں۔ وہ کون ہے جس نے ان جانوروں کے دماغوں پر امر جاری کر کے انہیں ہمارے تابع کر دیا۔ اگر بھینس، گائے، بکری وغیرہ کی فطرت شیر، چیتے جیسی ہوتی تو ہمارے لیے ان سے فائدہ لینے کے بجائے جان بچانا مشکل ہو جاتا۔ پھر آخر کوئی تو ہے جس نے ان کے ذہنوں کو قابو کیا ہوا ہے۔ اونٹ کو بطور خاص خدا نے اپنی نشانی قرار دیا۔ ارشاد باری تعالیٰ ہے:

﴿أَفَلَا يَنْظُرُونَ إِلَىٰ الْإِبِلِ كَيْفَ خُلِقَتْ ۝﴾ (سورة غاشية: 88، آیت: 17)

ترجمہ: ”کیا انہوں نے اونٹوں پر غور نہ کیا کہ کس انداز سے پیدا کیے گئے ہیں۔“

اونٹ باقی جانوروں سے الگ تھلگ ہے۔ اس کی شکل و صورت، کام (بوجھ اٹھانے) کے مطابق جسم، ریگستان میں چلنے کے لیے مناسب چوڑے اور چپٹے پاؤں۔ اگر یہ پاؤں باقی

جانوروں کی طرح ہوتے تو اونٹ ریگستان میں نہ چل سکتا۔ پھر ریگستان میں چونکہ پانی مشکل سے ملتا ہے، اللہ ﷻ نے اس کے پیٹ میں پانی جمع (Store) کرنے کی ٹینکی بنا دی ہے۔ پھر اونٹ کی شرافت دیکھیں کس طرح اللہ ﷻ نے اس کو بھلا مانس بنایا ہے۔ اے انسان! کیا رب کی پہچان کے لیے یہ دلائل کافی نہیں؟ پھر تو کیوں اپنے رب کی فرماں برداری میں نہیں آتا؟ وہ کون سی شے ہے جس نے ہمیں اللہ ﷻ سے غافل کر دیا ہے۔

ہوائیں اور بارشیں، ہمارے رب کی عطا

ہو اور بارش اللہ ﷻ کی بہت پیاری نعمتیں ہیں۔ اگر زمین پر ہوا نہ چلے اور بارش نہ برسے تو زندگی بے مزا ہو جاتی ہے۔ بالخصوص گرمیوں کی بارش طراوت اور نئی زندگی عطا کرتی ہے۔ لیکن انسان ایسی نعمتوں سے لطف اندوز ہوتے ہوئے یہ بھول جاتا ہے کہ ٹھنڈی ہوائیں خود بخود نہیں چل رہیں اور نہ بارش خود بخود برس رہی ہے۔ ان کو برسانے والا ہمیں نظر نہیں آتا۔ وہ بارش سے پہلے ہواؤں کو بھیجتا ہے جو بادل کے ٹکڑوں کو ایک دوسرے کے قریب دھکیلتی ہیں، جس کی وجہ سے تکثیف کا عمل ہوتا ہے جو ٹھنڈک کی وجہ سے بادل کو چھوٹے چھوٹے قطروں میں تبدیل کر کے زمین کی طرف لوگوں پر برساتا ہے۔

اللہ تعالیٰ نے اپنی اس نعمت کا ذکر یوں فرمایا:

﴿اللَّهُ الَّذِي يُرْسِلُ الرِّيحَ فَتُثِيرُ سَحَابًا فَيَبْسُطُهُ فِي السَّمَاءِ كَيْفَ يَشَاءُ وَ يَجْعَلُهُ كَسَفًا فَتَرَى الْوَدْقَ يَخْرُجُ مِنْ خِلْفِهِ ۚ فَأَذَّا أَصَابَ بِهِ مَنْ يَشَاءُ مِنْ عِبَادِهِ إِذَا هُمْ يَسْتَبْشِرُونَ﴾ (سورۃ روم: 30، آیت: 48)

ترجمہ: ”وہ اللہ ہی ہے جو ہواؤں کو بھیجتا ہے جو بادل کو اٹھاتی ہیں، پھر وہ ان بادلوں کو آسمان میں پھیلاتا ہے جس طرح چاہتا ہے، اور انہیں ٹکڑوں میں تقسیم کرتا ہے، پھر تو دیکھتا ہے کہ بارش کے قطرے بادل میں سے ٹپکتے چلے آتے ہیں۔ یہ بارش جب وہ بندوں میں سے جس پر چاہتا ہے برساتا ہے تو یکا یک وہ خوش و خرم ہو جاتے ہیں۔“

اگر اللہ ﷻ بارش نہ برسائے، ہواؤں کو نہ چلائے، تو ہم کیا کر سکتے ہیں؟ اگر چھوٹے

چھوٹے قطروں کے بجائے سارا پانی ایک دم گرا کرتا تو جاندار اس زمین سے ختم ہو چکے ہوتے۔ یہ بارش اللہ ﷻ کی بہت بڑی نشانی ہے۔ آئیں اس کا شکر ادا کرتے ہوئے اس قرآن پر ایمان لے آئیں جس نے اس صداقت کو آج سے 1400 سال پہلے بیان کر دیا، اور ہوا چلنے اور بارش برسنے پر اپنے مہربان رب کو یاد رکھا کریں جس نے ہمیں یہ نعمتیں عطا کیں۔

پرندوں کا اڑنا اللہ ﷻ کی نشانی

مچھلیوں کا پانی میں تیرنا، جانوروں کا زمین پر چلنا پھرنا، پرندوں کا ہوا میں اڑنا، یہ سب اللہ ﷻ کی نشانیاں ہیں۔ پرندوں کے اڑنے کا ذکر بطور خاص اللہ تعالیٰ نے یوں فرمایا ہے:

﴿ اَلَمْ يَرَوْا اِلَى الطَّيْرِ مَسْحَرَاتٍ فِي جَوْ السَّمَاءِ ط مَا يُسْكِنُنَّ اِلَّا اللّٰهُ اِنَّ فِي ذٰلِكَ لَاٰيَاتٍ لِّقَوْمٍ يُّؤْمِنُوْنَ ۝۷۹ ﴾ (سورة النحل : 16، آیت : 79)

ترجمہ: ”کیا انہوں نے پرندوں کو نہیں دیکھا کہ وہ (کس طرح) مطیع و فرماں بردار بن کر اڑ رہے ہیں (فضائے آسمانی میں)؟ انہیں کوئی اور تھامے ہوئے نہیں ہے سوائے اللہ کے۔ یقیناً ان میں بہت سی نشانیاں ہیں ایمان والوں کے لیے۔“

مزید فرمایا:

﴿ اَوَلَمْ يَرَوْا اِلَى الطَّيْرِ فَوْقَهُمْ صَفًىٰ وَ يَقْبُضُنَّ ط مَا يُسْكِنُنَّ اِلَّا الرَّحْمٰنُ ط اِنَّهٗ بِكُلِّ شَيْءٍ عَلِيْمٌ ۝۷۹ ﴾ (سورة ملك : 67، آیت : 19)

ترجمہ: ”کیا انہوں نے پرندوں کو اپنے اوپر اڑتے نہیں دیکھا، پر پھیلائے ہوئے اور کبھی پر سمیٹے ہوئے؟ نہیں تھامے ہوئے انہیں کوئی (ہوا) میں سوائے رحمن کے، بے شک وہ ہر چیز کو خوب دیکھنے والا ہے۔“

اس نشانی پر غور کیا جائے تو چند موٹی موٹی باتیں سامنے آتی ہیں:

- ۱: اڑنے کے دوران پرندے ٹانگیں فوراً پیچھے کر لیتے ہیں جس طرح جہاز کے پیسے اندر چلے جاتے ہیں۔ پرندوں کو کس نے سکھایا کہ وہ ایسا کریں؟
- ۲: اڑنے کے دوران اگر توازن (Balance) لمحہ بھر کے لیے قائم نہ رہے تو پرندے فوراً نیچے

گر جائیں جس طرح بعض اوقات انسان توازن خراب ہونے کی وجہ سے کھڑے کھڑے گر جاتے ہیں۔ یہ توازن مسلسل کون برقرار رکھے ہوئے ہے؟

۳: اڑنے کے لیے پروں کی مخصوص حرکت انہیں کون سکھاتا ہے؟

۴: اڑتے ہوئے علاقے اور جگہ کی پہچان: دور دراز سے واپس اپنے گھونسلے میں آجانا اس بات کی دلیل ہے کہ انہیں کسی نے پہچان دی ہے۔ مثال کے طور پر پروفیسر ہیمر گرنے اپنی کتاب ”پاور اینڈ فزیکلٹی“ میں ”مٹن نامی“ ایک پرندے کی مثال دی ہے جو بحر الکاہل میں پایا جاتا ہے۔ یہ پرندہ نقل مکانی کرتے ہوئے 24 ہزار کلومیٹر کا طویل فاصلہ 8 کی شکل میں چکر لگا کر طے کرتا ہے اور اپنا سفر 6 ماہ میں مکمل کر کے اپنے ابتدائی مقام پر زیادہ سے زیادہ ایک ہفتے کی تاخیر سے واپس پہنچ جاتا ہے جو اس بات کی گواہی ہے کہ اس کی رہنمائی کرنے والا کوئی ہے۔

۵: ہر وقت پوری دنیا میں کتنے پرندے حشرات وغیرہ اڑ رہے ہوتے ہیں۔ وہ اللہ ﷻ ہر وقت ان تمام کو تھامے رکھتا ہے اور ہر ایک کا پورا پورا خیال رکھتا ہے۔

شُرک کے ارتکاب کی بنیادی وجہ

حق سے نا آشنائی اور جہالت شرک کے ارتکاب کی بنیادی وجہ ہے۔ اللہ تعالیٰ نے لوگوں کو اس عظیم گناہ سے بچانے کے لیے اشیاء پر گہرے غور و فکر اور عقل و بصیرت سے کام لینے پر زور دیا ہے۔ یہاں تک کہ عقل سے کام نہ لینے والے لوگوں کے لیے سخت ترین الفاظ نازل فرمائے ہیں تاکہ وہ اس روش سے باز آ کر اپنے فائدے اور نجات کے راستے کو اپنالیں۔ ارشاد باری تعالیٰ ہے:

﴿إِنَّ شَرَّ الدَّوَابِّ عِنْدَ اللَّهِ الضَّمَّةُ الْبَكْمَةُ الَّذِينَ لَا يَعْقِلُونَ ۝﴾

(سورہ انفال: 8، آیت: 22)

”بے شک سب جانوروں سے بدتر اللہ کے نزدیک بہرے گوئیں گے (انسان) ہیں جو عقل سے کام نہیں لیتے۔“

اللہ تعالیٰ نے ہر گناہ معاف کرنے کی گنجائش رکھی ہے لیکن شرک کے مرتکب کے لیے بروز قیامت معافی کے دروازے بند کر دیے ہیں اور شرک کو کائنات کا سب سے بڑا ظلم قرار دیا ہے۔ یعنی شرک کرنے والا سب سے بڑا ظالم ہے۔ ظلم کے معنی کسی چیز کو اس کے اصل مقام سے ہٹا کر دوسرے مقام پر لے آنا ہے۔ آج سائنس کی بدولت اشیاء کے متعلق حقائق واضح ہونے پر شرک کے ظلم عظیم ہونے کا بخوبی اندازہ ہوتا ہے۔ جب یہ صداقت سامنے آئی کہ گوشت (پروٹین) کا ایک ذرہ خود سے بنانے کے لیے اس کائنات سے کروڑوں گنا بڑی جگہ چاہیے جہاں اربوں سال اللہ ﷻ کے پیدا کردہ پہلے سے موجود عناصر عمل کرتے رہیں تو شاید گوشت کا ایک ذرہ خود بخود بن جائے۔ اس کے برعکس اگر یہ دعویٰ کر دیا جائے کہ فلاں بچہ کسی بزرگ نے عطا کر دیا ہے تو اللہ ﷻ کے غصے اور غضب کا اندازہ آپ خود کر لیں۔ انسان کس طرح خدا کا شریک بنا ہے؟ ملاحظہ فرمائیں:

﴿هُوَ الَّذِي خَلَقَكُمْ مِنْ نَفْسٍ وَاحِدَةٍ وَجَعَلَ مِنْهَا زَوْجَهَا لِيَسْكُنَ إِلَيْهَا فَلَمَّا تَغَشَّهَا حَمَلًا خَفِيًّا فَامَرَّتْ بِهِ ۖ فَلَمَّا أَثْقَلَتْ دَعَا اللَّهَ رَبَّهُمَا لَئِنْ آتَيْتَنَا صَالِحًا لَنُكَفِّرَنَّ مِنَ الشُّكْرِينَ ۖ فَلَمَّا آتَاهُمَا صَالِحًا جَعَلَا لَهُ شُرَكَاءَ فِيمَا آتَاهُمَا ۖ فَتَعَلَى اللَّهُ عَمَّا يُشْرِكُونَ ۗ ﴿١٨٩﴾ اَيْشُرُّكُونَ مَا لَا يَخْلُقُ شَيْئًا ۗ وَهُمْ يُخْلَقُونَ ۗ ﴿١٩٠﴾﴾ (سورة الاعراف، آیت: 189-191)

ترجمہ: ”وہی (اللہ) تو ہے جس نے پیدا کیا تمہیں تن واحد سے اور اسی سے اس کا جوڑا بنایا تاکہ وہ اس اپنے جوڑے سے سکون حاصل کرے۔ پھر جب میاں نے بیوی سے قربت کی تو اٹھا لیا اس نے ہلکا سا بوجھ، سو وہ اس کو لیے ہوئے چلتی پھرتی رہی۔ پھر جب وہ بوجھل ہو گئی تو دونوں میاں بیوی اللہ سے جو ان کا مالک ہے دعا کرنے لگے کہ اگر تو نے ہم کو صحیح سالم اولاد دے دی تو ہم خوب شکرگزار کریں گے۔ تو جب اللہ نے دونوں کو صحیح سالم اولاد دے دی تو اللہ کی دی ہوئی چیز میں وہ دونوں اللہ کے شریک قرار دینے لگے۔ سو اللہ پاک ہے ان کے شرک سے۔ کیا ایسوں

کو شریک بناتے ہیں جو کسی چیز کو تخلیق نہ کر سکیں بلکہ خود ہی تخلیق کیے گئے ہوں؟“
 اسی طرح کائنات جن چھوٹے ذرات ایٹموں سے مل کر بنی ہے ان ایٹموں کو ابھی تک جدید
 آلات سے بھی نہیں دیکھا جاسکا، بنانا تو درکنار پھر بڑی بڑی چیزوں کی تخلیق کو لوگوں کے ساتھ
 منسوب کرنے کی شراکت اللہ ﷻ کیسے برداشت کریں گے؟ اللہ کے حکم سے کوئی صلاحیت حقیقی
 فاعل اللہ کو تسلیم کرتے ہوئے مجازاً کسی مخلوق کی طرف منسوب کرنا جیسے انبیائے کرام ﷺ کے
 معجزات وغیرہ شرک نہیں۔ لیکن بغیر دلیل ایسے افعال کی نسبت لوگوں کی طرف کرنے میں احتیاط
 کرنی چاہیے کیونکہ اکثر ایسی چیزیں بلا دلیل لوگوں کی طرف منسوب کر دی جاتی ہیں جن کا اذن
 مخلوقات کو نہیں دیا گیا۔ یہ اسی طرح ہے کہ اللہ ﷻ نے کسی کو اذن نہ دیا ہو اور ہم کہیں کہ فلاں کو
 اذن دیا ہے، اس لیے اس معاملے میں احتیاط کرنی چاہیے۔ سابقہ اقوام کو بھی شیطان نے بلا دلیل
 لوگوں کے پیچھے لگا یا جس کا ذکر سورۃ یوسف میں اللہ تعالیٰ نے یوں فرمایا:

﴿ مَا تَعْبُدُونَ مِنْ دُونِهِ إِلَّا أَسْمَاءٌ سَمَّيْتُمُوهَا أَنْتُمْ وَآبَاءُكُمْ مِمَّا أَنْزَلَ اللَّهُ
 بِهَا مِنْ سُلْطَانٍ ۗ إِنَّ الْحُكْمَ إِلَّا لِلَّهِ ۗ أَمَرَ أَلَّا تَعْبُدُوا إِلَّا إِيَّاهُ ۗ ذَٰلِكَ الدِّينُ
 الْقَدِيمُ ۗ وَلَكِنْ أَكْثَرُ النَّاسِ لَا يَعْلَمُونَ ۝ ﴾ (سورۃ یوسف، 12، آیت: 40)

ترجمہ: ”اس (اللہ) کے سوا تم جن جن کی پوجا کر رہے ہو وہ تو (محض) نام ہیں جو تم
 نے اور تمہارے باپ دادا نے رکھ لیے ہیں، اللہ نے ان کے لیے کوئی سند نازل نہیں
 فرمائی۔ حکم تو صرف اللہ ہی کا ہے، اس نے حکم دیا ہے کہ اس کے سوا کسی کی عبادت نہ
 کرو، یہی سیدھا دین ہے، لیکن اکثر لوگ نہیں جانتے۔“

امید ہے بات سمجھ میں آچکی ہوگی۔ شرک کی چند شکلیں جن میں لوگوں کو تاویل کی غلطی لگی
 ہے یا نا سمجھی کی بنا پر ہو رہی ہیں، اپنے بھائیوں کی خیر خواہی کے لیے واضح کیے دیتے ہیں تاکہ اس
 عظیم ظلم سے دامن بچایا جاسکے:

(i) کسی بھی شکل میں مخلوق کو اللہ ﷻ یا اس کا حصہ ماننا جیسے عیسائیوں نے حضرت عیسیٰ ﷺ کو
 خدا یا اس کا بیٹا بنایا۔

(ii) دور جہالت میں لوگ یہ عقیدہ رکھتے تھے کہ کائنات میں کچھ طاقتیں (جنات، فرشتے، نیک لوگ) ہیں جو ہمیں مصائب و آلام سے نجات دیتی ہیں۔ چنانچہ وہ جب کسی مشکل یا مصیبت میں پھنستے تو اللہ کے بجائے ان ہستیوں کو پکارتے اور انہیں خوش کرنے کے لیے ان کی عبادت بھی کرتے۔ قرآن مجید میں جگہ جگہ اللہ تعالیٰ نے اس کام کو شرک قرار دیا ہے۔ اپنے مصائب و آلام کے حل کے لیے جائز اسباب اور لوگوں کی طرف رجوع کرنا بالکل درست ہے۔ لیکن مشکلات کے چھٹکارے کے لیے غائب کو پکارنا یا فریادرسی کرنا دعا کہلاتا ہے جو خاص عبادت ہے، اور صرف اللہ کا حق ہے۔ ایسا فعل کسی اور کی طرف منسوب کرنا جیسے المرد فلاں میری مشکل حل کر دو وغیرہ وغیرہ، یہ ظلم عظیم ہے۔ تفصیل کے لیے دیکھیے سورۃ بنی اسرائیل، آیت: 56-57، یونس، آیت: 22، نمل، آیت: 62، احقاف، آیت: 6-1، انعام، آیت: 41-40، المؤمن، آیت: 60۔

(iii) اللہ و رسول ﷺ کے علاوہ کسی اور کو حلال و حرام کا اختیار دے دینا اور آنکھیں بند کر کے بغیر دلیل اس کی پیروی کرنا اس شخص کو خدا کے درجے پر فائز کرنے کے مترادف قرار دیا گیا ہے۔ سابقہ اقوام کی تباہی کی یہ بنیادی وجہ بیان کی گئی ہے، جیسے قرآن مجید میں ارشاد ہوا:

﴿ اِتَّخَذُوا اَحْبَادَهُمْ وَرُهْبَانَهُمْ اَرْبَابًا مِّنْ دُونِ اللّٰهِ وَالْمَسِيحَ ابْنَ مَرْيَمَ وَ مَا اُمْرُوۡا اِلَّا لِيَعْبُدُوۡا اِلٰهًا وَّاحِدًا ۚ لَا اِلٰهَ اِلَّا هُوَ سُبْحٰنَهُ عَمَّا يُشْرِكُوۡنَ ﴿۳۱﴾

(سورۃ التوبہ، آیت: 31)

ترجمہ: ”اُن لوگوں (یہودیوں اور عیسائیوں) نے اللہ کو چھوڑ کر اپنے علماء اور درویشوں کو اپنا رب بنالیا تھا اور مریم (علیہا السلام) کے بیٹے مسیح علیہ السلام کو، حالانکہ انھیں صرف ایک اللہ کی عبادت کا حکم دیا گیا تھا، جس کے سوا کوئی معبود نہیں وہ پاک ہے ان کے شریک مقرر کرنے سے۔“

اس ظلم کی وجہ سے انسان نے لوگوں کو عملاً اللہ و رسول کے مقام پر کھڑا کر دیا ہے۔ اس کے باوجود کہ سابقہ اہل علم فقہائے کرام اور محدثین لوگوں کو بلا دلیل اپنی پیروی سے سختی سے منع کرتے

رہے۔

(iv) اللہ اور اپنے درمیان لوگوں کو ڈھال بنا کر، اللہ سے بے نیاز ہو کر فائدے و نقصان کا ذمہ

دار لوگوں کو ٹھہرا لینا اور ان پر بھروسہ کر لینا بہت بڑے ظلم کی ایک شکل ہے۔

(v) اللہ کے علاوہ مخلوق کے نام کی نذر و نیاز اور جانور چڑھانا وغیرہ۔

اللہ تعالیٰ ہم سب بھائیوں کو شرک جیسے غلیظ مرض سے شدید نفرت عطا فرمائے اور ہمیں اس

ظلم سے بچائے رکھے۔ (آمین!) اس ظلم سے بچنے کے لیے اس کے مختلف پہلوؤں اور شکلوں کو

سمجھنے کا پختہ عہد کریں۔ شرک کے متعلق ہم نے ایک کتاب ”صراطِ مستقیم کی حقیقت اور جنت کا

راستہ“ لکھی ہے۔ اس سے استفادہ کیا جاسکتا ہے۔

☆.....☆.....☆

مافوق امور، اللہ تعالیٰ کا تعارف اور نشانی

کائنات ضابطے اور قوانین فطرت کے تحت چل رہی ہے۔ ان قوانین کو مرتب کرنے والے نے انسانوں کو اپنی پہچان کا راستہ دکھانے کے لیے کئی مافوق الاسباب امور کر کے بھی دکھائے ہیں تاکہ انسان پر یہ بات واضح ہو جائے کہ ان قوانین کو اللہ ﷻ نے ہی بنایا ہے اور جب چاہے وہ ان قوانین کے بغیر بھی امور انجام دے دے۔ ایسی کئی نشانیاں ہیں جن میں سے صرف چند پیش کی جائیں گی جن کی تصدیق زمانہ بھی کر چکا ہے اور جن کو لوگوں نے اپنی آنکھوں سے بھی دیکھا ہے۔

غار والوں کا قصہ

یہ واقعہ سلطنت روم میں حضرت عیسیٰ علیہ السلام کے قریباً 100 سال بعد پیش آیا۔ چند نوجوانوں نے جب انسانوں کی پوجا کروانے والے بادشاہ وقت ایڈرین کے دربار میں اللہ کے علاوہ تمام معبودوں کی نفی کر دی تو حکمت کے تحت اللہ ﷻ نے ان نوجوانوں کو وہاں سے بچا کر غار میں پناہ دی۔ پھر انہیں 446ء میں شہنشاہ تھیوڈوسس جو توحید پرست تھا کے دور میں دوبارہ قریباً 300 سال بعد اٹھایا۔ ہماری سرزمین پر رونما ہونے والا یہ عجیب و غریب واقعہ ہے جو اللہ ﷻ کے ہونے کا یقینی پتا دیتا ہے اور اس سے متعارف کراتا ہے۔ وہ اللہ جس نے 300 سال تک غار میں فطری قوانین ان پر لاگو نہ ہونے دیئے، نہ تو ان کا جسم گلا سڑا، نہ جانور، درندے اور کیڑے مکوڑے ان کے قریب پھٹکنے دیئے اور نہ انسان ان تک رسائی حاصل کر سکے۔ پھر معجزانہ طور پر انہیں تقریباً 300 سال بعد اٹھا کھڑا کیا تاکہ وہ دیکھ سکیں کہ اللہ تعالیٰ کس طرح ظالم اور جاہر حکمرانوں کو ختم کر کے اہل توحید کو اقتدار بخشتا ہے، کیونکہ ان لوگوں کی شدید خواہش تھی کہ وہ حق کی سر بلندی

دیکھیں۔ اس واقعہ کے متعلق مورخین نے بھی لکھا ہے جیسے ”گبن“ نے مشہور کتاب ”رومی سلطنت کا عروج و زوال“ میں سات سونے والوں (7-Sleepers) کے نام سے تذکرہ کیا ہے۔ قرآن مجید میں اس واقعے کے متعلق الکہف کے نام سے پوری سورت موجود ہے۔ جس کی ہم صرف ایک آیت ایمان کی تازگی کے لیے پیش کر دیتے ہیں۔ جب یہ نوجوان اللہ کے لیے شہنشاہ وقت ایڈرین کے دربار میں کھڑے ہوئے تو اللہ تعالیٰ نے اس موقع کی منظر کشی یوں کی۔

﴿وَرَبَطْنَا عَلَىٰ قُلُوبِهِمْ إِذْ قَامُوا فَقَالُوا رَبُّنَا رَبُّ السَّمَوَاتِ وَالْأَرْضِ لَنُؤْتِيَنَّكَ عَوْنًا مِّنْ دُونِهِ إِلَهًا﴾ (سورة الكهف: 18، آیت: 14)

ترجمہ: ”اور مضبوط کر دیے ہم نے ان کے دل جب وہ کھڑے ہوئے تھے اور انہوں نے کہا تھا کہ ہمارا رب (صرف) وہی ہے جو رب ہے آسمانوں اور زمین کا۔ ہرگز نہیں پکاریں گے ہم اس کے سوا کسی معبود کو۔“

حضرت یوسف علیہ السلام کی حفاظت

یہودیوں نے حضرت یوسف (علیہ السلام) کے متعلق ہمارے پیارے رسول ﷺ سے سوال کیا تھا جس پر اللہ تعالیٰ نے یوسف (علیہ السلام) کے نام سے پوری سورت نازل فرمائی۔ قصہ مختصر حضرت یوسف (علیہ السلام) کے بھائی ان کو قتل کرنا چاہتے تھے تاکہ ان کے والد کی توجہ حضرت یوسف (علیہ السلام) کے بجائے ان کی طرف زیادہ ہو سکے جس کا ذکر یوں کیا گیا:

﴿يَا قَتْلُوا يُوسُفَ أَوْ اطْرَحُوهُ أَرْضًا يَبْحَلُ لَكُمْ وَجْهَ أَبِيكُمْ وَتَكُونُوا مِنْ بَعْدِهِ قَوْمًا صَالِحِينَ﴾ (سورة يوسف: 12، آیت: 9)

ترجمہ: ”قتل کر دو یوسف (علیہ السلام) کو یا پھینک دو اسے کسی جگہ تاکہ خالص ہو جائے تمہارے لیے توجہ تمہارے باپ کی اور ہو جائیں گے ہم اس کے بعد نیکو کار۔“

بہانے سے ان کے بھائی یوسف (علیہ السلام) کو گھر سے لے گئے تاکہ قتل کر دیا جائے لیکن اللہ جل جلالہ نے انہیں بچانے کا فیصلہ کیا ہوا تھا انہوں نے قتل کرنے کے بجائے اندھے کنویں میں پھینک دیا۔ اسی وقت اللہ جل جلالہ نے پانی کی تلاش میں کچھ لوگوں کو کنویں میں بھیج دیا اور حضرت یوسف (علیہ السلام) کو

نکلوا دیا۔ پھر وقت گزرنے کے ساتھ ساتھ بالآخر زمانے کے حوادث سے حضرت یوسف علیہ السلام کو بچا کر مصر کا اقتدار عطا فرمایا جس کا ذکر قرآن مجید نے یوں کیا:

﴿ وَكَذَلِكَ مَكَّنَّا لِيُوسُفَ فِي الْأَرْضِ ۚ يَتَّبِعُوهُ مِنْهَا حَيْثُ يَشَاءُ ۗ طُفُّوا بِرَحْمَتِنَا مَنْ نَشَاءُ وَلَا نُضِيعُ أَجْرَ الْمُحْسِنِينَ ﴿٥٦﴾ ﴾ (سورة يوسف: 12، آیت: 56)

ترجمہ: ”اور اس طرح اقتدار عطا کیا ہم نے یوسف علیہ السلام کو ملک میں تاکہ وہ جگہ بنا لے اپنے لیے اس میں جہاں چاہے اور نہیں ضائع کرتے ہم اجرا چھ کام کرنے والوں کا۔“

یہ سچا واقعہ اس بات پر دلالت کرتا ہے کہ کہ اس کائنات کو چلانے والا غیب کے پردوں میں چھپا ہوا کوئی خدا ہے جس کے قبضے میں تمام کائنات کے قوانین اور زمانے کے حالات واقعات ہیں اور تمام قوانین اس کے ارادہ کی پیروی کرتے ہیں۔ ایسے واقعات سے سابقہ آسمانی کتابیں، تاریخ اور قرآن مجید بھرا پڑا ہے۔ اختصار کی خاطر ہم انھی چند واقعات تک محدود رہتے ہیں۔ یہ واقعات کوئی فرضی قصے نہیں۔ زمانہ ان کے وقوع پذیر ہونے کی گواہی دے چکا ہے جس کا انکار ممکن نہیں۔ کیا یہ واضح حقیقت ہمارے لیے اپنے نحوہوں والے رب پر نثار ہونے کے لیے کافی نہیں۔

خلاف فطرت تخلیق: اللہ تعالیٰ نے انسانوں کی تخلیق فطری قانون کے تحت مرد اور عورت سے کی ہے لیکن اس کائنات میں بعض تخلیقات خلاف معمول بھی کی ہیں تاکہ رب کی پہچان ہو سکے جس کی چند صداقت پر مبنی مثالیں پیش خدمت ہیں:

۱۔ حضرت یحییٰ علیہ السلام کی پیدائش: حضرت زکریا علیہ السلام نے عمر کے اس حصے میں اولاد کی دعا کی جب دونوں میاں بیوی شدید بڑھاپے کی حالت میں تھے اور ان کی بیوی بانجھ ہو چکی تھی۔ اللہ نے ان کی یہ دعا قبول فرمائی اور جب فرشتے کے ذریعے سے خوش خبری بھیجی تو انہوں نے بہت تعجب کیا کہ میرے ہاں اولاد کیسے ہو سکتی ہے۔ اس پر نحوہوں والے رب نے فرشتے کو حکم دے کر بھیجا

﴿ قَالَ كَذَلِكَ ۚ قَالَ رَبُّكَ هُوَ عَلَيَّ هَيِّئٌ وَقَدْ خَلَقْتُكَ مِنْ قَبْلُ وَلَمْ تَكُ

ترجمہ: ”فرمایا: یونہی ہوگا، تیرے رب نے فرمایا ہے کہ یہ میرے لیے آسان کام ہے، اور دیکھو میں نے تمہیں بھی تو پیدا کیا تھا اس سے پیشتر کہ تم کوئی چیز نہ تھے (یعنی ناچیز قطرے سے انسان کا بنا کون سا سمجھ میں آتا ہے)“

۲۔ حضرت عیسیٰ علیہ السلام کی پیدائش: حضرت عیسیٰ علیہ السلام کو اللہ تعالیٰ نے اپنی دلیل اور نشانی بنانے کے لیے بغیر باپ کے پیدا کر دیا۔ چنانچہ جب حضرت مریم علیہا السلام کو فرشتے نے خوش خبری دی تو انہوں نے حیرت کا اظہار کیا کہ میرے ہاں بچہ کیسے ہوگا جبکہ مجھے کسی مرد نے چھوا تک نہیں۔ اس پر اللہ تعالیٰ نے فرشتے کے ذریعے سے پیغام بھیجا:

﴿ قَالَ كَذَلِكَ قَالَ رَبُّكَ هُوَ عَلَيَّ هَيِّنٌ ۚ وَلِنَجْعَلَكَ آيَةً لِّلنَّاسِ وَرَحْمَةً مِّنَّا ۚ وَكَانَ أَمْرًا مَّقْضِيًّا ۝ فَصَلَّتْهُ فَانْتَبَذَتْ بِهِ مَكَانًا قَصِيًّا ۝ ﴾

(سورۃ مریم: 19، آیت: 21-22)

ترجمہ: ”فرشتے نے کہا یوں ہی ہوگا، تیرا رب فرماتا ہے کہ یہ میرے لیے بہت آسان ہے، تاکہ ہم اسے لوگوں کے لیے نشانی بنائیں اور رحمت ہو ہماری طرف سے اور یہ ایسی بات ہے جس کا فیصلہ ہو چکا ہے۔ پس وہ حاملہ ہو گئیں، پھر وہ چلی گئیں بچے کو (شکم میں) لیے کسی دور جگہ۔“

اس کے بعد جب لوگوں نے حضرت مریم علیہا السلام پر تہمت لگائی تو اللہ تعالیٰ نے حضرت عیسیٰ علیہ السلام کو قوت گویائی دی اور چند دن کا بچہ بولا کہ میں اللہ کا بندہ ہوں، مجھے اس نے کتاب دی ہے اور نبی بنایا ہے۔

۳۔ انسانیت کی تخلیق سے پہلے حضرت آدم علیہ السلام کو بغیر ماں اور بغیر باپ کے پیدا فرما دیا۔ یہ صداقت پر مبنی سچے حقائق ہمیں اپنے رب کے بارے میں سوچنے کی دعوت دیتے ہیں۔

نافرمان اقوام کی ہلاکت

سابقہ بہت ساری اقوام جن کو اللہ جل جلالہ کے برگزیدہ پیغمبروں نے سمجھانے کی ہر ممکن کوشش کی لیکن جب وہ کسی طرح بھی نہ مانے اور مسلسل حق کو جھٹلاتے رہے یہاں تک کہ انبیائے

کرام ﷺ کو قتل کرنے کے درپے ہو گئے، تب اللہ تعالیٰ نے انہیں پکڑ لیا اور نیست و نابود کر کے رکھ دیا۔ بطور دلیل صرف ایک قوم کے متعلق قرآن مجید کی آیات ملاحظہ کریں۔ قوم نوح کو پانی کے سیلاب میں غرق کیا، ارشاد ہوا:

﴿حَتَّىٰ إِذَا جَاءَ أَمْرُنَا وَفَارَ التَّنُّورُ ۖ قُلْنَا احْمِلْ فِيهَا مِنْ كُلِّ زَوْجَيْنِ اثْنَيْنِ﴾

(سورہ ہود: 11، آیت : 40)

ترجمہ: ”یہاں تک کہ جب ہمارا حکم آ گیا تو تنور جوش مارنے لگا تو ہم نے حکم دیا کہ سوار کر لو اس کشتی میں ہر قسم کے زور اور مادہ کا جوڑا جوڑا۔“

چنانچہ کئی ماہ تک آسمانوں سے اور زمین سے پانی جوش مارتا رہا یہاں تک کہ سب ظالموں کو ہلاک کر دیا گیا، سوائے حضرت نوح ﷺ کے ساتھیوں کے جو ان کے ساتھ کشتی میں سوار تھے۔ جب سب غرق ہو گئے تو اللہ تعالیٰ نے پانی کو تھم جانے کا حکم دے دیا۔ چنانچہ بارش رک گئی اور زمین کا پانی واپس زمین نے قبول کر لیا جس کا ذکر قرآن مجید میں یوں کیا گیا:

﴿وَقِيلَ يَا أَرْضُ ابْلَعِي مَاءَكِ وَابْتَلِعِي الْأَمْرُ
وَاسْتَوْتِ عَلَى الْجُودِيِّ وَقِيلَ لِّلْقَوْمِ الظَّالِمِينَ ۝﴾

(سورہ ہود : 11، آیت : 44)

ترجمہ: ”اور کہہ دیا گیا: اے زمین! اپنا پانی نگل جا اور اے آسمان تھم جا اور (ساتھ ہی) اتر گیا پانی اور چکا دیا گیا فیصلہ اور جاٹھری (کشتی) جو دی پہاڑ پر اور کہہ دیا گیا کہ لعنت پڑ گئی ان لوگوں پر جو ظالم تھے۔“

اس روئے زمین پر وقوع ہونے والا یہ سچا واقعہ جہاں قرآن اور رسول ﷺ کی صداقت اور اللہ کی نشانی ہے وہیں اس میں خوف و عبرت ہے کہ اللہ ﷻ نافرمانی کی زندگی کتنے بڑے خسارے کا باعث ہے۔

خدا اور مذہب کا انکار

وہ انسان جس کا وجود خدا نے بنایا، جس کے لیے کائنات بنائی گئی، انھی انسانوں میں سے بعض ایسے لوگ بھی ہیں جو نہ خدا کے وجود کو تسلیم کرتے ہیں اور نہ مذہب اور آخرت پر ایمان رکھتے ہیں۔ اس طبقے کے سرکارز جیسے: رسل، جو لین ہکسلے، فرائڈ، لنٹن، رچرڈ ڈاؤکنز وغیرہ نے مذہب اور خدا کے انکار پر بہت دلائل دینے کی کوشش کی ہے۔ منطق اور فلسفے کی بنیاد پر پیش کردہ ان دلائل میں بظاہر تو بڑا وزن محسوس ہوتا ہے لیکن یہ دلائل حقیقت کے اعتبار سے سچائی پر مبنی نہیں۔ اس طبقے کے بعض دلائل تو جدید سائنسی ایجادات نے کمزور کر دیئے جیسے ڈارون کا زندہ اشیاء کے متعلق ”نظریہ ارتقاء“ وغیرہ۔

اسی طرح اٹھارویں صدی میں مینول کانٹ نے ساکن کائنات (Static Universe) کا نظریہ پیش کیا جس کے مطابق کائنات کو ساکن حالت میں ہمیشہ سے موجود مانا گیا اس کے بعد کارل مارکس نے ”Di-electrical Materialism“ کا یہ نظریہ دیا کہ مادہ ہی سب کچھ ہے اسی نے خود بخود کائنات کی شکل اختیار کر لی ہے، وغیرہ۔ ان نظریات سے سب سے زیادہ خود عیسائی متاثر ہوئے، کیونکہ الہامی کتابوں کے تبدیل ہونے کی وجہ سے عیسائیت عقل پر پوری نہیں اترتی تھی اس لیے کئی عیسائی سرکار خدا اور مذہب کے منکر ہو گئے۔ آج بھی ان مذاہب سے بغاوت کا نتیجہ خدا کے انکار کی صورت میں نکل رہا ہے۔ چنانچہ ۱۹۲۹ء میں جب ہبل نے دوربین کے ذریعے سے دکھا دیا کہ اجرام فلکی ساکن نہیں بلکہ حرکت میں ہیں، تو ساکن کائنات کے نظریے کو ”Steady State Universe“ میں تبدیل کر دیا گیا۔ بعد ازاں عظیم دھماکے (Big Bang) کی دریافت سے جب یہ بات سامنے آئی کہ کائنات ہمیشہ سے نہیں بلکہ اس کا آغاز ہوا ہے تو ان

غلط نظریات کا خاتمہ ہو گیا اور ماہر کونیات سمیت دیگر کئی سائنس دانوں نے یہ بات تسلیم کر لی کہ کائنات کو بنانے والا ضرور کوئی خدا ہے۔

ہماری اس کتاب کے سابقہ ابواب میں خدا اور مذہب کے منکرین کی اکثر غلط فہمیوں کا ازالہ کر دیا گیا ہے۔ مسلم اور غیر مسلم سکارلز نے بھی ان لوگوں کے رد میں بہت لکھا ہے۔ یہاں ہم پھر سے ان لوگوں کے چند بنیادی دلائل کا اختصار کے ساتھ تجزیہ پیش کر رہے ہیں تاکہ ان کی حقیقت آپ پر آشکارا ہو جائے۔ تفصیلی مطالعے کے لیے ڈاکٹر ذاکر نائیک، ہارون یحییٰ کی تحقیق (Documentaries) اور انڈین سکارمولانا وحید الدین خان صاحب کی تصانیف ”ظہور اسلام“ اور ”مذہب اور جدید چیلنج“ سے استفادہ کیا جاسکتا ہے۔ اب ہم ان کے چند شبہات کا مختصر تجزیہ پیش کرتے ہیں۔ سب سے پہلے ہم عصر حاضر کے نامور منکر خدا (Atheist) رچرڈ ڈاؤکنز (Richard Dawkins) کے بنیادی دلائل کا تجزیہ پیش کرتے ہیں جو اس نے اپنی کتاب (The God Delusion) میں خدا اور مذہب کے انکار پر پیش کیے۔ اس کے دلائل کے تسلی بخش تجزیے کے لیے الگ سے ایک باب (Chapter) درکار تھا لیکن طوالت سے بچنے کے لیے فی الحال اس کے چند بنیادی دلائل کا مختصر تجزیہ پیش خدمت ہے۔

نوٹ:..... رچرڈ ڈاؤکنز (Richard Dawkins) کی کتاب "The God Delusion" کا تفصیلی تجزیہ ہونہار محقق انجینئر محمد علی مرزا صاحب نے بیان کی صورت میں ریکارڈ کرا دیا ہے۔ تفصیل کے لیے دیکھیے:

ویب سائٹ: (www.ahlesunnatpak.com)

(www.youtube.com/user/EngrMuhammadAliMirza)

(www.facebook.com/EngineerMuhammadAliMirza)

83-b-Mas'alah who created God (Modern Shetani Waswsoon ka

Tahqueqi Jaiza)

مسئلہ نمبر: b-83 ”خدا کو کس نے تخلیق کیا؟“ (جدید شیطانی وسوسوں کا تحقیقی جائزہ)

رچرڈ نے مذکورہ کتاب کے آغاز میں کہا ہے کہ جو بھی اس کتاب کو پڑھے گا وہ منکر خدا (Atheist) ہو جائے گا۔ جب میں نے اس کتاب میں موجود دلائل کو دیکھا تو میرا اللہ پر ایمان اور زیادہ پختہ ہو گیا (الحمد للہ)۔ اس کتاب میں بنیادی طور پر تین دلائل کی بنا پر خدا کا انکار کیا گیا ہے جو یہ ہیں:

دلیل نمبر ۱:..... کائنات میں مختلف قسم کی اشیاء بشمول پیچیدہ ساخت (Complex) کی حامل اشیاء ڈارون کے نظریہ ارتقاء بذریعہ قدرتی چناؤ (Natural Selection) سے وجود میں آئی ہیں۔

نوٹ:..... یاد رہے کہ کائنات میں موجود اشیاء کے متعلق تین نظریات چلتے آ رہے ہیں: (i) کائنات کو کسی نے ڈیزائن یا تخلیق کیا ہے اور وہ خدا ہے۔ (ii) چیزیں خود بخود 'By Chance' وجود میں آ گئی ہیں۔ (iii) ارتقائی عمل کے نتیجے میں موجودہ شکل میں بنی ہیں۔

چونکہ خود بخود 'By Chance' تخلیق کے امکان کی اہل علم پہلے ہی تردید کر چکے ہیں اس لیے رچرڈ نے خالق کو ماننے کے بجائے ارتقائی عمل کو ترجیح دی ہے۔

رچرڈ ڈاؤکنز کے دلائل کا تجزیہ

بات کو سمجھنے سے پہلے قدرتی چناؤ کو سمجھ لیں۔ ڈارون نے 1859ء میں اپنی کتاب "The Origin of Species By Means of Natural Selection" میں ارتقاء بذریعہ قدرتی چناؤ کا نظریہ پیش کیا جس کے مطابق سادہ سے پیچیدہ جانور رفتہ رفتہ مختلف تبدیلیوں سے گزر کر ارتقائی عمل کے ذریعے سے موجودہ صورت میں تبدیل ہوئے ہیں۔ جن کی صلاحیتیں حالات اور ماحول سے زیادہ موافق تھیں ان کا قدرتی چناؤ کے تحت بقاء ہوا ہے، جبکہ ناموزوں اور ناموافق صلاحیتوں والے جانور آہستہ آہستہ ختم ہو گئے۔ ڈارون نے یہ دعویٰ کیا تھا کہ اگر کوئی ایک مثال بھی ایسی مل جائے جس میں کوئی پیچیدہ عضو (Organ) بغیر ارتقائی تبدیلیوں کے بنا ہو تو میری تصوری غلط ثابت ہو جائے گی۔

اب ہم رچرڈ ڈاؤکنز سمیت دنیا کے تمام منکرین خدا (Atheists) کے لیے چند سچائی پر مبنی حقائق پیش کرتے ہیں اور انہیں دعوت دیتے ہیں کہ وہ ان پر غور و فکر کرتے ہوئے انصاف سے فیصلہ کریں کہ کیا کائنات میں موجود ان گنت حقائق اور خدا کی نشانیوں کو نظر انداز کرتے ہوئے خدا کا انکار ممکن ہے؟

جواب: دلیل نمبر ۱

1: ڈارون کا نظریہ ارتقاء ایسی ٹھوس (Solid) بنیادیں فراہم نہیں کرتا جس کی بنا پر اسے قانون تسلیم کرتے ہوئے اس کی بنیاد پر خدا ہی کا انکار کر دیا جائے۔ کیونکہ اس نظریے کو جہاں دوسرے بہت سے سائنس دانوں نے تسلیم نہیں کیا وہیں ڈارون خود بھی کئی چیزوں کی وضاحت نہ کر سکا اور اس کا خیال تھا کہ وقت گزرنے کے ساتھ جیسے جیسے سائنس ترقی کرے گی یہ گریں کھلتی جائیں گی لیکن معاملہ اس کے برعکس ہو گیا۔

2: اگرچہ کچھ سائنس دانوں نے اسے تسلیم بھی کیا لیکن بہت سارے دیگر سائنس دانوں اور دانشوروں کا اسے تسلیم نہ کرنا اسے مشکوک ضرور قرار دے دیتا ہے، جس کی وجہ سے کم از کم اسے قانونی حیثیت دینے کی گنجائش نہیں رہ جاتی۔ اسی لیے تمام کتب میں نظریہ ارتقاء لکھا گیا ہے (Theory of Evolution) کسی نے بھی ارتقاء کا قانون (Fact of Evolution) نہیں لکھا۔ پس اس کی بنیاد پر خالق کا انکار کسی صورت نہیں کیا جاسکتا ہے۔ بہت سارے (100 of) ماہرین نے جن میں سے اکثر نے نوبل پرائز بھی حاصل کیا ڈارون کا رد کیا ہے۔ بطور دلیل چند کا حوالہ پیش خدمت ہے:

لوئی پائسچر: ”مادہ خود بخود منظم نہیں ہو سکتا۔ بغیر آبا و اجداد کے جراثیم دنیا میں پیدا نہیں ہو سکتے۔“
یعنی زندگی صرف زندگی سے شروع ہو سکتی ہے، بے جان سے نہیں۔

(Origin of Life P4-5)

پیٹرک گلانن: اس امریکن سکاالر کے مطابق جدید سائنس کی دریافتوں نے منکرین خدا کے نظریات باطل کر دیئے ہیں اور آج خدا کی موجودگی پر ناقابل تردید اور مضبوط دلائل فراہم ہو گئے

(The Evidence of God, 1997)

ہیں۔

ایلیگزینڈر آپرن: ”خلیہ (Cell) کی موجودگی نظریہ ارتقاء پر بہت بڑا سوال ہے۔“

(Origin of Life P: 196)

فریڈ ہائیل: اس بات کا امکان کہ پیچیدہ جانور خود بخود بن گئے ہیں ایسے ہی ہے جیسے ہوا کا جھکڑ چلے اور اس سے اکٹھے ہونے والے کچرے سے ہوائی جہاز (Boeing 747) خود بخود بن جائے۔

(Nature Nov 12, 1981)

کولن پیٹرس: ”قدرتی چناؤ سے نئی اقسام کی تشکیل نہیں ہوئی۔“

(BBC Cladistics 4, March 1982)

سرالبرٹ جوجی: اس نے وٹامن سی کی دریافت پر نوبل پرائز حاصل کیا۔ اس نے ڈارون کے نظریے کے رد میں کتاب لکھی۔

سرفریڈ ہائیل: ڈارون کی تردید کی۔

سرفریڈ ہائیل: یہ بیالوجسٹ تھا، اس نے کہا: ڈارون کے نظریے کو تسلیم کرنا خلاف عقل ہے۔

روسلٹ البرٹ: ڈارون کی تردید کی۔

3: ڈارون نے اپنی مذکورہ کتاب میں خود یہ اعتراف کیا کہ اگر ثابت کر دیا جائے کہ کوئی ایک

پیچیدہ عضو بغیر ارتقائی تبدیلیوں سے وجود میں آ گیا ہے تو میری تھیوری غلط ثابت ہو جائے

گی۔ آج بہت ساری ایسی چیزیں دریافت ہو چکی ہیں جن میں ارتقاء نہیں ہوا۔ مثلاً

جانوروں کے خلیے (Cells)، DNA سپرم اور اووم کی ساخت۔ قدیم فوسلز (Fossils)

کے ریکارڈ سے ارتقاء کی تصدیق نہیں ہوتی جیسے انسان کی ساخت، چیونٹی، چمگاڈر، ڈریگن

فلانی وغیرہ۔ مور کے پروں کا ڈیزائن کبھی چانس یا ارتقاء سے نہیں بن سکتا۔

4: اب یہ ثابت ہو چکا ہے کہ جانوروں میں وراثتی تبدیلی 'DNA' میں تبدیلی کی وجہ سے ہوتی

ہے جس کا ذریعہ کیمیائی عوامل یا شعاعیں بنتی ہیں۔ یہ تبدیلی میوٹیشن کے ذریعے سے ہوتی

ہے نہ کہ ارتقاء کے ذریعے سے۔

5: ناکارگی کے قانون (Law of Entropy) نے یہ ثابت کر دیا ہے کہ خود بخود رونما ہونے والے عوامل کی ناکارگی ہمیشہ بڑھتی ہے یعنی ترتیب (Order) کے بجائے بے ترتیبی (Disorder) پیدا ہوتی ہے۔ ترتیب میں لانے کے لیے لازماً باہر سے توانائی مہیا کرنی پڑتی ہے۔ سوال یہ پیدا ہوتا ہے کہ کائنات میں موجود چیزوں؛ سورج چاند کی گردش، پتوں یا پھولوں کے ڈیزائن، ایٹم کی ساخت اور بے شمار جانوروں کی پیدائش میں یہ ترتیب بیرونی عمل دخل کے بغیر خود بخود کیسے ممکن ہو گئی ہے؟۔

6: فرض کریں کہ تبدیلی قدرتی چناؤ کے ذریعے سے ہی ہو رہی ہے تو قدرتی چناؤ کے تحت جانوروں میں بہترین صلاحیتیں کون پیدا کرتا ہے اور ان کا چناؤ کون کرتا ہے؟ خود بخود اس کی ناکارگی کیوں کم ہوتی جا رہی ہے؟ کیا قدرتی چناؤ میں ناکارگی کا قانون غلط ہو جاتا ہے؟ شیر اور چیتا وغیرہ جنگل میں پائے جانے والے اکثر جانوروں کو کھا جاتے ہیں۔ قدرتی چناؤ کے تحت یہ جانور تو کم از کم جنگلوں سے ختم ہو جانے چاہیے تھے۔

7: جن جانداروں میں ارتقائی تبدیلیاں ہو رہی ہیں وہ پہلی دفعہ خود بخود کیسے وجود میں آ گئے؟ کیا اتفاقاً ایک آدھے جاندار کے پیدا ہو جانے کے بعد بے شمار موزوں اور بامعنی اقسام بغیر کسی بیرونی طاقت کے عمل دخل کے خود بخود بن گئی ہیں اور منتی چلی جا رہی ہیں؟ کیا کوئی قانون فطرت اس بات کی تائید کرتا ہے؟ اگر یہ اتنا ہی آسان کام ہے جو خود بخود ہو جاتا ہے تو ہمیں بھی کوشش کرنی چاہیے کہ ہم انڈے بنا سکیں۔ انڈے کے پانی کو چوزے کی آنکھ میں تبدیل کر سکیں۔ خام مال تیار کریں جس کے بیج بن سکیں اور وہ اگ سکیں۔ ایٹم، الیکٹران بنا سکیں۔ اگر ہم یہ نہ کر سکیں تو پھر یہ بڑی نا انصافی ہوگی کہ ہم صرف یہ کہہ دیں کہ یہ سب کچھ خود بخود ہو رہا ہے۔ جنفری باڈا نے اپنی کتاب ”زمین“ (Earth) میں 1998ء میں یہ اعتراف کیا کہ اب جبکہ ہم بیسویں صدی میں داخل ہو گئے ہیں اب بھی سب سے بڑا سوال یہ ہے کہ زمین پر زندگی کا آغاز کیسے ہوا؟

8: کسی فیکٹری یا مشین سے باقاعدہ (Regular) شکل و صورت کی اشیاء کے بن کر نکلنے پر

اگر کہا جائے کہ بغیر کسی بیرونی عمل دخل کے خود بخود بن کر نکل رہی ہیں تو کون عقل مند تسلیم کرے گا؟ تو پھر درختوں پر ہزار ہانت نئے انتہائی پیچیدہ ڈیزائن کے پتے، ان کی شاخوں پر ترتیب اور پھل بغیر کسی ڈیزائن کے بنانے سے خود بخود بنتے جا رہے ہیں؟ افسوس ہے ہم پر اگر ہم اتنی واضح نشانیوں کو جھٹلا دیں جنہیں جھٹلانا ممکن نہ ہو۔

9: خالق نے یہ کائنات کچھ قوانین فطرت کے تابع کی ہے۔ سائنسی انکشافات نے قوانین فطرت کی کچھ کڑیاں تو ضرور حل کی ہیں لیکن کسی بھی چیز کی آخری توجیہ بیان نہیں کی۔

10: یہ بات ثابت شدہ حقیقت ہے کہ کائنات کا آغاز ہوا ہے اور یہ بنائی گئی ہے۔ عظیم دھماکے سے بھی یہ بات سامنے آئی کہ اس کی تخلیق کے پیچھے کوئی خالق (Creator) تھا، کیونکہ دھماکوں کا نتیجہ تباہی ہوتا ہے نہ کہ نظم و تنظیم۔ اس ثابت شدہ حقیقت سے کیسے نظریں پھیر لی جائیں؟ تفصیل کے لیے باب ۴ کا مطالعہ کریں

11: اتفاقی حادثات سے پروٹین کے ایک مالیکیول کی تشکیل کے لیے جو وقت اور جگہ درکار ہے اس کے لیے موجودہ کائنات ناموافق ہے۔ پھر لاکھوں جانوروں کے اجسام میں اربوں پروٹین کے مالیکیولز خود بخود کیسے بن رہے ہیں؟

12: رچرڈ ڈاؤکنز سمیت پوری دنیا کے منکرین خدا کو دعوت فکر ہے کہ اپنے جسم پر غور کریں کہ آپ کے دانتوں کا موزوں ترین مادہ (Material) اور ضرورت کے عین مطابق ڈیزائن، آپ کی آنکھوں کی پیچیدگی اور افعال، زبان کا ڈیزائن اور اس کا کام، کانوں اور ہوا کی نالی کا حیرت انگیز ڈیزائن، آپ کے گوشت کا بالوں میں تبدیل ہونا، موزوں ترین ہونٹ، زبان، منہ کے گوشت میں ذائقے کی صلاحیت، بہترین ہاتھ، پاؤں، انتہائی پیچیدہ ساخت اور افعال کا دماغ، دل، گردے، جگر، آنتیں وغیرہ کیا بغیر کسی کے ڈیزائن کیے خود بخود بن گئے ہیں؟ ایک کاغذ کے پرزے کے خود بخود تخلیق ہونے کو تو ہم تسلیم نہیں کرتے تو کیا ہمارا جسم کاغذ کے پرزے سے بھی حقیر ہے جو بغیر کسی کے بنائے خود بخود بن گیا ہے؟ کیا مادے نے خود بخود ہمارے جسم کے اعضاء کی شکل اختیار کر لی ہے؟ کیا کوئی عقل مند انسان

اس بات کو تسلیم کر سکتا ہے؟ افسوس ہے ہم پر اگر ان واضح دلائل کو جھٹلا دیں۔

13: انسان نے پیدا ہو کر جس زمین پر آنکھ کھولنی تھی وہاں اس کی تمام ضروریات زندگی، پانی، ہوا، موافق موسم، لوہا، پیتل، تانبا، چاندی، سونا، لکڑی، طرح طرح کا رزق، پھل، کیا یہ اتفاقاً موجود ہو جانے تھے؟ کیا ایسے کام بغیر کسی ڈیزائنر (Designer) کے ڈیزائن کیے اپنے آپ ہو سکتے ہیں؟ کیا سائنس کے لیے ان چیزوں کے خود بخود ہونے کی توجیہ بیان کرنا ممکن ہے؟ ان چیزوں سمیت کائنات کی تمام تفصیل (Details) اس بات کا یقینی ثبوت فراہم کرتی ہیں کہ کائنات کو خالق نے اس طریقے سے ڈیزائن کیا ہے تاکہ اس پر زندگی ممکن ہو سکے۔

14: جانداروں کی مختلف اقسام کی تشکیل کو تو ہم نے قدرتی چناؤ سے منسلک کر دیا لیکن کائنات کی بے شمار دیگر چیزوں ایٹم، الیکٹران، پروٹان، مختلف عناصر، مرکبات، موافق موسمی حالات، ہوا، پانی، سورج، چاند، ستارے، زمین، دن رات کا مخصوص نظام کے تحت بدل بدل کر آنا جانا وغیرہ، ان میں کون سا قدرتی چناؤ ہوا ہے؟ کیا یہ سب بغیر کسی بیرونی مداخلت کے خود بخود ہو گیا ہے؟

15: وہ انسان جس کی محنت سے زمین آباد ہوئی، جس نے انتہائی پیچیدہ ساخت کی مشینیں، کمپیوٹرز، ربوٹ، ہوائی جہاز وغیرہ بنائے، شاندار عمارات سڑکیں تعمیر کیں، اس انسان کی یہ تمام موجودات اور ذہانت کو تو ہم تسلیم کرتے ہیں، لیکن اپنے متعلق یہ خیال کرتے ہیں کہ بغیر کسی کی منصوبہ بندی، بغیر کسی کے ڈیزائن کیے میں خود بخود بن گیا ہوں۔ جبکہ جو چیزیں انسان نے بنائی ہیں ان میں سے کسی حقیر سے حقیر چیز کے خود بخود بننے کو تسلیم نہیں کرتے۔ کیا انسان کوئی بے معنی اور فضول ساخت کا ہے جسے بننے کے لیے کسی خالق کی ضرورت نہیں؟ کیا ماں کے پیٹ میں موجود گوشت نے خود بخود یہ فیصلہ کر لیا ہے کہ وہ انتہائی معنی خیز اعضاء، ہاتھ، پاؤں، آنکھ، دل و دماغ، گردے، معدہ، دانت، چہرہ..... وغیرہ میں تبدیل ہو جائے؟ کیا ایسا ہونا ممکن ہے؟ افسوس ہے ہم پر اگر ایسے حقائق کو نظر انداز کر دیں۔

16: نر اور مادہ جنس کی صلاحیتیں: جانداروں میں پائی جانے والی بنیادی اقسام نر اور مادہ ہیں۔ اگر حقائق سے چشم پوشی کرتے ہوئے وقتی طور پر یہ تسلیم کر بھی لیا جائے کہ یہ خود بخود بن گئی ہیں لیکن نر اور مادہ کے مابین پائے جانے والے باہمی خصائص ایک دوسرے کے خود بخود موافق کیسے ہو گئے؟ مرد میں 23 کروموسوم اور عورت میں بھی 23 کروموسوم سمیت دیگر بہت سی بنیادی ضروریات جن میں یہ ایک دوسرے کے موافق ہیں وہ بغیر کسی بیرونی لامحدود طاقت کی منصوبہ بندی کے خود بخود کیسے ممکن ہے؟ کیا ایسے واضح حقائق کو جھٹلانا ممکن ہے؟ ہمارے خالق نے نر اور مادہ جنس کو اپنی نشانی قرار دیا ہے۔ اس نے فرمایا:

﴿وَمِنْ آيَاتِهِ أَنْ خَلَقَكُمْ مِنْ تُرَابٍ ثُمَّ إِذَا أَنْتُمْ بَشَرٌ تَنْتَشِرُونَ ۝ وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً ۗ إِنَّ فِي ذَلِكَ لَآيَاتٍ لِقَوْمٍ يَعْتَبِرُونَ ۝﴾

(سورۃ روم: 30، آیت: 20-21)

ترجمہ: ”اور اس (اللہ) کی نشانیوں میں سے تمہاری مٹی سے پیدائش ہے کہ پھر انسان بن کر چلتے پھرتے ہو اور اس کی نشانیوں میں سے تمہاری ہی جنس کی بیویاں پیدا کرنا ہے تاکہ تم ان سے آرام پاؤ۔ اسی نے تمہارے مابین محبت اور مہربانی قائم کر دی۔ یقیناً غور و فکر کرنے والوں کے لیے اس میں بہت سی نشانیاں ہیں۔“

17: جن جانوروں سے ہماری بنیادی ضروریات وابستہ تھیں، جیسے دودھ، گوشت کا حصول وغیرہ، یہ جانور عمومی طور پر شریف النسل ہیں۔ اگر ان کی خصوصیات درندہ صفت جانور شیر، چیتے جیسی ہوتیں تو ان سے مستفید نہ ہوا جاتا۔ کیا یہ سب کچھ بھی قدرتی چناؤ سے خود بخود ہو گیا ہے؟ کیا دماغ کے گوشت میں بغیر کسی بیرونی مداخلت کے خود بخود موافق خصائص پیدا ہو جاتے ہیں؟

18: لوگوں نے کئی سالوں کی محنت سے انسانی ربوٹ بنایا ہے، جسے انسانوں کی طرح چلانے کی کوشش ہو رہی ہے جس میں ابھی تک ہم مکمل طور پر کامیاب نہیں ہو سکے۔ ہم دائیں چلیں،

بائیں مڑیں، آگے حرکت کریں یا پیچھے جائیں کتنی آسانی سے یہ سب کچھ کر سکتے ہیں۔ اب اگر کوئی جاہل یہ کہہ دے کہ اس کے بنانے کے پیچھے کسی کا کوئی عمل دخل نہیں بلکہ یہ لوہے کے کچرے سے خود بخود بن گیا ہے تو جن لوگوں کی زندگیاں اس کے ڈیزائن میں صرف ہوئی ہیں، انہیں کتنا غصہ آئے گا؟ کیا ہماری صلاحیتیں ربوٹ سے بھی کم ہیں کہ ہمیں بننے کے لیے کسی خالق کی ضرورت نہیں؟ بہت افسوس ہے ان لوگوں پر جنہوں نے یقینی حقائق کو جھٹلاتے ہوئے اپنے خالق ہی کا انکار کر دیا ہے۔

19: باب ۲ اور باب ۳ میں پیش کردہ ناقابل تردید دلائل جن سے اس بات کا ٹھوس ثبوت ملتا ہے کہ قرآن مجید خدا کی طرف سے نازل کردہ کتاب ہے، ان دلائل سے آنکھیں کیسے پھیر لی جائیں؟

20: رچرڈ نے یہ اعتراض کیا ہے کہ ”اگر خدا کائنات میں اپنی تصدیق کروانا چاہتا تو وہ بہت اچھے طریقے سے خود کروا سکتا تھا۔“ عرض ہے خدا نے یہ کائنات انسان کی آزمائش کے لیے بنائی ہے اور قرآن مجید میں انسان سے یہ تقاضا کیا گیا ہے کہ وہ اس پر غیب پر ایمان لائے اور قرآن مجید سمیت کائنات میں موجود بے شمار خدا کی نشانیوں پر تفکر کرتے ہوئے یقین کامل حاصل کرے۔ ورنہ وہ خود سے ظاہر ہونا چاہے تو اسے کوئی رکاوٹ نہیں۔

خالق کے وجود کی ناقابل تردید دلیل

انسان چلنے پھرنے کے لیے چمڑے وغیرہ کے سخت جوتے استعمال کرتا ہے تاکہ پاؤں زخمی ہونے سے بچ جائیں۔ سوال یہ پیدا ہوتا ہے کہ جانور جن کے لیے جوتے پہننا ممکن نہ تھا ان کی ٹانگوں کے آخری سروں کا گوشت موزوں ترین سخت بے جان مادے کے کھروں میں خود بخود کیسے تبدیل ہو گیا؟ جیسے شیر، چیتا، بکری، گائے، بھینس، گھوڑا، گدھا وغیرہ۔ ضرورت کے مطابق گوشت کے کھروں میں تبدیل ہونے کا فیصلہ جانور کے پیٹ کے اندر کس نے کیا ہے؟ کیا اس گوشت نے کیا ہے یا پیدا ہونے والے جانور نے کیا ہے؟ یا جانور کے والدین نے کیا ہے؟ جانور تو ابھی

بیرونی ماحول سے آگاہ بھی نہیں کہ بیرونی ماحول میں اسے کس چیز کی ضرورت ہے۔ افسوس کہ اتنی واضح نشانیاں دیکھ کر بھی ہم خالق سے غافل رہیں یا اس کا انکار کریں۔

اللہ کا انکار ممکن نہیں!

خدا کی ذات کائنات کی ایسی واضح اور بڑی حقیقت ہے کہ کسی بھی ذی شعور اہل عقل انسان کے لیے اس کا انکار ممکن نہیں۔ اللہ کا انکار درحقیقت اپنے وجود اور کائنات کا انکار ہے۔ انسان کا معنی خیز، انتہائی پیچیدہ ساخت اور افعال کا حامل وجود بغیر کسی منصوبہ ساز کے آخر کہاں سے آ گیا ہے؟ کیا مادے نے خود یہ فیصلہ کر لیا ہے کہ وہ انسان میں تبدیل ہو جائے اور اس بے جان مادے میں زندگی کی رتق کیا خود بخود پیدا ہو گئی ہے؟ نہیں بلکہ اسے خالق نے بنایا ہے جس کا نام اللہ ہے۔ وہ بھولے ہوئے انسان کو یوں جھنجھوڑتا ہے:

﴿ كَيْفَ تَكْفُرُونَ بِاللَّهِ وَ كُنْتُمْ أَمْوَاتًا فَأَحْيَاكُمْ ثُمَّ يُمَيِّتُكُمْ ثُمَّ يُحْيِيكُمْ ثُمَّ إِلَيْهِ تُرْجَعُونَ ﴿٢٨﴾ هُوَ الَّذِي خَلَقَ لَكُمْ مَّا فِي الْأَرْضِ جَعِيْعًا ثُمَّ اسْتَوَىٰ إِلَى السَّمَاءِ فَسَوَّاهُنَّ سَبْعَ سَمَاوَاتٍ ۗ وَهُوَ بِكُلِّ شَيْءٍ عَلِيمٌ ﴿٢٩﴾

(سورة البقرة: 2، آیت: 28-29)

ترجمہ: ”تم کیسے اللہ کے ساتھ کفر کرتے ہو حالانکہ تم محض بے جان تھے پھر اس نے تمہیں زندگی بخشی، وہی پھر تمہیں موت دے گا، پھر زندہ کرے گا، پھر تم اسی کی طرف لوٹائے جاؤ گے۔ وہی تو ہے جس نے تخلیق کیا تمہارے لیے وہ سب کا سب جو زمین میں ہے، پھر توجہ فرمائی آسمان کی طرف، سو درست بنا دیئے سات آسمان، اور وہ ہر چیز کا علم رکھنے والا ہے۔“

کیا ان ذکر کردہ تمام حقائق سے منہ پھیر لیا جائے اور بے شمار ناقابل تردید دلائل سے چشم پوشی کرتے ہوئے محض گمان کی بنا پر بغیر کسی ٹھوس دلیل کے خدا کے وجود کا انکار کر دیا جائے؟ آخر کس بنا پر؟ کاش ہم انصاف کا دامن تھامتے ہوئے اس خدا پر ایمان لے آئیں جس نے ہمارے جسم سمیت پوری کائنات کو خود تخلیق کیا اور اسے تو انین فطرت کا پابند کر کے چلایا۔

قرآن مجید نے خود بخود زندگی کی ابتداء اور مذکورہ ارتقاء کی تردید کی ہے اور بتلایا ہے کہ زندہ چیزوں کو اللہ نے تخلیق کیا ہے پھر نسل کو آگے بڑھانے کے لیے نر اور مادہ تخلیق کیے ہیں۔

دلیل نمبر ۲:..... اگر یہ تسلیم کیا جائے کہ کائنات کی انتہائی پیچیدہ تخلیق خالق نے کی ہے تو وہ خالق یقیناً کائنات سے زیادہ پیچیدہ ہوگا تو پھر یقیناً اسے بھی کسی نے تخلیق کیا ہوگا۔ یہ ناانسانی ہو گی کہ کائنات کے خالق کو تو تسلیم کیا جائے لیکن خدا کے خالق کو تسلیم نہ کیا جائے۔

جواب: دلیل نمبر ۲

کائنات اور خالق کے متعلق مذکورہ استدلال میں جو چیز ہمارے مشاہدے میں ہے اور جس کا انکار ممکن نہیں وہ یہ ہے کہ کائنات ہمیشہ سے نہیں، یہ اپنا آغاز رکھتی ہے۔ عظیم دھماکے (Big Bang) سے بھی یہ بات سامنے آئی کہ کائنات کو سوچے سمجھے منصوبے کے تحت کسی نے تخلیق کیا ہے۔ یہ بات کئی اور طریقوں سے بھی ثابت کی جاسکتی ہے۔ مثال کے طور پر حرکیات حرارت کے دوسرے قانون (Second Law of Thermodynamics) نے اس دلیل کو غلط ثابت کر دیا ہے۔ حرکیات حرارت میں ضابطہ ناکارگی یہ ثابت کرتا ہے کہ کائنات ہمیشہ سے نہیں۔ اس قانون کے تحت حرارت ہمیشہ زیادہ حرارت والے جسم سے کم درجہ حرارت والے جسم میں منتقل ہوتی رہتی ہے، لیکن یہ چکر خود بخود الٹا نہیں چل سکتا۔ اس قانون سے یہ ثابت ہوتا ہے کہ کائنات کی ناکارگی مسلسل بڑھ رہی ہے اور ایک وقت ایسا ضرور آئے گا جب تمام اجسام کی حرارت یکساں ہو جائے گی اور کوئی کارآمد توانائی باقی نہ رہے گی، جس کا نتیجہ یہ نکلے گا کہ کیمیائی اور طبعی عوامل کا خاتمہ ہو جائے گا جس کے ساتھ ہی زندگی بھی ختم ہو جائے گی۔ اگر یہ کائنات ہمیشہ سے موجود ہوتی تو اس قانون کے تحت اس کی توانائی کب کی ختم ہو چکی ہوتی اور یہاں زندگی کا نام و نشان تک نہ ہوتا۔ پس یہ ثابت ہوا کہ کائنات ازلی نہیں، اس کو کسی نے بنایا ہے جو خالق ہے مخلوق نہیں کہ اسے بنانے والے کا وجود تسلیم کرنا پڑے، وہ ازلی ہے۔ ایک امریکی عالم حیوانات 'Edward Lutter Kessel' لکھتا ہے:

”اس طرح غیر ارادی طور پر سائنس کی تحقیقات نے یہ ثابت کر دیا ہے کہ کائنات اپنا

ایک آغاز رکھتی ہے اور ایسا کرتے ہوئے اس نے خدا کی صداقت کو ثابت کر دیا ہے کیونکہ جو چیز اپنا ایک آغاز رکھتی ہو وہ اپنے آپ شروع نہیں ہو سکتی، یقیناً وہ ایک محرک اول، ایک خالق، ایک خدا کی محتاج ہے۔“

(The Evidence of God P-51)

اسی سے ملتی جلتی بات سر جیمز جینز (Sir James Jeans) نے اپنی کتاب

"Mysterious Universe P-133" میں کہی ہے۔

اب اگر یہ خیال کیا جائے کہ خدا کا بھی کوئی خالق ہو گا تو پھر خدا کے خالق کو بھی تسلیم کرنا پڑے گا اور یہ سلسلہ لامتناہی ہونے کے ساتھ ساتھ ہر خالق کے خالق کا وجود اپنی ساخت کے اعتبار سے پیچیدہ سے پیچیدہ تر ہوتا چلا جائے گا۔ یوں یہ سوال خود بخود غلط ثابت ہو جائے گا۔ اس سوال کے غلط ہونے کی بنیادی وجہ کم علمی کی بنا پر خدا کو خالق تسلیم کرنے کے بجائے اسے بھی مخلوق تسلیم کرنا ہے حالانکہ مخلوق ہمارے مشاہدے میں ہے جبکہ خالق ہمارے مشاہدے میں نہیں۔

اب صرف دو ہی ممکنہ صورتیں باقی رہ جاتی ہیں: (i) یا تو کائنات ہمیشہ سے ہے۔ (ii) یا اس کو بنانے والا ہمیشہ سے ہے۔ کائنات کو ہمیشہ سے ماننے کا مطلب یہ ہے کہ واضح حقائق کو جھٹلاتے ہوئے جھوٹ پر بنیاد رکھ لی جائے۔ پس سچائی کا نتیجہ صرف اور صرف یہی نکلے گا کہ کائنات کا خالق صرف ایک ہے اور وہ ہمیشہ سے ہے، ازلی ہے، حادث نہیں، اسی بات کی تصدیق لاکھوں سچے انبیائے کرام ﷺ نے بھی کی اور اللہ کی آخری کتاب قرآن مجید نے بھی کی۔ باقی خدا کو ازلی ماننے پر اعتراضات اٹھانے کا مطلب یہ ہے کہ ہم کہیں کہ چینی میٹھی ہے تو کیوں میٹھی ہے، نمک کیوں نمکین ہے، کڑوی چیزیں کیوں کڑوی ہیں وغیرہ وغیرہ۔ یوں اس سوال کے پہلے حصے کی صداقت نے دوسرے حصے کو خود بخود ثابت کر دیا ہے۔ اب تیسری ممکنہ صورت کہ کائنات کا کوئی خالق نہیں یہ خود بخود تخلیق ہو کر موجودہ صورت میں ڈھل گئی ہے، یہ ایسی بات ہے جس کا کوئی عقل مند شخص تصور بھی نہیں کر سکتا اور نہ اس بات کو ثابت ہی کیا جاسکتا ہے۔ خدا ہمیں سچائی پر ثابت قدم

رکھے۔ (آمین!)

دلیل نمبر ۳:..... دنیا میں پائے جانے والے منکرین خدا (Atheists) مہذب، بااخلاق، اور متوازن (Balanced) لوگ ہیں جبکہ مذہب پر عمل پیرا ہونے والے بد اخلاق، بد دیانت، فریبی، لڑائی جھگڑا اور خونریزی کرنے والے ہیں۔ مذہب کو تسلیم کرنے کا نتیجہ یہ نکلتا ہے کہ اچھے لوگ بھی بُرے بن جاتے ہیں۔

جواب: دلیل نمبر ۳

مذکورہ اعتراض کی بنیاد پر مذہب کے نام لیوا بعض طبقات پر تو سوال ضرور اٹھتا ہے لیکن اس کی بنا پر تمام مذہبی طبقات سمیت خدا اور مذہب کا انکار کسی طرح بھی انصاف پر مبنی نہیں۔ یہ بات درست ہے کہ بعض مذہب کے نام لیواؤں کے حالات درست نہیں۔ اس بات کا جائزہ لینے کی ضرورت ہے کہ خرابی مذہب میں ہے یا سچے مذہب کی تعلیمات پر عمل پیرا نہ ہونے میں، یا مذہب کی غلط سمجھ بوجھ (Wrong Interpretation) میں ہے۔ سب سے زیادہ مذہبی اور مذہب کے اولین پیرو انبیائے کرام تھے جو ہمیشہ اپنی جان کو خطرے میں ڈال کر زندگی بھر لوگوں کے فائدے کے لیے کوشاں رہے، لوگوں کو ظلم سے نجات دلاتے رہے اور اپنی ذات پر دوسروں کو ترجیح دیتے رہے۔ زمانہ گواہ ہے کہ ان لوگوں کی بنیاد انصاف پر رہی۔ چنانچہ مائیکل ایچ ہارٹ جو یہودی تھا، اس نے اپنی مشہور کتاب ”دنیا کے 100 عظیم آدمی“ (100 Greatest Men) (Who Influenced the History) میں ہمارے پیارے رسول جناب حضرت محمد ﷺ کو پہلے نمبر پر رکھا۔ اگر مذہب میں خرابی ہوتی تو سارے کے سارے انبیائے کرام ﷺ کبھی اچھے نہ ہوتے۔ ہمارا یہ دعویٰ اور مشاہدہ ہے کہ وہ لوگ جو صحیح اور سچے مسلمان (True Muslim) ہیں وہ پوری دنیا کے دیگر مذاہب کے لوگوں سے بہت بہتر ہیں۔ الحمد للہ چیدہ چیدہ ایسے لوگ آج بھی دنیا میں موجود ہیں۔ باقی جن چیزوں سے اللہ نے منع کیا ہے وہ انسانیت کے فائدے کی نہیں۔ اللہ کی محبت کا تقاضا ہے کہ ظلم و زیادتی سمیت نسل انسانی کے لیے نقصان دہ کاموں کو ہوتا دیکھیں تو پیار محبت اور حکمت سے لوگوں کو منع کریں تاکہ وہ نقصان سے بچ سکیں۔

دیگر شبہات

شبہ نمبر: (۱) جدید ارتقا یافتہ علم اور سائنس کی بنیاد پر یہ بات عیاں ہو چکی ہے کہ حقیقت صرف وہی ہو سکتی ہے جو تجربات اور مشاہدات میں آجائے، جبکہ مذہب کی بنیاد ایسے تصور پر ہے جس کا تجربے اور مشاہدے سے دور دور کا کوئی واسطہ نہیں۔ جس چیز کی حقیقت کا مشاہدہ ہی نہ کیا جاسکے اس پر محض قیاس کی بنا پر ایمان رکھنا کوئی عقل مندی ہے؟

ازالہ: اگر غور کیا جائے تو شبہ نمبر 1 کے تحت جس بنیاد پر مذہب اور خدا کا انکار کیا گیا ہے وہ استدلال درست نہیں۔ کیونکہ جدید سائنس یا ارتقا یافتہ علم خود بہت سی ایسی چیزوں کو تسلیم کرتا ہے جو براہ راست مشاہدے میں نہ آسکیں۔ مثال کے طور پر سائنس کی عمارت اس نظریے پر کھڑی ہے کہ تمام اشیاء ایٹم اور مالیکیولز پر مشتمل ہیں، جن میں الیکٹران، پروٹان، نیوٹران اور دیگر کئی ذرات پائے جاتے ہیں۔ لیکن آج تک نہ ایٹم براہ راست مشاہدے میں آسکا، نہ مالیکیول اور نہ ہی الیکٹران، پروٹان، نیوٹران وغیرہ دیکھے جاسکے۔ اس کے باوجود ان کے وجود کا ہمیں 100 فی صد یقین ہے کیونکہ بلا واسطہ طور پر سائنس نے دیگر مظاہر سے یہ نتیجہ اخذ کیا ہے کہ ان ذرات کا وجود ہے جیسے: فوٹو الیکٹرک ایفیکٹ (Photo Electric Effect)، کامپٹن ایفیکٹ (Compton Effect) وغیرہ۔ بلب، ٹیوب لائٹ سے خارج ہونے والی روشنی اور برقی تاروں میں دوڑنے والا کرنٹ یہ بتلاتا ہے کہ ایسا کچھ ہے۔ اسی طرح بے شمار ایسی چیزیں قطعاً ناقابل مشاہدہ ہیں۔ ڈاکٹر اگلس کیرل اس حقیقت کو یوں تسلیم کرتے ہیں:

”ریاضیاتی کائنات قیاسات اور مفروضات کا ایک شان دار جال ہے جس میں علامتوں کی مساوات (Equations of Symbols) پر مشتمل ناقابل بیان مجردات (Abstractions) کے سوا اور کچھ نہیں۔“

(Man the Unknown, P-15)

اسی طرح مینڈر (A.E.Mander) اس حقیقت کو یوں تسلیم کرتا ہے:

”کائنات میں جو حقیقتیں ہیں، ان میں سے نسبتاً تھوڑی تعداد کو ہم حواس کے ذریعے

سے معلوم کر سکتے ہیں، پھر ان کے علاوہ جو اور چیزیں ہیں، ان کو ہم کیسے جانیں، اس کا ذریعہ استنتاج (Inference) یا تعقل (Reasoning) ہے۔ استنتاج یا تعقل ایک طریق فکر ہے جس کے ذریعے سے ہم کچھ معلوم واقعات سے آغاز کر کے بالآخر یہ عقیدہ بناتے ہیں کہ فلاں حقیقت یہاں موجود ہے، اگرچہ وہ کبھی دیکھی نہیں گئی۔“ (Clearer Thinking, London 1949, P-49)

یقینی نتائج: مذکورہ ضروری وضاحت سے درج ذیل یقینی نتائج نکلے:

- ۱: جدید ارتقائی علم یا سائنس غائب چیزوں کا وجود ان کے نتائج و اثرات کی وجہ سے تسلیم کرتے ہیں نہ کہ ان چیزوں کے براہ راست مشاہدے سے۔
- ۲: سائنس دان کسی غائب چیز کو تسلیم کرنے سے پہلے ایک مفروضہ بناتے ہیں۔ جوں جوں حقائق منکشف ہوتے جاتے ہیں اور نتائج ظہور میں آتے جاتے ہیں سائنس کی پرانی توجیحات مشتبہ اور مردود ہوتی جاتی ہیں۔
- ۳: کسی چیز کے حقیقت ہونے کے لیے یہ ہرگز ضروری نہیں کہ وہ براہ راست ہمارے تجربے اور مشاہدہ میں آرہی ہو۔

اگر آپ انصاف سے کام لیں! اگر آپ مذکورہ حقائق کو تسلیم کرتے ہوئے انصاف سے کام لیں، خود اپنی ذات سمیت کائنات کی ایک ایک شے کے نتائج و اثرات پر غور کریں تو کیا خدا کے وجود کو تسلیم کیے بغیر کوئی اور نتیجہ نکل سکتا ہے؟ ہرگز ہرگز نہیں۔ پس مذہب کی تشریحات عین حق ہیں، ہزاروں برس گزرنے کے باوجود جن کی صداقت میں کوئی فرق نہیں آیا، بلکہ گزرنے والا ہر دن اللہ اور مذہب کی صداقت پر مہر ثبت کرتا چلا جا رہا ہے۔ آئیں حقیقت کا اعتراف کرتے ہوئے اللہ کے دامن کرم میں آجائیں۔

شبه نمبر: (۲) جدید سائنس نے یہ ثابت کر دیا ہے کہ کائنات میں کوئی خدا نہیں۔ پرانے زمانوں میں علم محدود ہونے کی وجہ سے جب انسان واقعات کی صحیح توجیہ بیان نہ کر سکا تو اس نے خدا کا وجود فرض کر لیا، لیکن جدید طریق مطالعہ نے اسے غلط ثابت کر دیا ہے۔ نیوٹن کے انکشاف

کہ کائنات کچھ ناقابل تغیر اصولوں میں بندھی ہوئی ہے۔ اشیاء کی حرکت، چاند سورج، ستاروں کی حرکت کچھ قوانین کے تحت ہو رہی ہے، جنہیں قانون فطرت (Laws of Nature) کا نام دیا گیا ہے۔ مثال کے طور پر جب سورج کے طلوع اور غروب ہونے کے متعلق انسان نہیں جانتا تھا تو اس نے سمجھ لیا کہ کوئی خدا ہے جو سورج کو نکالتا اور غروب کرتا ہے۔ مگر جب یہ معلوم ہو گیا کہ یہ زمین کے گھومنے کی وجہ سے ہوتا ہے تو سورج کو نکالنے اور غروب کرنے کے لیے خدا کو ماننے کی ضرورت نہ رہی۔ یوں جدید دور کی ان دریافتوں نے اس تصور کو ختم کر دیا ہے کہ کائنات کے پیچھے کوئی فعال خدا ہے جو اسے چلا رہا ہے۔ جولین ہکسلے لکھتا ہے:

”نیوٹن نے دکھا دیا ہے کہ کوئی خدا نہیں ہے جو سیاروں کی گردش پر حکومت کرتا ہو، لاپلاس نے اپنے مشہور نظریے سے اس بات کی تصدیق کر دی ہے کہ فلکی نظام کو خدا کی مفروضہ کی کوئی ضرورت نہیں، ڈارون اور پاپیچر نے یہی کام حیاتیات کے میدان میں کیا ہے اور موجودہ صدی میں علم النفس کی ترقی اور تاریخی معلومات کے اضافے نے خدا کو اس مفروضہ مقام سے ہٹا دیا ہے کہ وہ انسانی زندگی اور تاریخ کو کنٹرول کرنے والا ہے“

(Religion without Revelation, New York, 1958, P.58)

ازالہ: سائنسی تحقیق کی بنیاد پر مذہب کے انکار کے لیے مذکورہ استدلال بالکل غلط ہے۔ اگر غور کیا جائے تو اس استدلال کا نتیجہ اللہ اور مذہب کے انکار کے بجائے پختہ اقرار کی صورت میں نکلتا ہے کیونکہ سائنسی تحقیق واقعات کی مزید تفصیل ہے نہ کہ اصل توجیہ۔ سائنس یہ تو بتلاتی ہے کہ جو کچھ ہو رہا ہے وہ کیا ہے، لیکن سائنس کے پاس اس سوال کا جواب نہیں کہ جو کچھ ہو رہا ہے وہ کیوں ہو رہا ہے۔

مثال کے طور پر ہمیں سائنس کی تحقیق سے اس بات کا علم تو ہو گیا کہ ہمارے پھیپھڑوں میں ہزاروں چھوٹی چھوٹی ہوا کی تھیلیاں ہیں جو ہوا سے آکسیجن کو علیحدہ کرتی ہیں لیکن سائنس نے اس بات کا جواب نہ دیا کہ گوشت خود بخود اس قدر موزوں ترین ہوا کی تھیلیوں میں آخر کیسے تبدیل ہو گیا

؟۔ یہ تو معلوم ہوا کہ ہمارا دماغ انتہائی پیچیدہ مشین ہے جس کا مقابلہ دنیا کا سپر کمپیوٹر (Super Computer) بھی نہیں کرتا لیکن جدید علم یہ نہ بتلا سکا کہ گوشت خود بخود اس مشین میں کیسے تبدیل ہو گیا؟ نظام دوران خون اور دل کی ساخت کا تو علم ہو گیا، لیکن مادے کا ایسے با معنی اور موزوں ترین نظام میں تبدیل ہونے کا جواب نہ مل سکا؟ یہ تو معلوم ہوا ہے کہ ہمارا بیج مادہ منویہ (سپرم) اپنی دُم کی وجہ سے حرکت کرتا ہوا رحم مادر تک پہنچ پایا، لیکن اس سے بڑے سوال کا جواب نہ مل سکا کہ اس کی ضرورت کے مطابق اس کو دُم خود بخود کیسے لگ گئی؟ پرانے زمانے کے لوگ یہ درست تصور رکھتے تھے کہ چوزہ جو گوشت کے لوٹھڑے سے زیادہ نہیں ہوتا اسے مضبوط خول سے اللہ باہر نکالتا ہے۔ لیکن جدید سائنس نے خورد بینی مشاہدے سے بتلایا کہ ۲۱ روز بعد چوزے کی چوچ پر نہایت باریک اور تیز نوک دار سینگ ظاہر ہوتا ہے جس کی مدد سے چوزہ خول کو توڑ کر باہر نکل آتا ہے جب بچہ باہر آ جاتا ہے تو چوچ کی نوک چند دن بعد خود بخود جھڑ جاتی ہے۔ کچھ لوگوں نے اس سے یہ نتیجہ نکالا کہ اب اس تصور کی ضرورت نہیں رہی کہ خدا چوزے کو خول سے باہر نکالتا ہے۔ اگر سوچا جائے تو اس مشاہدے سے صورت حال میں جو تبدیلی ہوئی وہ محض اتنی ہے کہ جو سوال خول کے ٹوٹنے کے بارے میں تھا وہ چوزے کی سینگ کے اوپر جا کر ٹھہر گیا جس سے صورت حال پہلے سے بھی زیادہ تشویش ناک ہو گئی ہے۔ پس سائنس نے واقعات کی کچھ وضاحت تو ضرور کی ہے لیکن آخری توجیہ اور اصل سبب کے بارے میں کچھ نہیں بتلایا۔ قوانین حرکت سمیت کائنات میں موجود قوتوں (Forces) کا علم تو ہوا، لیکن یہ نہ معلوم ہو سکا کہ یہ موزوں ترین قوانین جو کائنات کے وجود میں آنے اور اسے قائم رکھنے کا سبب ہیں وہ خود بخود کیسے وجود میں آ گئے۔ یوں اس جدید تحقیق نے سوچنے والوں کو ورطہ حیرت میں ڈالتے ہوئے اللہ پر ایمان لانے پر مجبور کر دیا ہے کہ یہ سب کچھ خود بخود کیسے وجود میں آ کر قائم و دائم ہو گیا۔ اس کا جواب اللہ تعالیٰ نے قرآن مجید میں دیا۔ ارشاد فرمایا:

﴿وَمِنْ آيَاتِهِ أَنْ تَقُومَ السَّجْدَ وَالْأَرْضُ بِأَمْرِهِ ط ثُمَّ إِذَا دَعَاكُمْ دَعْوَةً مِّنَ

الْأَرْضِ ۖ إِذَا أَنْتُمْ تَخْرُجُونَ ﴿۳۰﴾ (سورة روم: 30، آیت: 25)

ترجمہ: ”اور اس کی نشانیوں میں ہے (یہ حقیقت) کہ قائم ہیں آسمان اور زمین اُس کے حکم سے، پھر وہ جب تمہیں آواز دے گا تو ساتھ ہی تم سب زمین سے نکل آؤ گے۔“

اس حقیقت پر ایمان مزید پختہ کرنے کے لیے کہ اس کائنات کو خدا نے بنایا اور وہی اس کارخانہ قدرت کو چلا رہا ہے ہم سائنس کے مصدقہ قانون ”ضابطہ نا کارگی“ (Law of Entropy) کی بنیاد پر چند ناقابل تردید ثبوت پیش کرتے ہیں۔

ضابطہ نا کارگی (Law of Entropy)

اس قانون کو سمجھنے کے لیے ایک عام فہم مثال سے مدد لیتے ہیں۔ مثال کے طور پر ایک ٹرے میں کچھ بال سفید، کچھ سرخ، کچھ نیلے، کچھ سیاہ وغیرہ علیحدہ علیحدہ رکھ کر ٹرے کو ہلایا جائے تو مختلف رنگوں کے یہ بال آپس میں مکس (Mix) ہونا شروع ہو جائیں گے۔ جتنا زیادہ ہلائیں گے اتنا زیادہ آپس میں ملتے جائیں گے، اور یہ ممکن نہیں کہ ہلاتے رہنے سے ہر رنگ کے بال ابتدائی صورت حال کی طرح علیحدہ علیحدہ ہو جائیں۔ اس طرح ہم کہہ سکتے ہیں کہ ان کی نا کارگی بڑھ رہی ہے۔ یہ فطرت کا قانون ہے کہ نا کارگی ہمیشہ یا تو مسلسل بڑھتی رہتی ہے یا کم از کم مستقل یعنی کسی خاص حالت میں رہتی ہے۔ یہ خود بخود کم نہیں ہوتی یعنی اسے الٹا نہیں چلایا جاسکتا۔ اسے کم کرنے کی واحد صورت یہ ہے کہ کوئی بیرونی قوت مداخلت کرے یعنی باہر سے کوئی ہاتھ ڈال کر پھر سے مختلف رنگوں کے بال چن کر علیحدہ علیحدہ رکھ دے۔ اب اس تصدیق شدہ حقیقت کو سامنے رکھتے ہوئے کائنات پر غور کریں تو آپ اپنے اللہ تک خود بخود پہنچ جائیں گے۔

غور کریں کہ کیا مکئی کی چھالیہ پر ایک ترتیب سے دانے بغیر کسی بیرونی مداخلت کے خود بخود بن گئے ہیں؟ درختوں پر خاص ترتیب (Order) سے شاخوں کا نکلنا، پتیوں کا لگنا، پھولوں میں حیرت انگیز پتیوں کی بے شمار نئے نئے ڈیزائن کے تحت ترتیب بغیر کسی بیرونی مداخلت کے خود بخود قائم ہو گئی ہے؟ سورج، چاند، زمین اور دیگر سیاروں کا مخصوص مداروں میں گردش کرتے ہوئے قانون اور ضابطے کی پابندی کرنا، دن رات کا شیڈول کے مطابق آنا جانا کسی بیرونی لامحدود طاقت کے عمل

داخل کے بغیر ممکن ہو گیا ہے؟ تمام اشیاء کی انتہائی پیچیدہ مقصدیت بھری ساخت کیا خود بخود وجود میں آ گئی ہے؟ آنکھوں کی پلکوں کے کنارے پر ترتیب سے بال کیا خود بخود آ گئے ہیں؟

اگر ہم ضابطہ ناکارگی کو مانتے ہیں تو پھر ان حقائق کو کیوں تسلیم نہیں کرتے؟ کیا وجہ ہے کہ قدرتی عوامل کی اندھی طاقتیں ہمیشہ ایسی سمت عمل کرتی ہیں جو انہیں مقصدیت اور افادیت سے بھرپور انجام کی طرف لے جاتی ہیں کہ مادہ خود بخود دیکھنے والی آنکھوں میں تبدیل ہو جائے، دانتوں میں تبدیل ہو جائے کہ خوراک کھائی جاسکے، ہڈیوں کے جوڑ بن جائیں کہ حرکت کی جاسکے، مچھلیوں کو چپو (Fins) لگ جائیں، جانوروں کو پر لگ جائیں کہ اڑ سکیں، درختوں کی لکڑی میٹھے خوش ذائقہ پھلوں میں تبدیل ہو جائے کہ ہم اسے کھاسکیں، زمین کی مٹی اور سورج کی روشنی خود بخود گندم، چاول، دالوں اور سبزیوں میں تبدیل ہو جائے کہ ہم اس سے اپنی حاجت پوری کر سکیں۔ افسوس ہے ہم پر اگر ہم ان بے شمار چیزوں سے استفادہ کریں اور جس نے یہ سب کچھ بنایا ہے اسے تسلیم ہی نہ کریں اور آنکھیں بند کر لیں۔

ایک عیسائی عالم نے کہا تھا: "Nature is a fact, not an explanation"

”یعنی فطرت کا قانون ایک واقعہ ہے، وہ کائنات کی توجیہ نہیں“

ایک امریکی عالم حیاتیات "Cocil Boyce Hamann" نے کیا خوب کہا:

”غذا ہضم ہونے اور اس کے جزو بدن بننے کے حیرت انگیز عمل کو پہلے خدا کی طرف منسوب کیا جاتا تھا، اب جدید مشاہدہ میں وہ کیمیائی رد عمل کا نتیجہ نظر آتا ہے، مگر کیا اس کی وجہ سے خدا کے وجود کی نفی ہوگئی؟ آخر وہ کون سی طاقت ہے جس نے کیمیائی اجزاء کو پابند کیا کہ وہ اس قسم کا مفید رد عمل ظاہر کر سکیں۔ غذا انسان کے جسم میں داخل ہونے کے بعد ایک عجیب و غریب خود کار انتظام کے تحت جس طرح مختلف مراحل سے گزرتی ہے، اس کو دیکھنے کے بعد یہ بات بالکل خارج از بحث معلوم ہوتی ہے کہ یہ حیرت انگیز انتظام محض اتفاق سے وجود میں آ گیا ہو۔ حقیقت یہ ہے کہ اس مشاہدہ کے بعد تو اور زیادہ ضروری ہو گیا ہے کہ یہ مانیں کہ خدا اپنے ان عظیم قوانین کے

ذریعے سے عمل کرتا ہے، جس کے تحت اس نے زندگی کو وجود دیا ہے۔“

(The Evidence of God in Expanding Universe, P.221)

کیا یہ حقیقت نہیں؟ یہ جو کچھ آپ نے ملاحظہ کیا، انصاف سے فیصلہ کریں کیا یہ حقیقت نہیں؟ کیا ان واضح دلائل کی اس کے سوا کوئی اور توجیہ ممکن ہے کہ کائنات اور اس میں موجود قوانین کو کسی نے بنایا ہے اور وہی اسے چلا رہا ہے؟

شبه نمبر: (۴) جب انسان مر کر مٹی ہو جائے گا، اس کے اجزاء گل سڑ جائیں گے، وجود ختم ہو جائے گا، پھر سے انسان کا دوبارہ زندہ ہو جانا خلاف عقل بات ہے۔

ازالہ: خدا، مذہب اور آخرت کا انکار کرنے والوں کا یہ بہت پرانا وہم ہے جو صدیوں سے چلتا آ رہا ہے۔ اس وہم کا شافی علاج ہمارے اور آپ کے خالق نے اپنی کتاب قرآن مجید میں نہایت عمدہ طریقے سے یوں کیا:

﴿وَهُوَ الَّذِي يَبْدَأُ الْخَلْقَ ثُمَّ يُعِيدُهُ وَهُوَ أَهْوَنُ عَلَيْهِ ط وَ لَهُ الْمَثَلُ الْأَعْلَىٰ فِي

السَّمَوَاتِ وَالْأَرْضِ ج وَهُوَ الْعَزِيزُ الْحَكِيمُ ع﴾ (سورۃ روم: 30، آیت: 27)

ترجمہ: ”وہی ہے جو ابتدا کرتا ہے تخلیق کی، پھر وہی اس کا اعادہ کرے گا اور یہ اس پر بہت آسان ہے، اور اس کی شان بہت بلند ہے آسمانوں اور زمین میں، اور وہ غالب ہے حکمت والا ہے۔“

اگر کسی نے بات تسلیم کرنی ہو تو اللہ نے اس کے وہم کے علاج کے لیے بہت بڑی دلیل دے دی ہے۔ یعنی جب سرے سے انسان کا وجود ہی نہ تھا، اسے وجود دینے کے لیے آنکھ سے نہ نظر آنے والا سپرم تخلیق کیا اور اسے پورے انسان میں تبدیل کر دیا جو بذات خود عقل میں نہ آنے والی بات ہے۔ پہلی دفعہ پیدا کرنا یقیناً کسی چیز کے اعادہ کرنے سے زیادہ مشکل کام ہوتا ہے۔ جس نے پہلی دفعہ پیدا کر دیا اعادہ کرنا اس کے لیے کون سا مشکل کام ہے؟ انسانی اعضاء گل سڑ کر جن ذرات میں تبدیل ہو رہے ہیں وہ اللہ کے علم میں ہیں۔ دوبارہ تخلیق کے لیے ان میں سے جس چیز کی بھی ضرورت ہوئی وہ اس کو حکم کرے گا۔ وہ جہاں بھی ہوئی اپنے خالق کے حکم پر لبیک کہتے

ہوئے دوبارہ سے انسان کو تشکیل دے دے گی۔ ارشاد بانی ہے:

﴿قَدْ عَلِمْنَا مَا تَنْقُصُ الْأَرْضُ مِنْهُمْ ۚ وَعِنْدَنَا كِتَابٌ حَفِيظٌ ﴿٤﴾﴾

(سورۃ ق: 50، آیت: 4)

ترجمہ: ”زمین جو کچھ ان میں سے گھٹاتی ہے وہ ہمیں معلوم ہے، اور ہمارے پاس سب کچھ یاد رکھنے والی کتاب میں موجود ہے۔“

وہ لوگ جو آخرت کے انکاری ہیں وہ یقیناً اس موجودہ زندگی کا اقرار کرتے ہیں۔ پھر جو زندگی ایک بار ممکن ہے وہ دوسری بار کیوں واقع نہیں ہو سکتی؟ آخرت کا انکار بذات خود بہت بڑی خلاف عقل بات ہے کہ ایک واقعے کو حال میں تسلیم کیا جائے مگر مستقبل کے لیے اُسی واقعے کا انکار کر دیا جائے۔

شبه نمبر ۵: لوگوں کی کثیر تعداد بغیر خدا اور مذہب کے پُرسکون اور کامیاب زندگی بسر کر رہی ہے، ان کی زندگی خدا اور مذہب پر ایمان رکھنے والوں سے بہتر ہے، تو پھر خدا اور مذہب کے اقرار کی آخر کیا ضرورت رہ جاتی ہے؟

ازالہ: اس وہم کا شکار ہونے کی بنیادی وجہ حقائق سے بے خبری ہے۔ کسی مشین کے صحیح طور پر چلنے کے لیے کن شرائط (Conditions) کی ضرورت ہے اس کا صحیح علم اس مشین کے بنانے والوں کو ہوتا ہے۔ انسان بہت پیچیدہ مشین ہے۔ اس کی کامیابی و ناکامی کا انحصار کن عوامل پر ہے اس کا صحیح علم اس کے خالق کے پاس ہے اور اس کے وضع کردہ قواعد و ضوابط کی پابندی کیے بغیر انسان حقیقی کامیابی حاصل نہیں کر سکتا۔ خالق نے یہ قوانین مذہب کی صورت میں نافذ کیے ہیں۔ جو بات ہم نے بیان کی اس کی سچائی کی تصدیق کے لیے صرف ایک مثال پر غور کریں۔ خدا اور مذہب سے بے نیاز ہو کر جو قوانین لوگوں نے بنائے ہیں ان کے مطابق کسی وجہ کے بغیر کسی چیز کو جرم قرار نہیں دیا جاسکتا۔ مثال کے طور پر بدکاری کے جواز پر یہ دلیل دی گئی ہے کہ کسی کے مال پر زبردستی ڈاکا ڈالنا تو جرم ہے لیکن اگر کوئی اپنی رضامندی اور خوشی سے اپنا مال کسی پر خرچ کرنا چاہے تو یہ کوئی جرم نہیں۔ اس لیے زنا بالجبر تو جرم ہوگا، لیکن باہمی رضامندی کو کیسے جرم قرار دیا

جائے۔ یوں انسانی قانون کے مطابق بدکاری اصلاً جرم نہیں بلکہ جبر و اکراہ جرم ہے۔ اب ذرا اللہ اور مذہب سے بے نیازی کے نتائج پر تھوڑا سا غور فرمائیں۔

ایسے معاشروں میں بدکاری کے ارتکاب کی وجہ سے زبردست فساد پھیل چکا ہے، لوگوں پر شہوت پرستی کا بھوت سوار ہو چکا ہے، رشتہ نکاح کمزور ہو چکا ہے، ناجائز اولاد کے پیچیدہ مسائل پیدا ہو چکے ہیں، سطحی لذت کی خاطر معاشرے میں جھوٹ اور خیانت رواج پا چکی ہے، میاں بیوی ایک دوسرے سے چوری چھپے بدکاری کا ارتکاب کرتے ہیں، راز فاش ہونے پر علیحدگی کی نوبت آ جاتی ہے، پورے معاشرے کے دل و دماغ گندے ہو چکے ہیں، اس کے باوجود قانون اسے کوئی سزا نہیں دے سکتا، کیونکہ اس کے پاس اسے جرم قرار دینے کے لیے کوئی بنیاد نہیں ہے۔ یوں لوگ اپنے قانون کے ہاتھوں خود سزا بھگت رہے ہیں۔

تقریباً اسی طرح کی صورت حال اکثر معاملات میں ہے جو اس بات کا ثبوت ہے کہ اللہ اور مذہب سے بے نیاز ہو کر انسان نہ حقیقی خوشیاں حاصل کر سکتا ہے اور نہ کامیاب زندگی بسر کر سکتا ہے۔ ڈاکٹر فریڈمین نے اس حقیقت کا یوں اعتراف کیا:

”ان مختلف کوششوں کا جائزہ لیا جائے تو یہی نتیجہ برآمد ہوتا ہے کہ انصاف کے حقیقی معیار کو متعین کرنے کے لیے مذہب کی رہنمائی حاصل کرنے کے سوا دوسری ہر کوشش بے فائدہ ہوگی اور انصاف کی مثالی تعداد کو عملی طور پر متشکل کرنے کے لیے مذہب کی دی ہوئی اساس بالکل منفرد طور پر حقیقی اور سادہ بنیاد ہے۔“

(Legal Theory, P-450)

وہ تو میں جو مذہب اور خدا سے بے نیاز ہو کر زندگی بسر کر رہی ہیں، وہاں بظاہر عارضی خوشیاں اور خواہشات کی تکمیل تو نظر آتی ہے، لیکن وہ اور بہت سی قباحتوں کی لپیٹ میں آ چکی ہیں اور آرزوؤں کی تکمیل نہ ہونے پر بعض لوگ خودکشی کر لیتے ہیں۔ پھر محض یہی زندگی تو نہیں، اصل زندگی تو اس کے بعد شروع ہونے والی ہے۔ یہ چند ایام تو آزمائش کے لیے دیئے گئے ہیں جس کا نتیجہ ہمیشہ کی زندگی کی صورت میں ضرور نکلے گا۔

دوسری طرف اگر خدا اور مذہب پر ایمان رکھنے والوں کے حالات ابتر ہیں تو اس کی وجہ یہی ہے کہ انہوں نے دین کو نہ صحیح طور پر سمجھا اور نہ اس پر عمل ہی کیا۔ انفرادی طور پر ہم بہت سے ایسے لوگوں کی زندگی کا مشاہدہ کر سکتے ہیں جنہوں نے خدا اور دین کو حقیقی معنوں میں سمجھا اور اپنایا، ان کی زندگی نہایت پرسکون اور کامیاب ہے۔ ان کے پاس اگر مال کی فراوانی ہے تب بھی خوش ہیں اور اگر تنگ دستی ہے تب بھی دلی سکون ان کو میسر ہے۔ ایسا سکون جو مال کی فراوانی اور خواہشات کی تکمیل سے بھی حاصل نہیں ہو سکتا۔ یہ حقیقت اس بات کا واضح ثبوت ہے کہ اللہ اور مذہب کے بغیر انسان کبھی حقیقی خوشیاں حاصل نہیں کر سکتا۔

خدا پر ایمان رکھنے والا شخص لوگوں کے ڈر سے نہیں بلکہ خدا کے ڈر سے اپنی زندگی کو راہِ راست پر گامزن کرتا ہے۔ یوں اس کی خلوت و جلوت دونوں درست راستے پر متعین رہتے ہیں کیونکہ اسے یقین ہوتا ہے کہ اللہ اسے ہر حال میں دیکھ رہا ہے۔

شبہ نمبر: ۶ زمانہ آگے کو جا رہا ہے، جدید دریافتوں نے انقلاب برپا کر دیا ہے، ارتقائی عمل سے گزرتے ہوئے جدید سائنس اور علوم کہاں سے کہاں پہنچ گئے ہیں، ہر دن کمپیوٹرز وغیرہ کے نئے نئے ماڈل متعارف ہو رہے ہیں، جدید چیزیں پرانی چیزوں کی جگہ لیتی جا رہی ہیں، جبکہ مسلمانوں نے ابھی تک 1400 سال پرانی کتاب کو تھاما ہوا ہے اور آج کے جدید ترقی یافتہ دور میں 1400 سال پرانی کتاب لوگوں پر لاگو (Apply) کی جا رہی ہے۔

ازالہ: اس دوسرے کے شکار لوگوں سے صرف اتنی عرض ہے کہ انصاف سے فیصلہ کریں کہ کیا ۱۴۰۰ سال پرانی کتاب کی تعلیمات آج کے جدید ترقی یافتہ علوم سے ہم آہنگ نہیں؟ ہزاروں سال کی تحقیق سے جو سائنسی دریافتیں ہمارے سامنے آئیں ان کا اس کتاب میں پہلے سے موجود ہونا اس امر کی یقینی گواہی دیتا ہے کہ یہ کتاب انسان کی لکھی ہوئی نہیں جو وقت کے ساتھ پرانی ہو جائے بلکہ یہ خالق کی نازل کردہ ہے۔

شبہ نمبر: ۷ کائنات میں اگر کوئی خدا ہوتا تو لوگ ظلم و بربریت کا شکار نہ ہوتے۔ جب رزق کا ذمہ خدا نے لیا ہے تو لوگ بھوکے کیوں مر رہے ہیں؟ کوئی خدا ہوتا تو ضرور ان کو رزق دیتا۔

ازالہ: اس وہم کا شکار ہونے کی بنیادی وجہ غلط فہمی ہے۔ لوگ اس بڑی غلط فہمی میں مبتلا ہیں کہ ہر بندے تک رزق پہنچانا خدا کی ذمہ داری ہے۔ یہ دنیا عالم اسباب ہے۔ اللہ تعالیٰ نے بہت سارے کام اپنے ذمے لیے ہیں تو کچھ کام لوگوں کے ذمے بھی لگا دیئے ہیں تاکہ ان کی آزمائش ہو سکے۔ ہر مخلوق کے لیے رزق پیدا کرنا اور مخلوقات کو اپنے رزق کی پہچان اور اسے ہضم کرنے کا نظام دینا رب کی ذمہ داری ہے۔ کیا اس نے جانوروں کے لیے گھاس اور چارا پیدا نہیں کیا؟ گوشت خوروں کے لیے گوشت پیدا نہیں کیا؟ سانس لینے اور پینے کے لیے وافر ہوا اور پانی پیدا نہیں کیا؟ انسان کے لیے ہر قسم کی غذا، اناج، پھل، سبزیاں وغیرہ پیدا نہیں کیں؟ چھوٹے سے چھوٹے وائرس سے لے کر بڑے سے بڑے جانوروں تک کے لیے ان کی غذا پیدا نہیں کی؟ حالانکہ ایک غذائی ذرہ تمام مخلوقات مل کر بھی تخلیق نہیں کر سکتیں۔ اگر ہم اللہ کے احکامات پر عمل کرتے، زکوٰۃ دیتے، غریبوں کا خیال رکھتے، دوسروں کی خیر خواہی کا جذبہ ہوتا، تو ہر ایک تک مطلوبہ خوراک پہنچ جاتی۔ اس کے برعکس اگر ہم ذاتیات تک محدود ہو جائیں، انسان انسان کے دشمن ہو جائیں، لوگوں سے رزق کے نوالے چھیننے کے لیے ذخیرہ اندوزی شروع کر دیں، جائز و ناجائز طریقے سے اپنا پیٹ بھرنے کی فکر میں لگ جائیں، تو ان حالات میں اگر کچھ لوگ بھوکے رہ جائیں تو اس کا ذمہ دار اللہ کو ٹھہرا دینا کتنے بڑے ظلم اور نا انصافی کی بات ہے؟ کاش! ہم عقل سے کام لیتے۔

ہم طوالت کے ڈر سے اپنے آپ کو انھی دلائل تک محدود رکھتے ہیں اور تمام لوگوں سے گزارش کرتے ہیں کہ جتنا ہم نے دنیا کو سنجیدگی سے لیا ہے، کم از کم اتنا آخرت کو بھی لیں، تاکہ آپ حق تک پہنچ جائیں۔ ایک دفعہ پھر سے خدا اور مذہب پر یقین نہ رکھنے والوں کے لیے قرآن مجید کی چند آیات بطور عبرت پیش خدمت ہیں۔ غور کریں اور دیکھیں کہ سچائی کی کرنیں کس طرح اس کتاب سے پھوٹ رہی ہیں:

﴿وَايَةٌ لَهُمُ الْأَرْضُ الْمَيْتَةُ ۚ أَحْيَيْنَاهَا وَأَخْرَجْنَا مِنْهَا حَبًّا فَمِنْهُ يَأْكُلُونَ ﴿٥٠﴾
وَجَعَلْنَا فِيهَا جَبَلًا مِّنَ نُجُودٍ وَوَعْنَابٍ وَفَجْرًا مِّنَ الْأَعْيُنِ ﴿٥١﴾ لِيَأْكُلُوا مِنْ

ثَمَرَهُ ۙ وَمَا عَمِلْتُمْ اِيْدِيهِمْ ۙ اَفَلَا يَشْكُرُوْنَ ۙ ﴿٣٦﴾ سُبْحٰنَ الَّذِيْ خَلَقَ الْاَزْوَاجَ كُلَّهَا مِمَّا تُثْبِتُ الْاَرْضُ وَمِنْ اَنْفُسِهِمْ وَمِمَّا لَا يَعْلَمُوْنَ ۙ ﴿٣٧﴾ وَايَةٌ لَّهُمُ الْاَيْلُ ۙ تَسْلُخُ مِنْهُ النَّهَارَ فَاِذَا هُمْ مُظْلَمُوْنَ ۙ ﴿٣٨﴾ وَالشَّمْسُ تَجْرِيْ لِمُسْتَقَرٍّ لَّهَا ۙ ذٰلِكَ تَقْدِيْرُ الْعَزِيْزِ الْعَلِيْمِ ۙ ﴿٣٩﴾ وَالْقَمَرَ قَدَّرْنٰهُ مَنَازِلَ حَتّٰى عَادَ كَالْعُرْجُوْنِ الْقَدِيْمِ ۙ ﴿٤٠﴾ لَا الشَّمْسُ يَنْبَغِيْ لَهَا اَنْ تُدْرِكَ الْقَمَرَ وَلَا الْاَيْلُ سَابِقُ النَّهَارِ ۙ وَكُلٌّ فِيْ فَلَكٍ يُّسَبِّحُوْنَ ﴿٤١﴾﴾ (سورۃ یس : 36، آیت : 33-41)

ترجمہ: ”اور ان کے لیے ایک نشانی مردہ زمین ہے جس کو ہم نے زندہ کر دیا، اور اس سے اناج نکالا جس کو یہ لوگ کھاتے ہیں، اور ہم نے اس میں کھجوروں کے اور انگور کے باغات پیدا کر دیے، اور ان میں ہم نے چشمے بھی جاری کر دیئے تاکہ لوگ اس کے پھل کھائیں، اور ان کو ان کے ہاتھوں نے تو نہیں بنایا، پھر یہ کیوں شکرگزاری نہیں کرتے؟ پاک ہے وہ ذات جس نے ہر چیز کے جوڑے پیدا کیے، خواہ وہ زمین کی اگائی ہوئی چیزیں ہوں یا خود ان کے نفس، خواہ وہ چیزیں جنہیں یہ نہیں جانتے۔ اور ان کے لیے ایک نشانی رات ہے جس میں سے ہم کھینچ لیتے ہیں دن کو، تو وہ یکا یک اندھیرے میں رہ جاتے ہیں، اور سورج کے لیے جو راہ مقرر کی وہ اسی پر چلتا رہتا ہے۔ یہ ہے پابند کیا ہوا غالب اور علم والے اللہ کا۔ اور چاند کی بھی ہم نے منزلیں مقرر کر دیں یہاں تک کہ وہ لوٹ کر کھجور کی پرانی شاخ کی طرح ہو جاتا ہے۔ نہ سورج کی یہ مجال ہے کہ وہ چاند کو جا پکڑے اور نہ رات دن سے پہلے آسکتی ہے، اور یہ سارے کے سارے اپنے اپنے فلک میں تیر رہے ہیں۔“

آخری گزارش!

آخر میں یہ سوچیں کہ اس بات کا کتنے فی صد امکان ہے کہ قرآن مجید میں بیان کردہ چیزیں خدا کے علاوہ کسی نے اندازے سے بیان کر دی ہیں۔ مثال کے طور پر ۱۴۰۰ سال قبل صحرائے عرب میں رہنے والا شخص اپنے جسم سمیت دیگر زندہ اشیاء کے متعلق کیا اندازہ لگا سکتا تھا کہ وہ کس

چیز سے بنی ہیں۔ اس کا اندازہ گوشت، خون، چربی، بکٹری، ریت، پتھر یا دیگر عناصر ہو سکتا تھا۔ لیکن قرآن مجید کی سورۃ النور، آیت ۴۵ میں زندہ اشیاء کی تخلیق پانی سے بتلائی گئی۔ کیا ایسی درست خبر خالق کے علاوہ کوئی اور بیان کر سکتا ہے؟ اسی طرح پہلے لوگ سمجھتے تھے کہ زمین چھٹی ہے، اس خوف سے وہ دور دراز کا سفر نہ کرتے کہ کہیں اس کے کناروں سے باہر نہ نکل جائیں۔ قرآن مجید نے یہ بتلایا کہ یہ بیضوی ہے، جبکہ اس کی کئی ممکنہ شکلیں چھٹی، چوکور، تکون، شش پہلو، ہشت پہلو وغیرہ ہو سکتی ہیں۔ امکانی تھیوری (Probability) کے مطابق اس بات کا امکان تقریباً صفر ہے کہ ایک ہی دفعہ اندازے سے درست بات بیان ہو جائے۔ اسی طرح قرآن مجید کے بیان کردہ بے شمار حقائق پکار پکار کر کہہ رہے ہیں کہ یہ کتاب اللہ کی نازل کردہ ہے۔ تو کیا ہم اب بھی ایمان نہ لائیں گے؟ آئیں ہم سب سچائی کا دامن تھامتے ہوئے انصاف سے فیصلہ کرتے ہوئے اپنے خالق و مالک، اس کے پیارے رسول حضرت محمد مصطفیٰ ﷺ، اور حق و باطل میں فرق کرنے والی آخری آفاقی اور الہامی کتاب قرآن مجید پر ایمان لے آئیں۔ اللہ ہمیں توفیق عطا فرمائے۔ (آمین!)

ہمیں کس لیے پیدا کیا گیا؟

اگر آپ اس کتاب کا مطالعہ کر چکے ہیں تو اس یقینی حقیقت تک ضرور پہنچ چکے ہوں گے کہ انسان سمیت پوری کائنات اللہ جل جلالہ نے تخلیق کی ہے، یہ ہرگز خود بخود نہیں بنی۔ کائنات میں موجود چیزوں میں پائی جانے والی حکمت و معنویت یہ بتاتی ہے کہ ان کو کسی مقصد کے لیے بنایا گیا ہے۔ انسان کا کائنات میں اشرف المخلوقات ہونا اس بات کا متقاضی ہے کہ اس کی تخلیق سب سے زیادہ با مقصد اور با معنی ہے۔ موجودہ معاشرے میں نمو پانے والا انسان جب شعور کو پہنچتا ہے تو اس کو اپنی زندگی کا مقصد اچھا کھانا پینا، رہنا سہنا، اچھی ملازمت حاصل کرنا، مال و دولت حاصل کرنا اور دنیا کی زندگی میں کامیاب ہونا ہی نظر آتا ہے اور اس کے گھر والے بھی اسے یہی بتلاتے ہیں اور اسی راستے پر چڑھانے کے لیے تگ و دو کرتے ہیں۔ چنانچہ وہ اپنے حالات اور صلاحیتوں کے مطابق اس مقصد کے حصول میں اپنی زندگی لگانے کا عہد کر لیتا ہے۔

اگر کسی پر حقیقت آشکارانہ ہو سکی ہو تو وہ سمجھتا ہے کہ یہ پودے، جانور، انسان خود بخود قدرتی نظام کے تحت پیدا ہوتے چلے جا رہے ہیں۔ یہ سورج، چاند وغیرہ قوانین کے تحت خود بخود رواں دواں ہیں، تو ایسے شخص کو تو اپنی خواہشات کی تکمیل کے سوا کوئی اور مقصد نظر نہیں آئے گا۔ لیکن حقیقت سمجھ میں آ جانے والوں کے لیے یہ مقصد کافی نہیں رہتا۔ حقائق سے آگاہی انسان کو سوچنے پر مجبور کر دیتی ہے کہ کائنات اس کی خدمت میں کیوں لگی ہوئی ہے؟ گائے اور بھینس اس کے لیے دودھ بنانے میں مصروف ہیں۔ گھوڑا، گدھا اور خچر اس کی خدمت کے لیے آمادہ ہیں۔ شہد کی مکھیاں اس کے لیے شہد بنانے میں مصروف عمل ہیں۔ زمین اس کے لیے طرح طرح کے اناج اور پھل بنانے میں لگی ہوئی ہے۔ مرغیاں اس کے لیے انڈے بنا رہی ہیں۔ گوشت کے حصول کے

لیے جانور اس کے قابو میں دے دیئے گئے ہیں۔ بیٹھیر یا اس کے لیے دودھ کو دہی میں تبدیل کر رہے ہیں تاکہ اسے مکھن اور گھی میسر آسکے۔ آسمان سے اس کے لیے بارش برسائی جا رہی ہے۔ زمین نے مناسب کشش ثقل سے آدمی کو پکڑا ہوا ہے کہ کہیں یہ کائنات کی لامحدود وسعتوں میں غائب نہ ہو جائے۔ آگ اس کے لیے کھانے پکانے کے لیے آمادہ ہے۔ سورج اسے روشنی اور حرارت دینے میں مصروف ہے۔ چاند بھی اس کے کام میں لگا ہوا ہے۔ زمین نے اپنے پیٹ میں لوہا، تانبا، پیتل، سونا چاندی جیسی دھاتوں کو محفوظ کیا ہوا ہے، تاکہ یہ اس سے مکانات، دروازے، کھڑکیاں، گاڑیاں، کمپیوٹرز، ہوائی جہاز اور دیگر مشینیں بنا سکے۔ غرض کہ کائنات کی ہر شے انسان کی خدمت میں لگی ہوئی ہے۔ یہ حقائق اس بات کا کافی ثبوت ہیں کہ انسان کو بنانے کا مقصد بہت بڑا ہے۔

کائنات میں پیدا کی جانے والی چار قسم کی مخلوقات: (۱) فرشتے (۲) جن (۳) انسان (۴) حیوان ہیں۔ فرشتوں کو عقل دی لیکن شہوات نہ دیں۔ انہیں نافرمانی یا گناہ کرنے کی اجازت نہیں۔ یہ اللہ کے حکم کو ماننے پر مجبور ہیں۔ انسان اور جن کو عقل اور شہوات دونوں دیں، جبکہ حیوانوں کو شہوات دیں تاکہ وہ کھاتے پیتے رہیں اور انسان کے کام آئیں۔ انسان اور جن کو بنانے کا بنیادی مقصد ایک ایسی مخلوق پیدا کرنا تھا جو اللہ کے راستے کو اپنانے میں مجبور نہ ہو، آزادی سے اللہ کے راستے کو اپنا سکے۔ یوں اللہ جل جلالہ نے انسان کو تخلیق کر کے اچھے اور برے راستے کی پہچان اس کے اندر ودیعت کر دی، جیسا کہ ارشاد فرمایا:

﴿إِنَّا هَدَيْنَاهُ السَّبِيلَ إِمَّا شَاكِرًا وَإِمَّا كَفُورًا ۝﴾ (سورہ الدھر: 76، آیت: 3)

ترجمہ: ”بے شک ہم نے انسان کو سیدھی راہ کی طرف رہنمائی کر دی ہے۔ چاہے تو تسلیم کرے اور چاہے تو کفرانِ نعمت کرے۔“

انسان کے ذہن میں حق کی پہچان کی روشنی ڈال کر، حق اور باطل کا فرق واضح کرنے کے لیے الہامی کتابیں نازل کر کے انسان کو اس کی آزادی دے دی کہ جس راستے کا چاہے اپنے لیے انتخاب کرے۔ انسان کی یہ عظمت و فضیلت ہے کہ خالق نے پوری کائنات میں سے صرف انسان

کو اپنے عظیم کام کے لیے منتخب فرمایا کہ وہ احکامات الہی پر خود عمل پیرا ہو کر اسے دوسروں تک پہنچائے۔ انسان نے چونکہ کبھی سوچا ہی نہیں کہ مجھے بنانے والا اور نعمتیں دینے والا کوئی اور ہے اس لیے وہ اپنے فرض کو بھول بیٹھا ہے اور اپنے خالق کی فائدے کی بات ماننے کے بجائے دشمن شیطان کی بات مانتا ہے جو ہمیشہ اسے گھاٹے کی طرف بلاتا ہے۔ انسان یہ خیال کرتا ہے کہ وہ محض دنیا کے لیے پیدا ہوا ہے، جبکہ اللہ تعالیٰ نے اسے خاص کام کے لیے بنایا ہے۔ ارشاد باری تعالیٰ ہے:

﴿ اَفَحَسِبْتُمْ اَنْمَّا خَلَقْنَاكُمْ عَبَثًا وَاَنْكُمْ اِلَيْنَا لَا تُرْجَعُونَ ﴿۱۱۵﴾

(سورة المؤمنون: 23، آیت: 115)

ترجمہ: ”کیا تم یہ گمان کیے ہوئے ہو کہ ہم نے تمہیں یوں ہی بیکار پیدا کیا ہے اور یہ کہ تم ہماری طرف لوٹائے ہی نہ جاؤ گے؟“

اللہ تعالیٰ نے انسان کے بنانے کے مقصد کو قرآن مجید میں کئی جگہ واضح کیا ہے، جیسے فرمایا:

﴿ تَبَارَكَ الَّذِي بِيَدِهِ الْمُلْكُ وَهُوَ عَلَى كُلِّ شَيْءٍ قَدِيرٌ ﴿۱﴾ وَالَّذِي خَلَقَ الْمَوْتَ وَالْحَيَاةَ لِيَبْلُوَكُمْ اَيْكُمْ اَحْسَنُ عَمَلًا وَهُوَ الْعَزِيزُ الْغَفُورُ ﴿۲﴾

(سورة الملك، آیت: 1-2)

ترجمہ: ”بڑی برکت والا ہے وہ (اللہ) جس کے ہاتھ میں بادشاہی ہے اور وہ ہر چیز پر قادر ہے۔ وہ (اللہ ہی ہے) جس نے موت اور زندگی کو پیدا کیا تاکہ تمہاری آزمائش کرے کہ تم میں کون اچھے اعمال کرتا ہے۔“
ایک اور جگہ فرمایا:

﴿ وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ﴿۵۱﴾

(سورة الذریت: 51، آیت: 56)

ترجمہ: ”اور نہیں ہے جنوں اور انسانوں کو پیدا کرنے کا مقصد سوائے اس کے (کوئی اور) کہ وہ میری بندگی کریں۔“

اور بندگی سے مراد غلامی اختیار کرنا اور اللہ کے احکامات کے سامنے خوش دلی سے سرنگوں ہو

جانا ہے۔

کیا واقعی ایسا ہے؟

ان آیات کو جب انسان سنتا ہے تو اسے یقین نہیں آتا کہ کیا واقعی ہمیں بنانے کا مقصد یہ ہے؟ یہ تعجب اس لیے ہوتا ہے کہ جس معاشرے میں ہم نے آنکھیں کھولیں وہاں یہ کام بطور مقصد حیات نظر نہ آیا۔ اس کے برعکس زندگی کا اصل مقصد خواہشات کی تکمیل ہی نظر آیا۔ لہذا اب جب کہ اللہ نے آپ پر خصوصی فضل فرماتے ہوئے سعی اور پیدائشی ایمان سے ہٹ کر آپ کو عقل و بصیرت پر مبنی یقین کی دولت سے نوازا ہے اور آپ کو حقیقت سے آگاہی دے دی ہے، تو اب ضرورت اس بات کی ہے کہ آپ اللہ کی بات کو اہمیت دیں اور یہ سمجھنے کی کوشش کریں کہ وہ ہم سے کیا چاہتا ہے۔ حق واضح ہو جانے کے بعد بھی اللہ ﷻ کی منشا کو سمجھنے سے غافل رہنا یقیناً اللہ ﷻ کی ناشکری اور خلاف عقل بات ہے۔

یہ وقت گزر جائے گا!

آپ اپنی زندگی کو غفلت میں گزاریں اور خواہشات کی تکمیل میں لگے رہیں یا اللہ کی فرمائش برداری میں، جو دن آپ پر طلوع ہوا اس نے رات میں تبدیل ہو ہی جانا ہے اور ان دنوں کے مجموعے کا نام زندگی ہے۔ ہر انسان نے اپنے حصے کا وقت پورا کرنا ہے۔ یہ وقت بڑی تیزی سے گزرتا جا رہا ہے۔

سابقہ زندگی پر نظر دوڑائیں تو بیٹے ہوئے کئی سال ایک خواب محسوس ہوتے ہیں۔ کل کی بات ہے کہ ہم بچے تھے، جوان ہوئے اور بڑھاپے کی طرف رخت سفر باندھے ہوئے ہیں۔ آئندہ آنے والا وقت بھی یوں ہی ختم ہو جائے گا۔ جن لوگوں کی ہزار ہزار سال عمریں تھیں وہ بھی یہاں نہ رہے تو کیا ہم رہ جائیں گے؟ اس کا مقصد زندگی کا ایک دن ضرور نتیجہ نکلے گا۔ ہم سب ایک دن اللہ کی بارگاہ میں حساب کے لیے پیش کیے جائیں گے۔ حساب کے طویل دن کے سامنے دنیا کی زندگی کے کئی سال ایک دن کے برابر محسوس ہوں گے، جس کا تذکرہ قرآن مجید میں یوں

ہوا:

﴿قُلْ كُمْ لَبِئْتُمْ فِي الْأَرْضِ عَدَدَ سِنِينَ ۝ قَالُوا لَبِئْنَا يَوْمًا أَوْ بَعْضَ يَوْمٍ

فَعَلِ الْعَادِينَ ۝﴾ (سورة المؤمنون: 23، آیت: 112-113)

ترجمہ: ”(بروز قیامت) اللہ تعالیٰ دریافت فرمائے گا: گنتی کے کتنے برس زمین پر رہے؟ وہ عرض کریں گے: ایک دن یا دن سے بھی کم، (بے شک آپ) حساب رکھنے والوں سے پوچھ لیں۔“

وقت سے پہلے بیدار ہونے کی ضرورت! ضرورت اس بات کی ہے کہ ان حقائق کو تسلیم کرتے ہوئے وقت سے پہلے بیدار ہو جائے اور اس امتحان کی زندگی میں اپنی ذمہ داریاں پوری کی جائیں۔ وقت گزر جانے کے بعد رزلٹ نکلنے کے وقت بیدار ہونا یقیناً کچھ تاوے کا باعث ہوگا۔ بروز قیامت جب لوگ اپنا جرم تسلیم کر لیں گے تو اللہ تعالیٰ فرمائے گا:

﴿قُلْ إِنْ لَبِئْتُمْ إِلَّا قَلِيلًا لَّوْ أَنتُمْ كُنْتُمْ تَعْلَمُونَ ۝﴾

(سورة المؤمنون: 23، آیت: 114)

ترجمہ: ”اللہ تعالیٰ فرمائے گا: فی الواقع تم وہاں بہت ہی کم رہے ہو، اے کاش! تم اس بات کو پہلے جان لیتے۔“

ہمیں کس چیز کا خوف ہے؟ دنیا میں انسان دنیاوی نقصان کے اندیشے کے باعث اللہ ﷻ کے راستے کو نہیں اپناتا۔ وہ یہ خیال کرتا ہے کہ میری آزادی سلب ہوگی، مجھ پر پابندیاں لگیں گی۔ پہلی بات تو یہ ہے کہ زندگی گزارنے کے لیے جو ضابطہ حیات اللہ ﷻ نے دیا ہے وہ انسان کے فائدے کے لیے ہی ہے۔ دنیا و آخرت کی بہتری اللہ ﷻ کے ضابطوں کے تابع رہ کر زندگی گزارنے میں ہے۔ ان میں یقینی فائدے ہیں، نقصان نہیں۔ پھر دنیا کے تو چند روز ہم جیسے چاہیں گزار لیں، گزر رہی جانے ہیں، تو آخرت کی ہمیشہ کی طویل زندگی کو داؤ پر لگانا کیا فائدے کی بات ہے؟

یہ یقینی بات ہے کہ اللہ ﷻ کے احکامات اور اس کی یاد سے محروم قلوب کو حقیقی اطمینان

نصیب نہیں ہو سکتا، ظاہری اور عارضی خوشیوں کے ساتھ ساتھ دل بے اطمینانی اور قلق و اضطراب کی کیفیت میں رہتا ہے اور دنیا کی ہزاروں نعمتیں بھی حقیقی خوشی و مسرت نہیں دلا سکتیں۔ رب سے دور رہ کر انسان کو تسکین نہیں مل سکتی، اللہ کو دل میں بسانے سے انسان کو حقیقی اطمینان نصیب ہوتا ہے۔ ظاہری حالات اچھے ہوں یا بُرے انسان کو زیادہ متاثر نہیں کرتے، اس لیے اللہ کے ساتھ تعلق نہ صرف آخرت بلکہ دنیاوی کامیابی کے لیے بھی نہایت ضروری ہے۔ اللہ تعالیٰ نے انسان کو خبردار کیا ہے کہ

﴿الَا يَذَكِّرُ اللَّهُ تَطْمِينِ الْقُلُوبِ ۝﴾ (سورہ الرعد: 13، آیت: 28)

ترجمہ: ”خبردار! آگاہ ہو جاؤ، دلوں کا اطمینان صرف اللہ کی یاد سے ہے۔“
جس طرح کھانے کی طلب انسان میں رکھی گئی ہے اور بغیر کھائے سکون نہیں ملتا، اسی طرح اللہ ﷻ کی طلب بھی ہمارے اندر موجود ہے، جس کی پیاس ہمارا جسم محسوس کرتا رہتا ہے اور اس کی یاد دل میں بسانے سے حقیقی سکون نصیب ہو جاتا ہے۔

ہمیں کیا کرنا ہے!!

ان لوگوں کے لیے جنہیں اپنے فائدے اور نقصان کی پہچان ہو گئی ہے، ان میں یقیناً سب سے بڑی خواہش یہ پیدا ہو چکی ہوگی کہ ہمیں کامیاب ہونے کے لیے، اپنے خالق کو راضی کرنے کے لیے کیا کرنا چاہیے؟ اللہ تعالیٰ نے زندگی گزارنے کا ضابطہ دیا ہے جس کے مطابق زندگی گزارنے کا حکم دیا ہے۔ جس نے ہمیں بنایا اسے سب سے بہتر علم تھا کہ ہمارے لیے کیا بہتر ہے۔ جو چیزیں ہمارے لیے دنیا و آخرت میں فائدہ مند تھیں انہیں کرنے کا حکم دیا ہے، اور جو چیزیں ہمارے لیے نقصان دہ تھیں اور خالق کو ناپسند تھیں ان سے دور رہنے کا حکم دیا ہے۔ اللہ تعالیٰ سختی کے ساتھ ان احکامات پر عمل کروانا چاہتے ہیں اور ان احکامات کو نظر انداز کرنے یا پس پشت ڈالنے والوں کو مجرم قرار دیا ہے اور ان کے لیے آخرت میں دردناک عذاب تیار کیا ہے۔ یوں مقصد حیات نہ تو ترک دنیا ہے اور نہ مکمل طور پر دنیا کا حصول، بلکہ اپنی خواہشات کو دین کے تابع کر کے اللہ ﷻ کی نازل کردہ حدود کے اندر رہتے ہوئے زندگی گزارنا مقصود ہے اور اسی میں

ہمارے دنیا و آخرت کے فائدے ہیں۔

اللہ تعالیٰ کے احکامات اور انوی (Do & Dont) پر مشتمل ہیں۔ لہذا ہماری سب سے پہلی ذمہ داری یہ بنتی ہے کہ ہم اس چیز کا تفصیلی علم حاصل کریں کہ کن چیزوں کا حکم دیا گیا ہے اور کن چیزوں سے منع کیا گیا ہے۔ بنیادی طور پر ہماری ذمہ داریوں کو پانچ بڑے اہداف میں تقسیم کیا جاسکتا ہے:

(۱) عقائد (۲) معاملات (۳) عبادات (۴) دین کو دوسروں تک پہنچانا (۵) تکالیف پر

صبر اختیار کرنا۔

(۱) عقائد و نظریات: اللہ کو معبود برحق ماننا، اکیلا ماننا اور شرک کی آلودگیوں سے بچنا، حضرت محمد مصطفیٰ ﷺ کو آخری رسول تسلیم کرنا، آپ ﷺ کے ساتھ عقیدت و محبت رکھنا، اس چیز پر پختہ ایمان رکھنا کہ اس زندگی کے بعد آخرت میں نتیجہ نکلے گا، ہمیں دوبارہ زندہ کیے جانے کے بعد حساب کے لیے اللہ کی بارگاہ میں پیش ہونا ہے، سابقہ رسولوں اور کتابوں پر ایمان رکھنا، فرشتوں پر ایمان رکھنا، تقدیر پر ایمان رکھنا اور اللہ کی طرف سے نازل کردہ قرآن مجید کو انسانیت کے نام آخری پیغام تسلیم کرنا۔

(۲) معاملات: اللہ تعالیٰ یہ چاہتے ہیں کہ لوگ امن و سکون کے ساتھ کامیاب زندگی گزار سکیں۔ اس لیے باہمی انسانی معاملات کے متعلق بہت سخت احکامات نازل فرمائے ہیں۔ وہ چند بنیادی انسانی معاملات جن کے متعلق بہت محتاط رہنے کی ضرورت ہے اور جو ہماری دنیاوی زندگی کی بقا کے لیے بھی ضروری ہیں، جن کو نظر انداز کرنا اللہ تعالیٰ کے لیے بھی ناقابل برداشت ہے وہ یہ ہیں۔

☆ انصافی: دنیاوی مفادات اور ترجیحات انسان کو نا انصافی پر مجبور کرتے ہیں جس کا نتیجہ لوگوں کے ساتھ ظلم و زیادتی اور ان کا حق مارنا نکلتا ہے۔ ہمیشہ فہم و فراست کو استعمال کرتے ہوئے عدل و انصاف سے کام لینا چاہیے، خواہ وقتی نقصان بھی اٹھانا پڑے۔ اس ضمن میں اللہ تعالیٰ نے حکم دیا:

﴿وَإِذَا قُلْتُمْ فَاعْدُوا وَأَلْوَا لَكُمْ ذَاقُوا نَجْمًا وَبِعْهَدِ اللَّهِ أَوْفُوا﴾

(سورة الانعام: 6، آیت: 152)

ترجمہ: ”اور جب بھی بات کرو عدل و انصاف پر مبنی ہو، اگرچہ معاملہ تمہارے قریبی رشتہ دار ہی کا کیوں نہ ہو۔“

یعنی انصاف کے مطابق اگر تمہارے قریبی رشتہ دار کے خلاف فیصلہ نکلے تو وہی کرو۔

☆ والدین کے ساتھ حسن سلوک: والدین کی بے ادبی، ان کے ساتھ بدسلوکی اور ان کی نافرمانی سے ہر ممکن بچا جائے، جان و مال کے ساتھ حسن سلوک کیا جائے۔

☆ اولاد کو قتل نہ کرنا: رزق کے خوف یا کسی اور وجہ سے اولاد کا قتل بہت بڑا گناہ ہے۔

☆ ایقائے عہد: تمام دنیاوی معاملات تولی یا عملی عہد و پیمان ہیں۔ جب کسی سے عہد و پیمان کیا جائے تو اسے پورا کرنا ضروری ہے۔

☆ جان و مال کی حفاظت: کسی کو ناحق قتل نہ کیا جائے، کسی کا حق نہ مارا جائے، بغیر اجازت کسی کا مال استعمال نہ کیا جائے، کسی نے امانت رکھوائی ہے تو اسے اسی طرح واپس کر دیا جائے، بالخصوص یتیم کے مال کی حفاظت کی جائے تاکہ لوگ اس سے مال چھین نہ لیں۔

☆ سود: کسی کی مجبوری کا فائدہ اٹھاتے ہوئے اسے قرض دے کر زائد واپس لینے کا تقاضا کرنا یہ بہت بڑا گناہ ہے۔

☆ غیبت: یہ اللہ کی بہت بڑی نافرمانی ہے جس نے معاشرے کو اپنی لپیٹ میں لے لیا ہوا ہے حالانکہ غیبت کو مردار انسان کا گوشت کھانے کے مترادف قرار دیا گیا ہے، اس کے باوجود انسانوں کا گوشت کھایا جا رہا ہے۔

☆ اسی طرح جھوٹ، تکبر (حق بات کو جھٹلانا اور دوسروں کو حقیر جاننا)، حسد، بغض بہت بڑے گناہ ہیں۔

☆ فضول خرچی: جو نعمتیں اللہ نے دی ہیں انہیں ضرورت کے مطابق کفایت شعاری سے استعمال کرنا۔ بلا ضرورت مال خرچ کرنے والوں کو شیطان کا بھائی قرار دیا گیا ہے۔

☆ بے حیائی سے مکمل اجتناب: اللہ تعالیٰ بہت باحیا ہے اور شیطان بہت بے حیا ہے۔ شیطان کی ہر ممکن کوشش ہے کہ بے حیائی اور بے پردگی عام ہو جائے۔ ظالم شیطان لوگوں کو حکماً بے حیائی پر آمادہ کرتا ہے جس کا ذکر ہمارے خالق نے یوں کیا:

﴿الْشَّيْطٰنُ يَعْذِرُكَ الْمَقْدَرُ وَيَاْمُرُكَ بِالْفَحْشَآءِ ۚ﴾

(سورة البقره: 2، آیت: 268)

ترجمہ: ”شیطان تمہیں غربت (کے خوف) سے ڈراتا ہے اور بے حیائی کا حکم دیتا ہے۔“

اگر سوچا جائے تو بے حیائی کسی کے فائدے میں بھی نہیں۔ ہر کوئی یہ تو ضرور چاہتا ہے کہ اس کی بیٹی، بہن کی عزت محفوظ رہے تو دوسروں کی بہن، بیٹی کے متعلق بھی ایسا ہی سوچنا چاہیے۔ اگر یہ بات آپ کو سمجھ میں آگئی ہے تو یقیناً اس حکم کی وجہ آپ سمجھ چکے ہوں گے۔ اللہ تعالیٰ نے اس گناہ سے بچنے کا سخت حکم یوں دیا:

﴿وَلَا تَقْرُبُوا الْفَوَاحِشَ مَا ظَهَرَ مِنْهَا وَمَا بَطْنَ ۚ﴾

(سورة الانعام: 6، آیت: 151)

ترجمہ: ”اور فحاشی کے قریب بھی نہ پھٹکو، خواہ وہ علانیہ ہو یا پوشیدہ۔“

بے حیائی اور بے پردگی کی ہر شکل سے مکمل اجتناب کا حکم دیا گیا ہے، کیونکہ یہ چیزیں بالآخر بدکاری کا ذریعہ بنتی ہیں۔ اس سخت حکم کے باوجود موجودہ دور میں ظالم شیطان کامیاب ہو چکا ہے اور بے پردگی ہر رنگ میں اپنے عروج پر ہے۔ اسلام میں عورت کے حقوق سلب نہیں کیے گئے بلکہ اس کے اپنے فائدے اور عزت و آبرو کی حفاظت کے لیے مردوں کے اختلاط سے سختی سے منع کیا گیا ہے۔ اس لیے یہ ضروری ہے کہ خواتین کی تعلیم و تربیت کے لیے الگ ادارے قائم کیے جائیں۔ تمام لوگوں سے اپیل ہے کہ اللہ ﷻ کے اس حکم کے سامنے سر تسلیم خم کر دیں اور چند روزہ عارضی مزوں کو دائمی آخرت کے فائدوں پر ہرگز ترجیح نہ دیں۔ اللہ ہم سب کو معاف فرمائے۔

(آمین !!)

اس کے علاوہ مایوسی، لوگوں کا تمسخر اڑانا، کسی پر تہمت لگانا، بد اخلاقی، شراب، جوا وغیرہ بھی بڑے احکامات میں شامل ہیں۔ بہت بڑی سعادت تو یہ ہے کہ دوسروں کو آسانیاں، خوشیاں اور فائدے پہنچائے جائیں۔ اپنے مفادات پر دوسروں کو ترجیح دینا بہت بڑی عظمت ہے، اگر کسی کو نصیب ہو۔ اگر ہم مذکورہ چیزوں پر عمل پیرا ہو جائیں تو آخرت کے ساتھ ساتھ ہماری دنیا کی زندگی بھی پرسکون ہو جائے۔

(۳) عبادات:

☆ **ترجیح کے ساتھ نماز کا اہتمام:** نماز کو سکون کے ساتھ خشوع و خضوع اختیار کرتے ہوئے، ہر رکن کو علیحدہ علیحدہ تسلی سے ادا کرنا، بالخصوص نماز کے فرائض میں، جب نماز کا وقت ہو جائے پہلی فرصت میں ترجیح کے ساتھ جماعت کے ساتھ نماز ادا کرنا، اس کے برعکس نماز کو تاخیر سے پڑھنا اور جماعت ترک کرنے کا مطلب یہ ہے کہ اللہ ﷻ ہماری ترجیح اول نہیں بلکہ جن کاموں کی وجہ سے ہم نے نماز میں تاخیر کی ہے وہ ہماری ترجیح ہیں۔ اگر کوئی مجبوری ہو تو ٹھیک ہے، لیکن یہ تو لوگوں کی عادت بن چکی ہے۔

☆ **خوشی کے ساتھ زکوٰۃ ادا کرنا** رمضان کے روزے رکھنا، استطاعت ہو تو حج کرنا، قربانی کرنا۔

☆ **صحیح نیت:** اعمال اللہ کی رضا کی خاطر کرنا، دنیاوی شہرت، عزت اور ناموری کے بجائے اللہ کو راضی کرنے کی نیت سے مذکورہ اعمال بجالانا۔ اگر نیت ٹھیک ہو تو اکثر دنیاوی امور بھی دینی بن جاتے ہیں جیسے اللہ ﷻ کی رضا کی خاطر ملک و قوم کی تعمیر و ترقی میں حصہ لینا، تعلیم حاصل کرنا، رزق حلال کمانا وغیرہ۔

(۴) **فریضہ دعوت و تبلیغ:** اپنی صلاحیتوں کے مطابق حق بات کو اپنے دوسرے بھائیوں تک پہنچانا تاکہ وہ بھی خسارے سے بچ کر فائدہ حاصل کرنے والے بن جائیں، بالخصوص اپنے حلقہ اثر تک بات پہنچانے کی کوشش کرنا ضروری ہے۔ اسی طرح ظلم و نا انصافی یا برائی ہوتی دیکھیں تو حکمت سے اچھا اسلوب اختیار کرتے ہوئے اس سے منع کیا جائے۔ بلند درجہ یہی ہے کہ اپنے

جان و مال کے نقصان پر برائی اور ظلم کے خاتمے کو ترجیح دی جائے اور ہاتھ سے روکا جائے۔ اگر ہاتھ سے نہ روک سکیں تو زبان سے منع کیا جائے۔ لیکن اگر خطرے کے باعث زبان سے منع نہ کر سکیں تو دل میں برا جائیں، جو ایمان کا کمزور درجہ ہے۔

(۵) صبر اختیار کرنا: یہ زندگی ہر ایک کے لیے یکساں نہیں، کوئی خوش ہے تو کوئی غمگین۔ اس بات کو ذہن نشین رکھتے ہوئے کہ صرف یہی زندگی نہیں بلکہ اصل زندگی تو اس کے بعد شروع ہونے والی ہے، جیسے بھی حالات ہوں اللہ پر بھروسہ رکھتے ہوئے زندگی میں جو پریشانیاں، مصیبتیں، بیماریاں وغیرہ آئیں ان پر صبر کرنا، بے صبری کا مظاہرہ نہ کرنا۔

(۶) غیرت اسلامی: خدا سے حقیقی محبت یہ تقاضا کرتی ہے کہ انسان میں دینی غیرت اور خودداری ہو، خدا و رسول، اسلام اور شعائر اسلام کی شان و عظمت اور عزت و آبرو کی پاس داری کرنا اپنا بنیادی فریضہ سمجھتا ہو اور ان کی تحقیر و توہین کرنے والوں کو ہرگز دوست نہ رکھتا ہو۔ ہاں اگر کسی کی اصلاح اور خیر خواہی کے لیے تعلق ہو تو حرج نہیں۔ اس ضمن میں قرآن و سنت میں بہت رہنمائی موجود ہے۔ بات کو سمجھنے کے لیے صرف ایک آیت کریمہ پیش خدمت ہے۔ اللہ تعالیٰ نے فرمایا:

﴿وَقَدْ نَزَّلَ عَلَيْكُمْ فِي الْكِتَابِ أَنْ إِذَا سَمِعْتُمْ آيَاتَ اللَّهِ يُكْفَرُ بِهَا وَيُسْتَهْزَأُ بِهَا فَلَا تَقْعُدُوا مَعَهُمْ حَتَّىٰ يَخُوضُوا فِي حَدِيثٍ غَيْرِهِ ۗ إِنَّكُمْ إِذًا مِثْلَهُمْ ۗ ط إِنَّ اللَّهَ جَامِعُ الْمُنَافِقِينَ وَالْكَافِرِينَ فِي جَهَنَّمَ جَمِيعًا ۝﴾

(سورة النساء: 4، آیت: 140)

ترجمہ: ”اور اللہ تعالیٰ تمہارے پاس کتاب میں یہ حکم نازل فرما چکا ہے کہ جب تم اللہ کی آیات کا انکار اور ان کا مذاق ہوتا ہوا سنو تو ان لوگوں کے ساتھ مت بیٹھو، یہاں تک کہ وہ کسی اور بات میں مشغول نہ ہو جائیں۔ (اس کے باوجود تم ان کے ساتھ بیٹھے رہے) تو بے شک تم بھی انھی جیسے شمار ہو گے۔ یقیناً اللہ تعالیٰ منافقوں اور کافروں سب کو دوزخ میں جمع کرے گا۔“

اس کے علاوہ قرآن مجید سمجھنے کا عہد کریں، اس کے لیے ضرور کچھ وقت نکالیں، ضروری احکام دیکھنے کے لیے سورۃ المؤمنون، آیت (۱۱۱)، البقرہ، آیت (۱۷۷)، الانعام، آیت (۱۵۱) تا (۱۵۳)، سورۃ الحجرات اور سورۃ النور کا مطالعہ کریں۔

اگر آپ غور کریں تو مذکورہ احکامات کا زیادہ حصہ ہماری دنیاوی زندگی کی بہتری کے لیے ہے جس کے بغیر ہماری دنیاوی زندگی آرام دہ نہیں ہو سکتی۔ سورۃ العصر میں انسان کی نجات کے کم از کم لوازم بیان کیے گئے ہیں جن میں سے کسی ایک کو بھی ترک کرنا نجات میں حائل ہو سکتا ہے۔ ارشاد ربانی ہے:

﴿وَالْعَصْرِ ۝ إِنَّ الْإِنْسَانَ لَفِي خُسْرٍ ۝ إِلَّا الَّذِينَ آمَنُوا وَعَمِلُوا الصَّالِحَاتِ وَتَوَّصُوا بِالْحَقِّ ۝ وَتَوَّصُوا بِالصَّبْرِ ۝﴾ (سورۃ العصر: 103)

ترجمہ: ”قسم ہے زمانے کی! بے شک (ہر) انسان خسارے میں ہے، سوائے ان لوگوں کے: (۱) جو ایمان لے آئے (۲) جنہوں نے نیک اعمال کیے، (۳) اور جنہوں نے حق بات کی دوسروں کو تلقین کی، (۴) اور صبر اختیار کیا۔“

یہ خسار کوئی معمولی نہیں! اگر ہم نے سنجیدگی کا مظاہرہ نہ کیا تو آخرت کا خسار کوئی معمولی خسار نہیں۔ وہ جگہ جہاں ہم نے ہمیشہ رہنا ہو، جہاں وقت ختم نہ ہو، خدا نخواستہ ادھر پھنس گئے تو کیا بنے گا؟ یہاں توتنگی و مصیبت کا وقت بھی گزر جاتا ہے اور اچھے وقت کی امید بھی ہوتی ہے، لیکن وہاں کیا کریں گے؟ عقل مندی یہی ہے کہ عارضی مفادات کی خاطر آخرت کو داؤ پر ہرگز نہ لگایا جائے۔ آخرت میں پھنسنے والا انسان یوں حسرت کرے گا:

﴿وَلَا يَسْتَأْذِنُ حَبِيبَهُ حَبِيبًا ۝ يُبْصِرُونَهُمْ ط يَوْمَئِذٍ الْمَجْرِمُ ۝ لَوْ يَفْتَدِي مِنْ عَذَابِ يَوْمِئِذٍ بِبَنِيهِ ۝ وَ صَاحِبَتِهِ وَ أَخِيهِ ۝ وَ فَصِيلَتِهِ الَّتِي تُتْوِيهِ ۝ وَ مَنْ فِي الْأَرْضِ جَمِيعًا ۝ ثُمَّ يُنْجِيهِ ۝ كَلَّا ۝ إِنَّهَا لَظَى ۝ نَزَّاعَةً لِّلشَّوْىِ ۝ نَزَّاعَةً لِّلشَّوْىِ ۝ تَدْعُوا مَنْ أَدْبَرَ وَ تَوَلَّى ۝﴾ (سورۃ المعارج: آیت: 10 تا 17)

ترجمہ: ”اور (جس دن) کوئی دوست کسی دوست کو نہ پوچھے گا، دکھائی دیں گے ایک

دوسرے کو، مجرم تمنا کرے گا کہ کاش! بطور فدیہ دے سکتا آج کے عذاب سے بچنے کے لیے اپنے بیٹوں کو، اپنی بیوی کو، اپنے بھائی کو، اپنے خاندان کو جو اسے پناہ دیتا تھا، اور روئے زمین کے سب لوگوں کو دینا چاہے گا تاکہ یہ اسے نجات دلا دیں، (لیکن) ہرگز ایسا نہ ہوگا۔ یقیناً وہ شعلہ والی آگ ہے جو نوچ لے گی گوشت پوست کو۔ وہ بلائے گی ہر اس شخص کو جو پیٹھ پھیرتا اور منہ موڑتا ہے۔“

دنیا کی محبت انسان کا اصل حجاب!

دنیا انسان کو بہت عزیز ہے۔ اس کی پرکشش چیزیں انسان کو بہت مرغوب ہیں۔ ان کی طرف انسان کی طبیعت کا قدرتی میلان ہے۔ یہ چیزیں انسان کی آزمائش ہیں۔ انسان کو پرکھا جا رہا ہے کہ وہ عارضی ایام کو ترجیح دیتا ہے یا دائمی زندگی کو۔ انسان ہمیشہ سے ہی دنیا کو آخرت پر ترجیح دیتے آئے ہیں، جس کا ذکر اللہ تعالیٰ نے یوں فرمایا ہے:

﴿قَدْ أَفْلَحَ مَنْ تَزَكَّىٰ ۖ وَذَكَرَ اسْمَ رَبِّهِ فَصَلَّىٰ ۗ بَلْ تُؤْثِرُونَ الْحَيَاةَ الدُّنْيَا ۗ وَالْآخِرَةُ خَيْرٌ وَأَبْقَىٰ ۗ إِنَّ هَذَا لَفِي الصُّحُفِ الْأُولَىٰ ۗ صُحُفِ إِبْرَاهِيمَ وَ مُوسَىٰ ۗ﴾

(سورۃ الاعلیٰ: 87، آیت: 14-19)

ترجمہ: ”یقیناً کامیاب وہ ہوا جس نے اپنا تزکیہ کیا، رب کو یاد کیا اور نماز ادا کی۔ لیکن تم تو دنیا کی زندگی کو ترجیح دیتے ہو، جبکہ آخرت بہتر بھی ہے اور باقی رہنے والی بھی ہے۔ یہ بات پہلے صحائف میں بھی بیان ہوئی، جیسے ابراہیم اور موسیٰ کے صحائف میں۔“

ہمارے خالق نے ہمیں دنیا کے فریب سے بچانے کے لیے فرمایا:

﴿وَمَا الْحَيَاةُ الدُّنْيَا إِلَّا لَعِبٌ وَ لَهْوٌ ۗ وَ لَكَدَّارُ الْآخِرَةِ خَيْرٌ لِّلَّذِينَ يَتَّقُونَ ۗ أَفَلَا تَعْقِلُونَ ۗ﴾ (سورۃ الانعام: 6، آیت: 32)

ترجمہ: ”اور دنیاوی زندگی تو کھیل اور تماشے کے سوا کچھ بھی نہیں، اور آخرت کا گھر بہتر ہے ان لوگوں کے لیے جو متقی ہیں، تو کیا تم عقل سے کام نہیں لیتے؟“

وہ لوگ جن کی زندگی کا مقصد دنیا کے سوا اور کچھ نہیں، جو اپنی پیدائش کے مقصد اور اپنے رب کو بھول چکے ہیں، جن کے شب و روز دنیا کے حصول اور اسی کی زیب و زینت میں ختم ہو رہے ہیں، ان کے خطرناک انجام کے متعلق پروردگار نے پیشگی خبر دے دی تاکہ وہ اپنی اصلاح کر سکیں۔ فرمایا:

﴿مَنْ كَانَ يُرِيدُ الْحَيَاةَ الدُّنْيَا وَزَيَّنَّتْهَا نُوْفٌ إِلَيْهِمْ أَعْمَالُهُمْ فِيهَا وَهُمْ فِيهَا لَا يُبْخَسُونَ ﴿١٥﴾ أُولَٰئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ ۗ وَ حِطَّ مَا صَنَعُوا فِيهَا وَ بَاطِلٌ مَّا كَانُوا يَعْمَلُونَ ﴿١٦﴾﴾ (سورۃ ہود: 11، آیت: 15-16)

ترجمہ: ”جو کوئی خواہش مند ہو دنیا کی زندگی اور اس کی زیب و زینت کا، تو پورا پورا دیتے ہیں ہم انھیں بدلہ ان کے اعمال کا اسی دنیا میں، اور اس میں ذرا بھی کمی نہیں کی جاتی۔ یہی وہ لوگ ہیں کہ نہیں ہے جن کے لیے آخرت میں کچھ بھی سوائے آگ کے، اور برباد ہو گیا وہ جو بنایا تھا انہوں نے اس دنیا کے لیے، اور ضائع ہو گئے وہ سب اعمال جو وہ کیا کرتے تھے۔“

کاش! ہم اس سے عبرت پکڑتے ہوئے موت سے پہلے اس دھوکے سے نکلنے کی کوشش کریں۔ اللہ ہمارے حال پر رحم فرمائے۔ (آمین!)

مشہور ہیئت دان جیمز ٹرانفل لکھتا ہے:

”افسوس کہ اگر کروڑوں اربوں سال کے بعد بھی کائنات ختم ہونے والی ہے..... تو پھر اس زندگی اور اس سارے جہاں کے ہونے یا نہ ہونے میں کیا مزارہ جاتا ہے۔“

ان واضح حقائق کو دیکھ کر بھی ہم عبرت نہ پکڑیں اور چند روزہ فانی زندگی کی عارضی خوشیوں کو ابدی راحتوں پر ترجیح دیں تو یقیناً تصور وار ہم خود ہیں۔ کوئی عقل مند اتنے بڑے خسارے کا اپنے لیے فیصلہ نہیں کر سکتا۔

محترم ساتھیو! ان حقائق سے آگہی پر اللہ کا شکر ادا کرتے ہوئے، آخرت کو دنیا پر ترجیح

دینے اور دنیاوی زندگی کو اللہ کے احکامات کے تابع کر کے گزارنے کا مصمم ارادہ کریں، اپنی بہترین صلاحیتوں کو اللہ کے لیے استعمال کریں، اس کے احکامات سمجھ کر دوسروں تک پہنچانے کا ذریعہ بنیں۔ یہ بات ہمارے بھلے کی ہے اگر ہم سمجھیں!

اللَّهُ جَلَّالًا كَإِنصَافٍ كَاتِقَاضَا:

اللہ تعالیٰ نے کائنات اور انسان کو تخلیق کر کے اس میں حق کو پہچاننے کی بہت بڑی بڑی نشانیاں رکھ دی ہیں۔ سب سے زیادہ نشانیاں تو خود انسان کی اپنی ذات میں ہیں جن پر تھوڑا سا غور کرنے سے انسان اپنے خالق کی پہچان حاصل کر لیتا ہے۔ خالق نے جزا و سزا کا پیمانہ مقرر کر دیا ہے۔ اس کے انصاف کا یہ تقاضا ہے کہ جو عقل و شعور سے کام لیتے ہوئے، حق کو تسلیم کر لے اور اس پر عمل کرے، اسے ازلی خوشیوں اور مسرتوں کی جگہ جنت میں داخل کرے اور جو اللہ جَلَّالًا كَإِنصَافٍ کی نشانیاں اور حق کو ٹھکرا دے اسے سخت ترین عذاب کی جگہ دوزخ میں داخل کرے۔ بطور دلیل دوزخ اور جنت میں سزا و جزاء کی کیفیت سے آگاہی کے لیے ایک ایک آیت کریمہ ملاحظہ فرمائیں۔

اللہ تعالیٰ نے اپنے بندوں کو سخت ترین عذاب سے آگاہ کر دیا ہے تاکہ وہ اپنی اصلاح کر کے اس عذاب کے مستحق ہونے سے بچ جائیں۔ چنانچہ ارشاد فرمایا:

﴿لَهُمْ مِّنْ فَوْقِهِمْ ظُلَلٌ مِّنَ النَّارِ وَمِنْ تَحْتِهِمْ ظُلَلٌ ۗ ذٰلِكَ يُخَوِّفُ اللّٰهُ بِهِ

عِبَادًا كَاۡلِٰٓعِبَادٍ فَاۡتَقُوۡنَ ۙ﴾ (سورۃ الزمر: 39، آیت: 16)

ترجمہ: ”ان کے اوپر نیچے آگ کے شعلے لٹاف یا سائبانوں کی طرح چھائے ہوں گے۔ یہ ہے وہ عذاب جس سے اللہ اپنے بندوں کو ڈرا رہا ہے۔ اے میرے بندو ڈر جاؤ۔“

سوچیں اگر گرمی کی شدت ہو جائے، درجہ حرارت 50 ڈگری سنٹی گریڈ سے بڑھ جائے تو ہماری جان نکل جائے، تو مذکورہ صورت حال کو ہم کیسے برداشت کریں گے؟ کیا اس بات کو یہاں سمجھنے کی ضرورت ہے یا وہاں جب انجام ہو؟ اب بھی اگر ہم اپنی اصلاح نہ کریں تو پھر اللہ کا اس

میں کیا تصور ہے؟

وہ لوگ جو آخرت کے دائمی فائدوں کو اس زندگی کے چند روزہ عارضی فائدوں پر ترجیح دیں گے ان کے لیے اللہ تعالیٰ نے خود مہمانی تیار کی ہے، انھیں ایسی خوشیاں اور راحتیں میسر آئیں گی جنہیں وہ کسی صورت کھونا نہ چاہیں گے۔ ان مسرتوں کا تذکرہ پروردگار نے یوں فرمایا:

﴿إِنَّ الَّذِينَ آمَنُوا وَعَمِلُوا الصَّالِحَاتِ كَانَتْ لَهُمْ جَنَّاتُ الْفِرْدَوْسِ نُزُلًا ۖ لَا خُلْدُ يَن فِيهَا وَلَا يَبْعُونَ عَنْهَا حِوَلًا ۖ﴾ (سورة الكهف: 18، آیت: 107-108)

ترجمہ: ”بے شک وہ لوگ جو ایمان لائے اور جنہوں نے نیک کام کیے ان کے لیے جنت الفردوس کے باغات کی مہمانی ہے، جہاں وہ رہیں گے ہمیشہ ہمیش اور کبھی اپنی جگہ بدلنا نہ چاہیں گے۔“

معافی کا دروازہ ہر وقت کھلا ہے!

اللہ ﷻ اپنے بندوں پر بہت مہربان ہے۔ اس کا کوئی بندہ موت سے پہلے پہلے جب بھی اپنی کوتاہیوں کا اقرار کرتے ہوئے اس سے سچی معافی مانگے تو وہ سارے گناہوں کو معاف فرما دیتا ہے:

﴿قُلْ يُبَادِئِ الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا إِنَّهُ هُوَ الْغَفُورُ الرَّحِيمُ ۝﴾

(سورة الزمر، آیت: 53)

ترجمہ: ”اے نبی! فرما دیجیے: اے میرے بندو جنہوں نے اپنی جان پر زیادتی کی ہے، تم اللہ کی رحمت سے ناامید نہ ہونا، بے شک اللہ تو معاف فرما دیتا ہے تمام گناہوں کو۔ بے شک وہ بخشنے والا نہایت رحم فرمانے والا ہے۔“

مسلمانوں کو نہیں، اسلام کو دیکھیں:

غیر اقوام موجودہ مسلمانوں کے افعال و کردار کو بنیاد بناتے ہوئے اسلام ہی کو غلط سمجھنا شروع کر دیتے ہیں۔ ان سے عرض ہے کہ اسلام میں خرابی نہیں۔ لوگ امانتیں رکھوانے اور فیصلے

کروانے کے لیے داعی اسلام کی طرف رخ کرتے تھے۔ سابقہ ادوار میں جن لوگوں نے اسلام کو اپنایا ان کے کردار مثالی تھے۔ آج بھی سچے لوگ موجود ہیں۔ خرابی اسلام میں نہیں، بلکہ اسلام کو صحیح طور پر نہ سمجھنے اور اسے نہ اپنانے میں ہے۔ اس لیے آپ سے التماس ہے کہ آپ اسلام کا مطالعہ کریں جس کے دامن میں خیر ہی خیر ہے۔

انسان کی بے بسی

انسان یہ خیال کرتا ہے کہ وہ اپنے جسم، زندگی اور شب و روز پر قابض ہے اور وہ یہ سوچتا ہے کہ مجھے صحت و تندرستی اور طاقت کی موجودگی میں خدا کی کوئی زیادہ حاجت نہیں، میرے دوست احباب اور ساتھی میرے لیے کافی ہیں، یہ جسم اور زندگی میری اپنی ملکیت ہے، جیسے چاہوں گزاروں۔ لیکن وہ تھوڑا سا اپنے اوپر غور کرے تو اس پر حقیقت کھل جائے گی کہ اس کے اپنے جسم کی بہت ساری چیزیں اس کے اختیار میں نہیں، جیسے:

- ☆ کھانا کھانے پر تو ہمارا اختیار ہے لیکن پیٹ کے حوالے کر کے یہ غذا ہضم ہونہ ہو، اس پر ہمارا اختیار نہیں۔ دیکھا گیا ہے کہ بعض لوگ غذا کھانے میں بہت احتیاط کرتے ہیں، ادویات بھی استعمال کرتے ہیں، اس کے باوجود کھانا ٹھیک طرح ہضم نہیں ہوتا۔
- ☆ پلکوں کا جھپکنا اور آنکھوں کی حرکت اگر ہمیں خود سے کرنی پڑ جائے تو کیا بنے؟
- ☆ سوتے جاگتے ہماری سانسیں خود بخود چل رہی ہیں۔ اگر ہمیں خود سانس لینا پڑ جائے تو ہم سو نہ سکیں یا سونے کے دوران میں زندگی سے ہاتھ دھو بیٹھیں۔
- ☆ ہمارے دماغ کا انتہائی پیچیدہ افعال سرانجام دینا اور ٹھیک چلنا کسی اور کے قبضے میں ہے۔
- ☆ موت کے فرشتے جب روح قبض کرنے آئیں تو ان کو روکنے پر ہمارا کوئی اختیار نہیں۔
- ☆ گردوں کا ٹھیک چلنا، اگر فیل ہو جائیں تو ایک دفعہ خون صاف کروانے کے لیے کئی ہزار لگ جائیں اور تکلیف علیحدہ برداشت کرنی پڑے۔
- ☆ عمر کا بڑھنا ہمارے اختیار میں نہیں، ورنہ ہم اسے روک لیتے۔
- ☆ سوتے، جاگتے، چلتے، دوڑتے ہمارا دل مسلسل کام میں لگا ہوا ہے، کسی اور کے اختیار سے۔

☆ کھانا کھاتے ہوئے زبان کا تیزی سے دانتوں کے نیچے چل کر تیز دانتوں سے بچنا اللہ کے فضل سے ہے۔

☆ سانس لیتے ہوئے اور لقمہ نگلتے ہوئے سانس کی نالی پر موجود ڈھکن اپنی گلاس کا کھلنا اور بند ہونا ہمارے اختیار میں نہیں۔

☆ چلنے کے دوران میں توازن قائم رکھنے کے لیے ہاتھوں اور جسم کی حرکت اگر ہمیں خود کرنی پڑ جائے تو چلنا مصیبت ہو جائے۔

☆ زمین کی کشش ثقل ختم ہو جائے تو ہم یوں فضا میں گم ہو جائیں کہ ہمارا نشان بھی نہ ملے۔ کیا یہ باتیں صداقت پر مبنی نہیں؟ تو پھر انسان تو کس چیز پر تکبر کرتا ہے اور اپنے خالق کو بھول جاتا ہے؟ ان حقائق کے پیش نظر اللہ ﷻ نے انسان سے یہ سوال کیا ہے:

﴿اَيَحْسَبُ اَنْ لَّنْ يَّقْدِرَ عَلَيْهِ اَحَدٌ ۗ﴾ (سورة البلد: 90، آیت: 5)

ترجمہ: ”کیا (انسان) یہ گمان کرتا ہے کہ وہ کسی کے بس میں ہی نہیں؟“

اللہ تعالیٰ نے بھولے ہوئے غافل انسان کو بڑے محبت بھرے انداز میں، اپنی نعمتیں یاد دلاتے ہوئے اپنی طرف دعوت دی۔ ارشاد باری تعالیٰ ہے:

﴿يَا أَيُّهَا الْإِنْسَانُ مَا غَرَّبَكَ بِرَبِّكَ الْكَذِبِ ۗ الَّذِي خَلَقَكَ فَسَوَّبَكَ غَدَاكَ ۗ لَاقِي ۗ

أَبَى صُورَةٍ مَّا شَاءَ رَكَّبَكَ ۗ﴾ (سورة الانفطار: 82، آیت: 6 تا 8)

ترجمہ: ”اے انسان! آخر کس چیز نے تجھے اپنے رب کریم سے بہکا دیا ہے؟ وہی تو ہے جس نے تجھے پیدا کیا، پھر سنوارا، پھر درست اور برابر کیا، پھر جس صورت میں چاہا تجھے جوڑ دیا۔“

وہ خالق ہو کر اس انداز میں دعوت دے اور ہم مخلوق ہو کر اس پروردگار سے غافل رہیں، سمجھ سے باہر ہے۔ حقیقت یہ ہے کہ ہم اللہ کی نعمتوں میں ڈوبے ہوئے ہیں، جیسا کہ اس نے فرمایا:

﴿وَإِنْ تَعُدُّوا نِعْمَةَ اللَّهِ لَا تُحْصُوهَا إِنَّ اللَّهَ لَغَفُورٌ رَّحِيمٌ﴾

(سورة النحل: 16، آیت: 18)

ترجمہ: ”اور اگر تم اس کی نعمتوں کو شمار کرنا چاہو تو گن نہ سکو۔ بے شک وہ ضرور معاف فرمانے والا رحم فرمانے والا ہے۔“

آئیں ہم کفرانِ نعمت نہ کریں اور حقیقت پسندی کا مظاہرہ کرتے ہوئے جو کام اللہ ﷻ کو ناپسند ہیں انہیں مکمل طور پر ترک کرنے کا پختہ عہد کریں اور جو کام اسے پسند ہیں انہیں اپنانے کا فیصلہ کریں۔ یہ فیصلہ آپ نے خود کرنا ہے، اپنی آزادی اور مرضی سے اس زندگی میں موت سے پہلے پہلے۔

حقیقت سے دور رہنے کی بنیادی وجہ

ماہرین اعداد و شمار کی خبر کے مطابق ہر منٹ میں تقریباً 100 انسان اس فانی جہان کو چھوڑ کر قبر کی طرف رخت سفر باندھ لیتے ہیں۔ یعنی ایک گھنٹے میں 6000 انسان، اور ایک رات اور دن میں تقریباً ڈیڑھ لاکھ انسان ہمیشہ ہمیشہ کے لیے اس دنیا کو چھوڑ دیتے ہیں۔ یہ ڈیڑھ لاکھ مرنے والے لوگ بھی ہمیں میں سے ہیں۔ کوئی شخص یقین کے ساتھ نہیں کہہ سکتا کہ اگلے 24 گھنٹوں کے لیے بننے والی موت کی فہرست میں اس کا نام شامل ہے یا نہیں۔ لیکن یہ خطرہ ہر آن سر پر منڈلا رہا ہے۔

خوفناک بات یہ ہے کہ دنیا کو چھوڑنے والے لوگ اپنے کارنامہ زندگی کا حساب دینے کے لیے کائنات کے مالک کے سامنے حاضر ہونے کے لیے یہاں سے گئے ہیں۔ افسوس کہ ان جانے والوں کی اکثریت حقیقت سے آشنا ہوئے بغیر یہاں سے چلی گئی۔ ان ڈیڑھ لاکھ میں سے کوئی یہودی ہے، کوئی عیسائی، کوئی ہندو، کوئی مرزائی، کوئی سکھ، کوئی لاندہب اور کوئی مسلمان۔ آخر کیا وجہ ہے کہ یہ لوگ جس دین و مذہب میں پیدا ہوئے اسی کے ساتھ دنیا سے چلے گئے؟ یہ اہم ترین سوال ہے جس کا صحیح جواب ہر انسان کے لیے جاننا انتہائی ضروری ہے، خواہ وہ مسلم ہے یا غیر مسلم، تاکہ حقیقت کو پہچان سکے۔ اس خوفناک انجام کی بنیادی وجہ پیدائش اندھے ایمان کو عین حق تسلیم کرتے ہوئے اس پر جم جانا، اور کسی دوسرے کی بات سننے سے دل، آنکھ اور کانوں کو بند کر لینا ہے۔ اللہ تعالیٰ نے لوگوں کے خوفناک انجام کی اس وجہ کو نہایت واضح انداز میں بیان کر دیا تاکہ لوگ خطرے کو پہچان کر غلط روش کو ترک کرتے ہوئے اپنی اصلاح کر سکیں۔ رب کریم نے فرمایا:

﴿وَلَقَدْ ذَرَأْنَا لِجَهَنَّمَ كَثِيرًا مِّنَ الْجِنِّ وَالْإِنسِ ۗ لَهُمْ قُلُوبٌ لَا يَفْقَهُونَ

بِهَاتِهِمْ وَعَيْنٌ لَا يُبْصِرُونَ بِهَا ۗ وَ لَهُمْ اِذَانٌ لَّا يَسْمَعُونَ بِهَا ۗ اُولٰٓئِكَ كَالْاَنْعَامِ بَلْ هُمْ اَضَلُّ ۗ اُولٰٓئِكَ هُمُ الْغٰفِلُونَ ﴿۱۷۹﴾

(سورة الاعراف:7، آیت: 179)

ترجمہ: ”اور بے شک کثیر تعداد میں جن اور انسان ہم نے دوزخ کے لیے پیدا کیے، (کیونکہ) ان کے دل ہیں جن سے سوچتے نہیں، اور ان کی آنکھیں ہیں جن سے دیکھتے نہیں، اور ان کے کان ہیں جن سے سنتے نہیں۔ ایسے لوگ ڈنگر (چوپائے) ہیں بلکہ ان سے بھی بدتر۔ یہی لوگ غافل ہیں۔“

اس آیت کریمہ میں انسان کی ابدی ہلاکت کی بنیادی وجہ بیان کر دی گئی ہے کہ قدرت نے غلط اور صحیح کی پہچان کے لیے جو آلات دیئے اگر کوئی ان کو استعمال ہی نہ کرے، آنکھیں بند کر کے چلتا جائے، تو اس نے مرنا ہی ہے، چاہے وہ گڑھے میں گر جائے یا کسی گاڑی سے ٹکرا جائے۔ ایسے لوگ جانوروں سے بدتر اس لیے ہیں کہ جانور تو پھر بھی اپنے نفع و نقصان کا کچھ نہ کچھ شعور رکھتے ہیں، لیکن اللہ ﷻ کی نازل کردہ ہدایت سے انکار کرنے والے میں اس کی تمیز بھی نہیں رہتی۔

ایک شخص بالعموم اس لیے عیسائی ہوتا ہے کہ وہ پیدا ہی عیسائی کے گھر ہوا تھا۔ جب وہ اس ماحول میں پرورش پا کر بلوغت کو پہنچتا ہے تو اسے عیسائیت کے سوا دنیا میں اور حق نظر ہی نہیں آتا۔ وہ یہ خیال کرتا ہے کہ عیسائیت دنیا کا سب سے بڑا مذہب ہے، یہ غلط کیسے ہو سکتا ہے۔ اسی طرح ہندو، ہندو کے گھر پیدا ہونے کی وجہ سے، یہودی، یہودی کے گھر پیدا ہونے کی وجہ سے ہندو اور یہودی بن جاتا ہے۔ عقل و شعور کی دولت کو جس طرح ہم اپنے دنیاوی فائدوں کے لیے استعمال کرتے ہیں، جیسے کپڑا خریدتے وقت، پھل سبزی لیتے وقت، ڈاکٹر کا انتخاب کرتے وقت پوری تسلی کرتے ہیں، فائدے، نقصان کی پہچان کرتے ہیں، اپنا قریبی عزیز بھی اگر دنیاوی اور جانی و مالی نقصان کی طرف دعوت دے تو ہم قبول نہیں کرتے، کم از کم اتنا سا تردد ہم دین کے لیے بھی کر لیتے تو ضرور حقیقت تک پہنچ جاتے، اس حقیقت تک ہم ضرور پہنچ جاتے کہ کائنات کو کسی نے بنایا ہے،

وہ اکیلا ہے، اس کا کوئی شریک نہیں، ہماری بامقصد تخلیق اس بات کا ثبوت ہے کہ ہمارا مرنے کے بعد حساب کتاب ہوگا۔ اخلاص کے ساتھ اتنی بات تسلیم کر لیتے تو کائنات کو بنانے والا آپ کو روشنی کے راستے تک خود لے آتا۔

ضروری وضاحت:..... یہ دیکھا گیا ہے کہ غیر مسلم حضرات خرق عادت امور جیسے؛ بتوں سے مانگنے پر مرادیں پوری ہونا، لاعلاج بیماریوں کی شفا ملنا، گرجوں میں اور بتوں کے قرب و جوار میں قلبی سکون حاصل ہونا، دنیاوی مشکلات دور ہونا وغیرہ، ان امور کی بنا پر اپنے آپ کو اہل حق تسلیم کرتے ہیں۔ ان سے گزارش ہے کہ ایسی چیزیں تقریباً ہر مذہب میں موجود ہیں، جس کا لازمی نتیجہ یہ ہوگا کہ سارے مذاہب صحیح ہیں، جبکہ ہر گروہ علیحدہ مذہب ہی اس لیے اختیار کرتا ہے کہ دوسرے غلط ہیں۔ ایسی چیزیں اکثر و بیشتر شیاطین کی طرف سے بطور آزمائش ہوتی ہیں اور یہ ہر گز حق پر ہونے کی دلیل نہیں اور نہ ایسی چیزوں کو دلیل بنانے کا حکم دیا گیا ہے۔

اندھی پیروی کا منطقی انجام

عقل و بصیرت سے کام نہ لینے اور اندھے پیدائشی ایمان پر بلا دلیل جم جانے کا نتیجہ یہ نکلتا ہے کہ اللہ ﷻ کے ناراض ہونے کی وجہ سے اس کی تائید انسان سے اٹھ جاتی ہے اور انسان کو شیطانی قوتیں دبوچ لیتی ہیں۔ وہ اس کے گرد ایسا خطرناک حصار لگا لیتی ہیں کہ انسان اپنے پیدائشی دین و مذہب کے سوا کسی کی بات سننا گوارا نہیں کرتا۔ پوری تسلی اور اطمینان کے ساتھ اپنے پیدائشی دین و مذہب کے ساتھ چٹ جاتا ہے۔ کسی پر تقدیر غالب آ جائے یا کوئی غیر معمولی واقعہ پیش آ جائے تو شاید وہ بچ جائے، ورنہ اس کے گرد لگا ہوا یہ حصار اس کی روح نکلنے تک اس کے ساتھ چٹا رہتا ہے۔

اللہ کو اپنی مخلوق سے محبت: اللہ تعالیٰ یہ ہرگز نہیں چاہتا کہ اس کے بندے دوزخ میں جائیں، اسی لیے اس نے حق و باطل کی پہچان کے لیے اعضاء دیئے، رہنمائی کے لیے خاص نمائندے بھیجے، قرآن مجید میں ہر خطرے کو نہایت واضح انداز میں طرح طرح سے بیان کیا تاکہ اس کے بندے بچ جائیں۔ حق سے دور رکھنے والے جان لیوا مرض کی مختلف انداز میں نشان دہی

کی۔ چنانچہ فرمایا:

﴿ أَفَأَنْتَ تُسْمِعُ الصُّمَّ أَوْ تَهْدِي الْعُمْىَ وَمَنْ كَانَ فِي ضَلَالٍ مُّبِينٍ ﴾

(سورة الزخرف: 43، آیت: 40)

ترجمہ: ”تو کیا آپ سنائیں گے بہروں کو اور راہ دکھائیں گے اندھوں کو اور ان لوگوں کو جو پڑے ہوئے ہیں کھلی گمراہی میں؟“

ایک اور جگہ فرمایا:

﴿ إِنَّمَا يَسْتَجِيبُ الَّذِينَ يَسْعَوْنَ وَالْمُوتَىٰ يَبْعَثُهُمُ اللَّهُ ثُمَّ إِلَيْهِ يُرْجَعُونَ ۝ ﴾

(سورة الانعام: 6، آیت: 36)

ترجمہ: ”بے شک بات تو وہی لوگ قبول کرتے ہیں جو (بات کو) سنتے ہیں، اور رہے مردے، انہیں اٹھائے گا اللہ (قیامت ہی کو)، پھر سب اللہ ہی کی طرف لائے جائیں گے۔“

ایسے لوگ جو بات نہیں سنتے، منہ پھیرتے ہیں انہیں مردوں سے تشبیہ دی گئی ہے جن کا خطرناک انجام قیامت والے دن ہوگا۔ اللہ تعالیٰ ہمیں اس غلط روش سے بچائے۔ (آمین!)
خدا کی پناہ کہ انسان اپنے فرقے اور اکابرین کی محبت میں اپنا اتنا بڑا نقصان کرے، اپنے فرقے میں محدود ہو جائے اور کفار کی روش پر عمل پیرا ہوتے ہوئے قرآن و سنت کی حق بات بھی نہ سنے۔

اصل جرم کا اعتراف: بالآخر دل، آنکھوں اور کانوں کو بند کرنے اور اپنے اپنے فرقوں تک محدود رہنے کا منطقی انجام دوزخ کی آگ نکل سکتا ہے۔ اللہ ﷻ ہم سب کو اس سے بچائے۔
چنانچہ بروز قیامت دوزخی اپنے اصل جرم کا اعتراف یوں کریں گے:

﴿ وَ قَالُوا لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ السَّعِيرِ ۝ فَأَعْتَرَفُوا بِذُنُوبِهِمْ ۗ فَسُحِقًا لِّأَصْحَابِ السَّعِيرِ ۝ ﴾ (سورة الملك: 67، آیت: 10-11)

ترجمہ: ”اور دوزخی کہیں گے کہ (ہائے کاش!) اگر ہم بات سنتے ہوتے اور عقل سے

کام لیتے تو آج دوزخیوں میں (شریک) نہ ہوتے۔ پس انھوں نے اپنے (اصل) جرم کا اعتراف کر لیا، اب لعنت ہے دوزخیوں پر۔“

خدا کی پناہ کہ انسان اپنے خود ساختہ نظریات کے تحفظ اور اپنے گروہ کی خاطر تعلیمات وحی سے منہ پھیرے، حق بات نہ سنے اور اللہ ﷻ کی لعنتوں کا مستحق ٹھہرے۔ اللہ تعالیٰ ہم سب کو ظالم شیطان کے فریب اور اس بڑے گناہ سے محفوظ فرمائے۔

کیا یہ اللہ کا قصور ہے؟

محترم ساتھیو! ہمارا مہربان رب جب جان لیوا مرض کے اسباب و محرکات کی پوری وضاحت کے ساتھ نشانِ دہی فرمادے اور پھر بھی ہم اللہ ﷻ کے بجائے اپنے اپنے اکابرین کی بات مان کر حق اور باطل کی پہچان کی جو صلاحیتیں دی گئی ہیں انہیں استعمال نہ کرنے کا فیصلہ کر لیں، ہدایت پر رہنے اور گمراہی سے بچنے کا جو آلہ اللہ نے دیا ہے اس کا استعمال ترک کر دیں، تو نتیجہ لوگوں کے مابین باہمی نفرت، گروہ بندی اور فرقہ واریت کی صورت میں ظاہر ہو تو پھر اس میں اللہ کا کیا قصور ہے؟ پھر قصور وار تو یقیناً ہمیں ہوئے۔ یہ ایسے ہی ہے جیسے کوئی شخص دشمن کے ساتھ مقابلے کے دوران اپنا ہتھیار چھینک دے تو یقیناً اس کی موت ہے، یا کوئی راستے پر چلتے ہوئے آنکھیں بند کر لے تو اس نے مرنا ہی ہے، چاہے کسی گاڑی سے ٹکرا جائے یا کنویں میں گر جائے۔

افسوس کہ ہم نے کئی اپنے مسلمان بھائی دیکھے ہیں جن کی اصلاح کے لیے ان کو قرآن و سنت سے دلائل دکھائے جاتے ہیں اور وہ منہ پھیرتے ہیں۔ اللہ تعالیٰ ہمارے ایسے بھائیوں پر رحم فرمائے اور انہیں مرنے سے پہلے پہلے ظالم شیطان کے اس فریب سے نجات دے۔ (آمین!)

بروز قیامت معاملہ الٹ ہو جائے گا! بروز قیامت معاملہ بالکل الٹ ہو جائے گا۔ قرآن مجید سے منہ موڑنے کی پاداش میں جب انسان شدید پکڑ میں آئے گا تو وہ لوگ جن کی خاطر وہ آیات الہی سے روگردانی کرتا تھا، وہ کہے گا: کاش! وہ لوگ اسے آج نظر آئیں تو انھیں وہ اپنے پاؤں تلے روند ڈالے۔ اللہ تعالیٰ نے ہمارے فائدے کی خاطر اس صورت حال کی قرآن مجید میں یوں منظر کشی کی، ارشاد فرمایا:

﴿وَقَالَ الَّذِينَ كَفَرُوا رَبَّنَا إِنَّكَ آتَيْنَا مِنَ الْغُلِيِّينَ ﴿٢٩﴾﴾ (سورة حم السجده: 41 ، آیت: 29)

ترجمہ: ”اور کہیں گے وہ لوگ جنہوں نے انکار کیا: اے ہمارے رب! ہمیں دکھا جنوں اور انسانوں کے وہ گروہ جنہوں نے ہمیں گمراہ کیا (تاکہ) ہم انہیں اپنے قدموں تلے مسل دیں، تاکہ وہ جہنم کے سب سے نچلے درجے میں ہو جائیں۔“

ہمیں کیا کرنا چاہیے؟

دنیوی معاملات کی طرح دین کی بنیاد بھی اندھے پیدائشی اعتقاد کے بجائے عقل و بصیرت پر رکھنی چاہیے۔ اچھی بات جدھر سے بھی ملے اسے سننے کے لیے آمادہ رہنا چاہیے، بالخصوص اگر کوئی قرآن و سنت سے دلیل بتائے تو اسے خوشی سے سن کر غور و فکر کرنا چاہیے اور سمجھ میں آجانے پر تسلیم کر لینا چاہیے، چاہے بات اپنے ذہن یا مسلک کے خلاف ہی کیوں نہ نکل آئے۔ بغیر دلیل کوئی عقیدہ نہیں اپنانا چاہیے۔ اپنے عقائد و نظریات کے متعلق فکر مند ہونا چاہیے اور جلد از جلد انہیں تعلیمات الہی پر پیش کر کے اپنی تصحیح کر لینی چاہیے۔ صرف اپنے آپ کو مکمل صحیح اور باقیوں کو مکمل غلط کہنے کا خیال ترک کر دینا چاہیے۔ غلط اور صحیح کی پہچان کی بنیاد تعلیمات الہی کے محکم دلائل پر رکھنی چاہیے، جیسا کہ خود آنحضرت ﷺ نے اعلان فرمایا:

﴿قُلْ هَذِهِ سَبِيلِي أَدْعُو إِلَى اللَّهِ عَلَىٰ بَصِيرَةٍ أَنَا وَمَنِ اتَّبَعَنِي طَوَّعًا مِّنْ لَّدُنِّي﴾ (سورة يوسف: 12 ، آیت: 108)

ترجمہ: ”(اے نبی!) فرما دیجیے کہ یہ میرا سیدھا راستہ ہے کہ میں اللہ کی طرف بلاتا ہوں، میں اور میرے پیروکار واضح دلیل (احکامات الہی) پر ہیں اور اللہ پاک ہے اور میں مشرکوں میں سے نہیں۔“

اگر اللہ ﷻ کے نبی ﷺ نے اپنی بنیاد واضح دلیل پر رکھی ہے تو ہمارا بغیر دلیل ایمان اللہ کو کیسے قبول ہوگا؟ اپنے آپ کو ان تعلیمات پر مرکوز رکھیں جو اللہ ﷻ نے آسمان سے نازل کیں اور قرآن مجید کو سمجھنے کا عہد کر لیں۔ دوران مطالعہ میں صرف کسی ایک ہی مکتب فکر کی تفسیر سے

استفادہ نہ کریں۔ عقل و شعور سے کام لے کر آیات کو سمجھیں۔ اگر آپ مخلص ہوئے یا آپ کے پیش نظر اپنے فرقہ کی بالادستی کے بجائے اللہ کے دین کی بالادستی ہوئی تو ان شاء اللہ بہت جلد راہ ہدایت کو پالیں گے۔

لازمی نتیجہ: اس باب میں پیش کردہ حقائق کا لازمی نتیجہ نکلتا ہے کہ بغیر دلیل اندھا پیدائشی ایمان درست نہیں، کیونکہ اللہ نے اس طرز عمل ہی کو غلط قرار دیا ہے۔ اپنے گرد حصار لگا کر اپنے گروہ کے علاوہ کسی اور کی بات نہ سننا اللہ کے حکم کی نافرمانی ہے اور اس بات کی واضح دلیل ہے کہ انسان ابلیس کے قابو میں آچکا ہے۔

اس روش کا انجام خطرناک ہو سکتا ہے۔ لہذا اس روش کو فوراً ترک کر دینا چاہیے اور اللہ کو اپنا سب سے بڑا خیر خواہ سمجھتے ہوئے اس کی بات پر یقین کر لینا چاہیے اور اس کے خلاف کسی کی بات کو ترجیح نہیں دینی چاہیے، چاہے کوئی کتنا بڑا عالم کیوں نہ ہو، کیونکہ اللہ اور اس کے رسولوں کے علاوہ غلطی کسی کو بھی لگ سکتی ہے۔ ان باتوں پر عمل کرنے سے ان شاء اللہ آپ پر حق واضح ہو جائے گا، ہماری نفرتیں محبتوں میں تبدیل ہو جائیں گی۔ ہم بھائی بھائی بن جائیں گے اور فرقہ واریت کا خاتمہ ہو جائے گا۔ کاش! ایسا ہو جائے (آمین!)

صرف پڑھنے تک محدود نہ رہیں

زندگی میں کبھی کبھی انسان کو ایسے مواقع میسر آتے ہیں جو حقیقت تک رسائی کا ذریعہ بن سکتے ہیں۔ اس تحریر سے اگر آپ پر حق واضح ہو گیا ہے تو اسے صرف علم کی حد تک محدود نہ رکھیں بلکہ اسے بہت بڑی غنیمت اور اللہ کی مہربانی سمجھتے ہوئے خوشی کے ساتھی زندگی کو از سر نو اللہ کی منشا کے مطابق گزارنے کا پختہ عہد کریں، کیونکہ موقع سے فائدہ نہ اٹھانا اور بات سمجھ میں آ جانے کے باوجود غفلت کرنا ناشکری کے زمرے میں آتا ہے، جس کے نتیجے کے طور پر انسان سے عمل کی توفیق چھن جاتی ہے۔ اگر اب بھی ایسا ہو گیا تو پھر شاید یہ موقع نہ مل سکے۔ اس لیے سنجیدگی کے ساتھ عملی اقدام کا فیصلہ کریں، اللہ ہماری مدد فرمائے اور ہمارے لیے اصل مقصد کے حصول کو آسان بنائے۔ (آمین!)

اللہ ﷻ کے بے پناہ فضل و احسان سے یہ کتاب پایہ تکمیل کو پہنچی۔ اللہ ﷻ اس کوشش کو قبول فرمائے اور لوگوں کے لیے ذریعہ نجات بنائے اور اس میں اگر کوئی کمی بیشی ہوئی ہو تو اُسے کمال فضل سے معاف فرمائے۔

آخر میں میرے والدین سمیت وہ لوگ جن کا ہمیں اس کتاب کی تیاری میں تعاون حاصل رہا ان کا شکریہ ادا کرتے ہیں اور دنیا و آخرت میں کامیابی کے لیے دُعاؤں کی درخواست ہے۔

﴿الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا أَنَّ هَدَانَا اللَّهُ لَقَدْ

جَاءَتْ رُسُلًا رَبَّنَا بِالْحَقِّ﴾

اللہ ﷻ کی حمد ہے جس نے ہمیں اس کی ہدایت دی۔ اگر اللہ ﷻ ہم کو ہدایت نہ دیتا تو ہم کبھی ہدایت نہ پاتے۔ بے شک ہمارے رب کے رسول ﷺ حق کے ساتھ

آئے ہیں۔“

فیصلہ آپ کے ہاتھ میں! الحمد للہ! جو حقیقت تھی کھول کر بیان کر دی گئی، چاہے تو عقل و بصیرت سے کام لیتے ہوئے سچ بات تسلیم کر لیں یا حقائق سے چشم پوشی کر لیں۔ ایک دن نتیجہ ضرور نکلے گا۔ فیصلہ آپ کے ہاتھ میں ہے۔

وما تو فیقی الا باللہ

☆.....☆.....☆

اپنیڈکس (Appendix)

انسانی تخلیق کے قرآنی بیان پر اعتراضات کا جائزہ

قرآن مجید میں بیان کردہ انسانی تخلیق کے مراحل کی حقانیت سے آگاہی حاصل کرنے کے لیے، جینیات کی تاریخ، علم الجینین (جس میں بچے کی ابتداء اور نمو کے مراحل کا مطالعہ کیا جاتا ہے) کے متعلق جدید سائنس کی معلومات اور بعض غیر مذاہب کے اعتراضات کا جائزہ لیتے ہیں تاکہ حق بات کھل کر سامنے آجائے۔

علم الجینین کی تاریخ: اس علم کی ترقی بہت سست رفتار رہی ہے۔ اس علم کی حقیقی بنیادیں جو سچائی کے بہت قریب ہیں، انیسویں صدی عیسوی میں پڑیں جبکہ قرآن مجید میں یہ معلومات ساتویں صدی عیسوی میں فراہم کر دی گئی تھیں، تاکہ انسان اپنے رب کو پہچان کر اس پر ایمان لاسکے۔ علم الجینین کی تاریخ کو چار ادوار میں تقسیم کیا جاسکتا ہے:

(1) یونانی دور (The Greek Age)

i. پانچویں صدی قبل مسیح میں ہپوکریٹس (Hippocrates) نے جینیاتی مراحل کا مطالعہ کرنے کے لیے مرغی کے انڈوں سے بچہ نکلنے کا مطالعہ کیا۔ اُس نے انڈوں کو مرغی سے سہوا یا پھر روزانہ ایک ایک انڈے کو توڑ کر ان کا مشاہدہ کیا، جس سے اس نے یہ نتیجہ اخذ کیا کہ انسان اور پرندوں کی نمو میں مماثلت ہے۔

ii. چوتھی صدی قبل مسیح میں ارسطو (Aristotle) نے مرغی کے نمونہ نامی مقالے میں یہ نظریہ پیش کیا کہ مادہ منویہ (انسان کا مادہ) اور عورت کے حیض کے خون کے ملاپ سے ایک بے شکل مادہ بنتا ہے جس سے بچہ نمود پاتا ہے۔ یہ نظریہ بالکل غلط تھا۔

iii. دوسری صدی میں گیلن (Galen) نے ”فنیٹس (بچے) کی تشکیل“ نامی مقالے میں بچے کے آغاز، نمو کے دوران میں خوراک کا حصول اور نمو پذیر بچے کے گرد جھلیوں کے متعلق معلومات فراہم کرنے کے ساتھ ساتھ انسانی نمو کے مختلف مراحل بھی بیان کیے، جن میں سے کچھ درست جبکہ کچھ غلط تھے۔

(2) درمیانی دور (The Middle Age):

یہ دور پندرہویں صدی عیسوی تک پھیلا ہوا ہے۔ اس دور میں چونکہ سائنسی دریافتیں نہیں ہوئیں اس لیے سائنسی اعتبار سے اسے ”تاریک دور“ (The Dark Age) بھی کہتے ہیں۔ اسی دور کی ساتویں صدی عیسوی میں بعثت نبوی ہوئی اور قرآن مجید کا نزول ہوا، جس میں انسانی تخلیق کے مراحل کو ٹھیک ٹھیک بیان کر دیا گیا۔

(3) نشاۃ ثانیہ (Renaissance)

یہ دور سولہویں صدی پر محیط ہے۔ اس دور میں نمو کی صحیح دریافتیں ہونا شروع ہو گئیں۔ ہاروے (Harvey) نے خون کی گردش دریافت کی۔ لیکن وہ یہ غلط نظریہ بھی پیش کر گیا کہ بچہ رحم مادر کی دیوار سے پیدا ہوتا ہے۔

(4) جدید دور (The Modern Age)

سترہویں صدی سے شروع ہونے والا یہ انقلابی دور ہے جس میں علم الجین سمیت دیگر سائنسی علوم میں بہت ترقی ہوئی اور نہایت اہم دریافتیں ہوئیں، جیسے:

سترہویں صدی میں خوردبین ایجاد ہوئی۔ 1672ء میں ڈی گراف (De. Graff) نے خوردبینی مشاہدے سے ہاروے کا رحم مادر کی دیوار سے بچے کے پیدا ہونے کا نظریہ غلط ثابت کر دیا۔ ہام (Hamm) اور لیون ہک (Leiuwenhoek) نے 1677ء میں یہ نظریہ پیش کیا کہ انسان کے سپرم میں انسانی جسم کا خاکہ یا شبیہ ہوتی ہے۔ 1839ء میں شلیڈن (Schielden) اور شوان (Schwann) نے خلیاتی نظریہ (The Cell Theory) پیش کیا، جس سے بڑی تیزی سے دریافتوں کا سلسلہ شروع ہو گیا۔ 1878ء میں فلمینگ (Flemming)

نے کروموسومز (Chromosomes) دریافت کر لیے۔ اس کے بعد سائنس دانوں نے انسانی تخلیق کے مراحل کو آسانی سے سمجھ لیا۔

علم الحَمین کے متعلق موجودہ معلومات: سائنسی ترقی اور جدید آلات کی بدولت انسانی تخلیق کی باریکیوں، سپرم، انڈے کے ملاپ، جینز اور کروموسومز کے عمل دخل کو اچھی طرح معلوم کر لیا گیا ہے۔ نیز انسانی نمو کے مراحل کو سمجھا جا چکا ہے اور ان مراحل کی تقسیم اعداد (Number) میں کی گئی ہے۔ جیسے مرحلہ نمبر: 1 (Stage 1)، مرحلہ نمبر 2 (Stage 2)..... وغیرہ۔

قرآن مجید میں بیان کردہ انسانی نمو کے مراحل اور جدید سائنس کی مصدقہ معلومات میں مکمل مطابقت پائی جاتی ہے، جس کا جدید دور کے سائنس دانوں نے بھی اعتراف کیا ہے۔ غیر مذاہب کے اعتراضات: مذکورہ مراحل پر غیر مسلم نے کچھ اعتراضات کر کے قرآن مجید کی مذکورہ تقسیم کو غلط قرار دیا ہے۔ جیسے ڈاکٹر ولیم کیمبل نے اپنی کتاب ”بائبل اور قرآن، تاریخ اور سائنس کی روشنی میں“ (The Quran and the Bible, In the Light of History and Science) میں قرآن مجید کو غیر خدائی کلام ثابت کرنے کی کوشش کی ہے۔ مذکورہ آیت پر درج ذیل بنیادی اعتراضات کیے گئے ہیں:

پہلا اعتراض:

i. ابتدائی مرحلہ جسے علقہ سے تعبیر کیا گیا ہے جس کے معنی قدیم مفسرین (کئی سو سال سے) خون کی پھٹک یا لوتھڑا کرتے آئے ہیں، جدید سائنس سے پتا چلتا ہے کہ ابتدائی مرحلہ چونکہ نما چپکنے والی چیز کی مانند ہوتا ہے۔ اس سے یہ نتیجہ نکلتا ہے کہ قرآن کا بیان درست نہیں۔

ii. کسی لفظ کے حقیقی معانی وہی ہوتے ہیں جو اسے بولنے والے یا سننے والے مراد لیں۔ انجیل کے معاملے میں الفاظ کے وہی معانی سامنے رکھے جائیں گے جو پہلی صدی عیسوی میں تھے۔ اسی طرح قرآن کے الفاظ کے معنی بھی وہی صحیح ہوں گے جو پہلی صدی ہجری کے دوران استعمال ہوئے۔

دوسرا اعتراض: مرحلہ نمبر (iv) اور (v) میں ہڈیوں کی تشکیل اور اُس پر گوشت چڑھنے کا بیان ہے۔ قرآنی بیان کے مطابق پہلے ہڈیاں بنتی ہیں، پھر ان پر گوشت چڑھتا ہے، جبکہ حقیقت یہ نہیں۔ ڈاکٹر ساڈلر جو (Embriology-Anatomy) کے پروفیسر ہیں ان کا بیان ہے کہ پٹھے اور ہڈیاں بیک وقت ہی بننا شروع ہوتے ہیں اور آٹھویں ہفتے کے اختتام تک بہت کم ہڈیوں کی تشکیل ہوئی ہوتی ہے جبکہ پٹھے حرکت کے قابل ہوتے ہیں۔

نتیجہ: قدیم اطباء ارسطو اور گالن وغیرہ انسانی نمو کے مراحل سے آگاہ تھے۔ طائف کا طبیب حارث (جناب) محمد (ﷺ) کے زمانے کا بہت بڑا طبیب تھا۔ (جناب) محمد (ﷺ) پیچیدہ امراض کے علاج کے لیے مریضوں کو حارث کے پاس بھیجتے تھے۔ اس ذریعے سے پتہ چلتا ہے کہ اس بات کے وافر امکانات موجود تھے کہ (جناب) محمد (ﷺ) اور ان کے اصحاب ارسطو اور گالن وغیرہ کے نظریات سے آگاہ ہو سکتے، جس کا ذریعہ حارث اور دیگر طبیبوں کی صورت میں موجود تھا۔ پہلے اعتراض کا جائزہ: اس اعتراض کے متعلق چند قابل غور باتیں پیش خدمت ہیں:

i. علق کے معنی لوٹھرا یا خون کی پھٹک نہ تو قرآن نے بیان کیا ہے اور نہ جن پر یہ قرآن نازل ہوا، یعنی ہمارے پیارے نبی جناب حضرت محمد (ﷺ) نے، اور نہ اس بات کی شہادت ملتی ہے کہ آپ کے اصحاب میں سے کسی نے یہ معنی مراد لیے ہوں تو آپ نے اس کی تصدیق کی ہو۔ یہ معانی بعد کے مفسرین نے بیان کیے ہیں جو موجودہ صدی تک بیان ہوتے رہے ہیں۔

ii. اگر یہ مان لیا جائے کہ اس وقت کے لوگوں نے یہی معانی مراد لیے تھے اور ہمیں ان معانی سے ہٹ کر کوئی اور معنی نہیں کرنا چاہیے، تو یہ بات بائبل یا دیگر کتب کے لیے تو درست ہو سکتی ہے، کیونکہ سابقہ انبیائے کرام (ﷺ) کو خاص قوموں کی طرف پیغام کے لیے بھیجا گیا۔ اس بات کی صراحت بائبل میں بھی موجود ہے کہ حضرت یسوع مسیح (ﷺ) کا پیغام ہدایت صرف اسرائیل کے لیے تھا، نہ کہ دیگر اقوام کے لیے۔ دیکھیے متی کی انجیل باب نمبر (6,7,10)، باب نمبر (15-24)۔

iii. قرآن مجید کا پیغام ہدایت تا قیامت تمام نسل انسانی کے لیے ہے، کیونکہ نبی کریم ﷺ آخری نبی ہیں جن پر یہ آخری کلام نازل ہوا۔ آپ ﷺ کو تمام عالمین کے لیے رحمت و ہدایت بنا کر بھیجا گیا۔ چنانچہ اللہ تعالیٰ ارشاد فرماتا ہے:

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ (سورة الانبياء: 21، آیت: 107)

ترجمہ: ”(اے نبی!) ہم نے تو آپ کو تمام جہان والوں کے لیے رحمت بنا کر بھیجا ہے۔“

ایک اور جگہ فرمایا:

﴿هُذَا بَلْعُ اللَّيْثِ﴾ (سورة ابراهيم: 14، آیت: 52)

ترجمہ: ”یہ ایک پیغام ہے سب انسانوں کے لیے۔“

پس ثابت ہوا کہ قرآنی الفاظ کے معنی قطعاً اس دور تک محدود نہیں کیے جاسکتے جس دور میں یہ نازل ہوا تھا، سوائے اس کے کہ اللہ و رسول ﷺ خود خاص معنی کی تخصیص کر دیں۔

iv. لغت کی کتابوں میں علقہ کے معنی لو تھڑا یا جونک کیے گئے ہیں علاوہ اس کے دیگر معانی چپکنا، لٹکنا، چمٹنا، جونک نما چیز، چسپنے والی چیز وغیرہ کے ہیں۔ جنین اپنے ابتدائی مراحل میں شکل و صورت کے لحاظ سے بھی اور پرورش کے لحاظ سے بھی جونک کے مشابہ ہوتا ہے، کیونکہ یہ رحم مادر کی دیوار سے چمٹ کر پرورش پاتا ہے۔

v. جس عرصے میں حمل ضائع ہو کر خارج ہوتا ہے اس ابتدائی مرحلہ میں یہ لو تھڑے کی مانند بھی نظر آتا ہے۔ اس سائنسی حقیقت کو پروفیسر کیتھ مور نے بھی تسلیم کیا ہے۔

(مناظرہ: ”انجیل مقدس اور قرآن“، ڈاکٹر ذاکر نائیک، ڈاکٹر ولیم کیمبل)

vi. قرآن مجید نے شکل و شباہت کی بنیاد پر مراحل کا ذکر کیا ہے۔ لہذا مذکورہ بیان میں قرآن مجید غلطی پر نہیں۔ اللہ ﷻ نے درست بات بیان فرمائی ہے۔

دوسرے اعتراض کا جائزہ: علم الجنین کی جدید تحقیقات کی روشنی میں پروفیسر کیتھ مور نے اپنی کتاب (The Developing Human) میں عظام مرحلہ کی وضاحت بیان کی ہے جس

کے مطابق: ہڈیوں اور پٹھوں کی ابتدائی تشکیل 25 سے 40 دنوں میں ہوتی ہے۔ اس عرصے میں ہڈیوں کے بنیادی ٹشوز (Sclerotomes) بنتے ہیں، جن کی نمو کے ساتھ ساتھ عضلات کے بنیادی ٹشوز بھی بنتے ہیں جن کو مایوٹومز (Myotomes) کہتے ہیں۔ ہڈیوں کے پھیلاؤ کے ساتھ مذکورہ عضلات کی نمو بھی جاری رہتی ہے۔ جب ہڈیوں کا ڈھانچا (Skeleton) تشکیل ہونے لگتا ہے تو عضلات کی پیٹرن کی تہیں مخصوص انداز (Pattern) سے ہڈیوں کے گرد کہیں کم اور کہیں زیادہ لپٹنے لگتی ہیں۔ اس طرح 56 دن میں 3 سنی میٹر لمبی جسامت کا جنین (Embryo) تشکیل پا جاتا ہے۔

اس مرحلے میں محوری ڈھانچا (Vertebral Column) اور پسلیوں (Ribs) کی تشکیل کی وجہ سے جنین میں کھڑا پن اور سختی پیدا ہو جاتی ہے۔ ہڈیاں بیالیسویں دن تک مکمل ہو کر ڈھانچا کی صورت اختیار کر جاتی ہیں، جبکہ گوشت کی تشکیل ساتویں اور آٹھویں ہفتے میں مکمل ہوتی ہے۔ بیان کردہ سائنسی حقائق سے ثابت ہوتا ہے کہ قرآن مجید کی بیان کردہ ترتیب درست ہے۔ جہاں تک ارسطو اور گالن وغیرہ کے نظریات سے آگاہی کی بنیاد پر مذکورہ بیان کا تعلق ہے، یہ بات اس لیے درست نہیں کہ گالن وغیرہ کی بیان کردہ تقسیم اور قرآن مجید کی بات میں مکمل یکسانیت نہیں پائی جاتی۔ اگر یہ نقل ہوتی تو حرف بحرف وہی بیان ہوتا۔ اس کے علاوہ گالن کی تمام باتیں درست بھی نہیں۔ پھر علقہ اور مضغہ والی حالت کا گالن نے ذکر تک نہیں کیا۔ پس قرآن مجید کا ہر بات کو بالکل صحیح بیان کر دینا اس بات کا واضح ثبوت ہے کہ یہ اللہ کا کلام ہے۔

عصر حاضر کے ماہرین کی تصدیق: قرآن مجید میں بیان کردہ تخلیقی مراحل اور سائنسی حقائق میں پائی جانے والی مطابقت کو عصر حاضر کے علم الجینین کے نامور سکارلز جیسے ڈاکٹر کیتھ مور، پروفیسر مارشل جولین، ڈاکٹر جو سہمپسن وغیرہ نے بھی تسلیم کیا ہے۔

ڈاکٹر کیتھ مور: آپ یونیورسٹی آف ٹورانٹو، کینیڈا میں ڈیپارٹمنٹ آف اناتومی کے سربراہ اور جینیات کے پروفیسر ہیں۔ ان کا شمار علم الجینین کے بڑے ماہرین میں ہوتا ہے۔ مذکورہ موضوع پر

ان کی مشہور کتاب نمو پذیر انسان (The Developing Human) ہے۔

یمن کے معروف سکارلر ڈاکٹر عبدالجید عزیندانی کی سربراہی میں مسلمان ڈاکٹرز کے ایک گروپ نے کنگ عبدالعزیز یونیورسٹی، جدہ سعودی عرب میں جنینیات (Embryology) اور دیگر سائنسی علوم کے بارے میں قرآن مجید اور مستند احادیث نبوی ﷺ سے مذکورہ معلومات جمع کیں اور انہیں انگریزی میں ترجمہ کر کے ڈاکٹر کیتھ مور کے سامنے پیش کیا۔ جب ان سے تبصرے کے لیے کہا گیا تو انہوں نے اس بات کا اعتراف کیا کہ ”ان میں سے بیشتر آیات اور احادیث تو جدید ترین تحقیقات سے مکمل مطابقت رکھتی ہیں، البتہ چند ایسی باتیں ہیں جنہیں نہ وہ درست قرار دے سکتے ہیں اور نہ غلط کہہ سکتے ہیں۔ کیونکہ جدید سائنس نے ابھی تک ان کی مکمل وضاحت ہی نہیں کی ہے۔ انہوں نے کہا کہ وہ خود ان کے بارے میں مکمل علم نہیں رکھتے۔“

ڈاکٹر کیتھ مور سے متذکرہ موضوع پر 1980ء کی دہائی میں 80 سوالات کیے گئے، جن کے انہوں نے جواب دیئے۔ انہوں نے کہا کہ یہ 80 سوالات ان سے 30 سال قبل کیے جاتے تو سائنسی معلومات کی عدم موجودگی کے باعث شاید وہ ان میں سے آدھے سوالات کا جواب بھی نہ دے پاتے۔

ڈاکٹر کیتھ مور نے اس بات کی گواہی دی کہ ”جدید علم الجینین کے بیان کردہ مراحل یعنی مرحلہ نمبر 1، مرحلہ نمبر 2..... مرحلہ نمبر 5 اور ان کی تفصیلی انتہائی پیچیدہ اور عسیر الفہم ہیں۔ جبکہ صورت اور شباہت کی بنا پر بیان کردہ قرآنی مراحل سادہ اور آسانی سے سمجھ میں آنے والے ہیں۔ مجھے یہ بات ماننے پر کوئی اعتراض نہیں کہ محمد ﷺ) خدا کے پیغمبر تھے کیوں کہ قرآن مجید ایک الہامی کتاب ہی ہو سکتی ہے۔“

(مناظرہ: انجیل مقدس اور قرآن مجید، قرآن اور سائنس: ڈاکٹر ذاکر نایک)

قرآن مجید سے نئی معلومات حاصل ہونے کے بعد ڈاکٹر کیتھ مور نے 1982ء میں اپنی کتاب ”نمو پذیر انسان“ کا تیسرا ایڈیشن مرتب کیا جسے بہت پذیرائی حاصل ہوئی۔ اسے بہترین کتاب کا طبی ایوارڈ ملا، کئی زبانوں میں اس کا ترجمہ ہوا۔ اس کتاب کو میڈیکل تعلیم کے سال اول

میں نصابی کتاب کے طور پر بھی پڑھایا جاتا ہے۔

پروفیسر مارشل جونس: آپ امریکہ میں چوٹی کے سائنس دان ہیں اور فلاڈلفیا میں واقع تھومس جفرسن یونیورسٹی میں اناٹومی ڈیپارٹمنٹ کے سربراہ ہیں۔ جب انہیں نمو کے متعلق قرآنی آیات پر تبصرے کے لیے کہا گیا تو انہوں نے کہا کہ یہ کسی طرح بھی اتفاق (Chance) سے بیان نہیں ہو سکتیں اور ہو سکتا ہے (حضرت) محمد (ﷺ) کے پاس بہت ہی طاقت ور خوردبین ہو۔ جب انہیں بتلایا گیا کہ یہ آیات 1400 سال پہلے کی ہیں اور خوردبین اس کے کئی سو سال بعد ایجاد ہوئی تو انہوں نے کہا، ”سر دست مجھے اس تصور میں کوئی تنازع دکھائی نہیں دیتا کہ جب (حضرت) محمد (ﷺ) نے قرآن پاک کی یہ آیات پڑھیں تو اس وقت یقیناً کوئی آسمانی (الہامی) قوت بھی ساتھ میں کارفرما تھی۔“ (قرآن اور سائنس، ڈاکٹر ذاکر نائیک)

ڈاکٹر جو سمیسن: آپ نیلر کالج آف میڈیسن، ہیوسٹن (امریکہ) میں شعبہ حمل و زچگی کے چیئرمین ہیں ان کا کہنا ہے کہ ”محمد (ﷺ) کی کہی ہوئی باتیں کسی بھی طرح مصنف کے زمانے میں دستیاب سائنسی معلومات کی بنیاد پر پیش نہیں کی جاسکتی تھیں۔ اس سے نہ صرف یہ ثابت ہوا کہ جینیات (Genetics) اور مذہب (اسلام) میں کوئی اختلاف نہیں بلکہ یہ بھی معلوم ہوا کہ مذہب اس طرح سائنس کی رہنمائی کر سکتا ہے کہ روایتی سائنسی انداز فکر میں کچھ الہامی انکشافات بھی شامل کرتا چلا جائے۔ قرآن میں ایسے بیانات موجود ہیں جن کی توثیق کئی صدیوں بعد ہوئی جس سے اس (یقین) کو تقویت ملتی ہے کہ قرآن میں دیا گیا علم واقعی خدا کی طرف سے آیا ہے۔“ (قرآن اور سائنس، ڈاکٹر ذاکر نائیک)

☆ 1981ء میں دمام (سعودی عرب) میں منعقدہ ساتویں طبی کانفرنس کے دوران ڈاکٹر کیتھ مور نے کہا: ”میرے لیے نہایت خوشی کا مقام ہے کہ میں نے قرآن میں انسان کی (دوران حمل میں) نمو سے متعلق پیش کردہ نکات کی وضاحت کرنے میں مدد کی۔ اب مجھ پر یہ واضح ہو چکا ہے کہ یہ ساری معلومات (حضرت) محمد (ﷺ) تک خدا نے ہی پہنچائی ہیں کیونکہ کم و بیش یہ سارا علم (نزل قرآن کے) کئی صدیوں بعد ہی دریافت کیا گیا تھا۔

اس سے ثابت ہوتا ہے کہ (حضرت) محمد (ﷺ) بلاشبہ خدا کے رسول تھے۔“
 اُمید ہے آپ کے شک کا خاتمہ ہو چکا ہوگا اور آپ کو یقین ہو چکا ہوگا کہ قرآن مجید اللہ
 ﷻ کی طرف سے نازل کردہ الہامی کتاب ہے۔

☆.....☆.....☆

ہماری اہم تحریر

کتاب نمبر	مائل	کتاب نمبر	مائل
1	ہدایت: (ہدایت سے کیا مراد ہے اور ہدایت کے نصیب ہوگی؟)	2	قرآن مجید کی حاکمیت: (احناف اور مالکیہ کے اصول روایت کی روشنی میں عالمگیر غلط فہمی کا ازالہ)
3	ہمارا اخلاقی زوال: (زوال کی بنیادی وجوہات اور نجات کا یقینی حل)	4	قرآن مجید سمجھ کر پڑھنا ضروری ہے؟
5	راہ فلاح کی پہلی بڑی گھائی: (دنیا پرستی اور نفس و شیطان کے حجابات پر حقائق)	6	رسالت کا حقیقی تصور: (راہ فلاح کی دوسری گھائی: رسالت کے مقابلے میں آیا پرستی پر آگاہی)
7	توحید کا جامع تصور: (راہ فلاح کی تیسری گھائی: شرک کے مقابلے میں توحید پر جامع رہنمائی)	8	عبادت کا معنی مفہوم: (تفہیم عبادت پر ایک اہم کتابچہ)
9	ظلم عظیم پر جامع رہنمائی: (راہ فلاح کی تیسری گھائی: غلاظت شرک پر جامع رہنمائی)	10	کائنات سے خالق کائنات تک: (وجود خالق کے حیرت انگیز دلائل)
11	طاقتور ابلیسی دھوکے: (مکار ابلیس کی مزین کردہ انتہائی طاقتور چالوں سے آگاہی)	12	مجموعہ شمارے: (مختلف اہم موضوعات پر زندگی تبدیل کرنے والی مختصر تحریک کا مجموعہ)
13	امت اسلامیہ کا اتحاد: (اتحاد و یکجہتی اور فرقہ واریت کی نحوست پر انتہائی اہم تحریر)		

کتابچے (Booklets)

عام لوگوں کیلئے اہم موضوعات پر ضخیم کتابوں کی بجائے کتابچوں کی شکل میں مختصر تحریک

1	ایمان ایک زندہ حقیقت (اعمال تحفہ)	2	زبان سے کلہ کا اقرار اور نجات کی ضمانت؟
3	مقصد حیات	4	انسانیت کی عظیم ترین آفت (خواہش نفس)
5	بغیر سمجھے قرآن پڑھنے کی وجوہات؟	6	ادامہ و نوائی کی لٹ
7	تلاش رب (اللہ کے قرب کا یقینی راستہ)	8	تلاش خالق (وجود خالق کے یقینی دلائل)
9	توحید (لا الہ الا اللہ)	10	رسالت (محمد الرسول اللہ)
11	حقوق العباد	12	پریشانیوں سے نجات کا حقیقی حل
13	پردہ: (پردہ کے ضمن میں مرد و عورت کیلئے قرآن و سنت کے احکامات)	14	اسلام کا قانون طلاق: (یک مجلسی تین طلاق کے ایک یا تین واقع ہونے پر اہم رہنمائی)

پمفلٹ اور بروشرز


مختلف اہم موضوعات پر زندگی تبدیل کرنے والی مختصر تحریک: پمفلٹ اور بروشرز وغیرہ۔

استفادہ کیلئے ہماری ویب سائٹ وزٹ کریں۔

﴿آئیں دنیا و آخرت کی کامیابی کیلئے پیغام حق کی کاوش کو دوسروں تک پہنچانے میں تعاون کریں﴾



ان پھولوں اور پھلوں کو غور سے دیکھیں کہ کیا یہ
بغیر ڈیزائن کے خود بخود دین سکتے ہیں؟



پیغامِ محبت

ہم اس کائنات میں موجود تمام لوگ جن تک حق کا پیغام نہ پہنچ سکا ان سے محبت رکھتے ہیں ان کی خیر خواہی کی بہت خواہش رکھتے ہیں، انہیں دنیا و آخرت میں کامیاب دیکھنا چاہتے ہیں، ان کے لئے سہولت و آسانی اور امن و راحت کے لئے دعا گو ہیں۔ ان جذبات اور نیک تمناؤں کے ساتھ ہم ان سے صرف یہ عرض کرتے ہیں کہ زندگی سے کچھ وقت نکال کر ایک دفعہ یہ تحریر ضرور پڑھ لیں، عقل و شعور سے فیصلہ کریں کہ کیا یہ پیغام صداقت پر مبنی ہے یا نہیں، اگر یہ سچائی ہے تو اسے قبول کر لیں۔ آپ کی دنیا و آخرت بہتر ہو جائے گی۔ اگر کوئی چیز صداقت پر مبنی نہ ہو تو ضرور ہماری رہنمائی کریں۔ یہ چند روزہ زندگی بہت قیمتی ہے یہ امتحان گاہ ہے اسے امتحان گاہ ہی سمجھیں اور سچائی کو معیار بناتے ہوئے ان عارضی ایام کو گزاریں۔ اللہ تعالیٰ آپ کو کامیاب فرمائے۔

(آئین)

ضروری گزارش!

اللہ تعالیٰ کی توفیق سے پوری نسل انسانی کیلئے حق کی پہچان کے ناقابل تردید دلائل اس کتاب میں جمع کر دیئے گئے ہیں۔ آپ سے گزارش ہے کہ اللہ کی محبت اور اسکی مخلوق سے ہمدردی کی بنا پر اپنی صلاحیتوں کے مطابق ضرور اس میں حصہ ڈالیں، اسے دوسروں تک پہنچائیں، مختلف زبانوں میں تراجم کروائیں اور اسے چھپوا کر پوری دنیا کے انسانوں تک پہنچائیں تاکہ وہ بھی تارکیوں سے نکل کر روشنی کے رستے پر گامزن ہو جائیں۔ اللہ کے ہاں آپ عظیم اجر پائیں گے۔